

**THE BOOK WAS
DRENCHED
TEXT FLY WITHIN
THE BOOK ONLY**

UNIVERSAL
LIBRARY

OU_194041

UNIVERSAL
LIBRARY

अशिक्षित हृदय

लेखक

श्रीधर बालकृष्ण वैद्य

किमत १ रुपया

प्रकाशक
विनायक बाळकृष्ण वैद्य,
११५ शुक्रवार पेठ, पुणे २

[सत्रे हक्क प्रकाशवाच्च स्वाधीन.]

मुद्रक
शंकर रामचंद्र द्वाते, बी. ए
लोकसंग्रह छापखाना,
६२४ सदाशिव पेठ, पुणे २.

अर्पण-पत्रिका

माझे परम पूज्य जनक
तीर्थस्तुत कै. बाबृकृष्ण माधवराव

ऊर्फ

भाऊसाहेब वैद्य

यांच्या पवित्र स्मृतीस हें पुण्य

अर्पण केले आहे.

—श्रीधर

हृद्धाचन !

नव्या लेखकानें जगासमोर येण्यांत, परिस्थितीमुळे कायम अडथळा उभा असतो. किती तरी कोवळचा आशा, अशा तन्हेनें जागचे जारी करपून जात असतील ! माझी स्वतःची देखील हीच अवस्था होती. आपल्या परिस्थितीमुळे, आपली एकही कृति जगासमोर येऊ शकणार नाहीं; या कायम भावनेनें, मीं हातांत लेखणी घेण्याचेंच सोडून दिले होतें. मीं कांहीं तरी लिहावें, अशा इच्छेनें किती तरी मित्रांनीं मला उठावणी देण्याचा प्रयत्न केला; परंतु बिकट परिस्थितीच्या काळोखांत, त्यांच्या इच्छांना मान देण्याइतका कुठलाच उजेड मला दिसेना ! अशा स्थितींत जवळ जवळ एक तघ विरून गेले. उगवलेले आयुष्य असेंच वाळून गेले असतें कदाचित्. परंतु त्या योगायोगांतून, लोकसंग्रह छापखान्यानें बाहेर ओढून काढले आहे आतां ! त्याचें क्रिण माझ्यानें फिटेल, अशी आशा करण्यांतसुद्धां कृतञ्चपणा आहे !

या कृतींत कांहीं गुण आहेत कीं नाहींत तें मला सांगतां येणार नाहीं; परंतु दोष मात्र भरपूर आहेत. अर्थात् ते आतां या आवृत्तीपुरते तरी अमर आहेत. पान अठरावरील एक मोठा दोष माझ्या हात्तून फायनल प्रुफे निघून गेल्यावर माझ्या लक्षांत आला; पण त्याला आतां द्वालाज नाहीं.

या कृतींत जेवढे दोष आहेत तेवढे लेखकाचे आहेत. ते इतरांना आटून देण्याचा उदारपणा लेखकाजवळ नाहीं.

आलेले काम म्हणजे मजुरी मिळवण्यासाठीं उरकण्याची शीडा, दी

[६]

वृत्ति लोकसंग्रहांतील कामगारांचे ठिकाणी नाही. ते प्रत्येक काँमांत आपले-
पणाचा जिव्हाळा ओतीत असतात. म्हणूनच त्यांच्याबद्दल सदैव अभिमान
मानायला पाहिजे.

आरंभापासून अखेरपर्यंत मला उत्साह देऊन ही कृति करवून घण्याचे
बाबतीं आमचे बंधु चि. विनायकराव व माझी पत्नी सौ. सुशिला यांनी
जी दक्षता आणि कळकळ व्यक्त केली, ती समृतीवर चिरंतन कोरलेलीच
राहील.

पुणे, ~.
तारीख ११३१'३९)

श्रीधर बाळकृष्ण वैद्य,
देशपांडे

अनुक्रमाणिका

प्रकरण	नांव							पृष्ठ
	आरंभ	१
१ लें	अनपेक्षित ओळख	४
२ रें	प्रगति	९
३ रें	आणखी थोडे	१४
४ थें	मानस बागेतील भुंगे	१८
५ वें	अनाहुताचें स्वागत	२२
६ वें	थोरांचें हृदय	२७
७ वें	रुचीरुच्या विचारांनीं जिकलेले जग	२९
८ वें	भावनाचिं घर्षण	३३
९ वें	बंधुप्रेम	३६
१० वें	हा निसर्गाचाच नमुना	३९
११ वें	रुचीरुचे विचार	४५
१२ वें	तडजोडीचें पाचारण	४८
१३ वें	तडजोडीचें ताळं तडकले	५३
१४ वें	हृदयाविष्करण	५६
१५ वें	फांसा चुकला	६३
१६ वें	निराशेतील बाट	६८
१७ वें	नवीन बाटेने निघालेले विचार	७५
१८ वें	दुधारी शस्त्र	८०
१९ वें	कोळशाचें अंतरंग	८४
२० वें	सत्याप्रहाचे कुंडांत !	८७
२१ वें	सत्याप्रह तहकूब ठेवला	९३
२२ वें	स्वातंत्र्यसदनाच्या बारांत	१०३
२३ वें	बाबासाहेबांचें स्वगृहीं पत्र	१०९
२४ वें	शुभ प्रह गोळा शाले !	११५
२५ वें	स्वरूप आणि शैला	१२१
२६ वें	गोड शेवट	१२६
	अखेर	१३३

अशिक्षित हृदय

आरंभ

निनांवी पत्र

हि वेलागणीला अवकाश होता दहापांच मिनिटे. दिवसभर अविश्रांत श्रम करणारा पक्षिगण, विश्रांतीपूर्वीचा किलबिलाट करून नुकताच शांत होऊं पाहात होता. रखरखीत उन्हांत होरपळलेल्या सजीवांना आपल्या असंख्य विज्ञणांनी निसगनिं वारा घालायला सुरुवात केली होती; अन् त्यामुळेच हायसे वाटून, ज्ञाते उद्यांच्या विचाराला जेवणापूर्वी हलवून जागे करीत होते. याच वेळी पोलादपूरचे बाबासाहेब सरंजामे, स्वतःच्या बंगलीवजा घरांत, आतांवर त्यांची वाट पाहात टेबलावर पडलेले पत्र हातांत घेऊन, त्यांतील मजकूर दृष्टीने वेंचीत होते. त्यांच्या समोरच आनंदीबाई आपल्या पतीच्या मुखावर नजर लावून त्यावर आदळणाऱ्या भावनांच्या लाटा मोजीत बसल्या होत्या. त्या तिनांवी पत्रांतून पडणारा अर्थ त्यांच्या भावना हलविणारा होता यांत संशय नाही; कारण मधून मधून संकुचित अगर विस्फारित होणारे त्यांचे नेत्र, कपाळावर कमीजास्त प्रमाणांत धांवणाऱ्या आंठ्या आणि पठाराप्रमाणे सपाट अशा नाकपुढ्यांची होणारी ती चमत्कारिक मोडतोड! या सगळ्या गोष्टी वरील परिस्थितीच्या निदर्शकच समजण्यासारख्या होत्या. आनंदीबाईनादेखील असेंच वाटले. त्यांनी हलुवारपणे प्रश्न केला, “कोणाचं तें पत्र? काय म्हटलं आहे त्यांत? आहे का सांगण्यासारखं?” त्यांच्या आवाजांतून ओतप्रोत अधीरता सांडत होती. बाबासाहेबांनी तें पत्रच त्यांच्या हातांत दिले, अन् एक लांबच लांब निःश्वास टाकला! जणुं काय आजवरचे सगळे समाधानच त्यांनी त्या निःश्वासानें बाहेर ओतून टाकले. आनंदीबाईनी तें पत्र पाहून तसेंच हातांत धरून

ठेवले. त्या आपले पळूं पाहणारे समाधान मुठींत आवळून ठेवूं पाहात होत्या ! आपल्या समाधानाला खात्रीने कुठें तरी तडा गेला, अशा भावनेने विचल होऊन त्या पतीच्या मुखाकडे पाहात बसल्या. “हें असें कसें झालें ?” असाच प्रश्न त्यांच्या त्या दृष्टीतून निघत होता; आणि हें समजूनच कीं काय कोण जाणे, त्यांनीही त्या मूक प्रश्नाचें उत्तर दिले. “रुचीरसारख्या शत्रुविहीन मुलाबद्दल निष्कारण कोणी असं लिहील, असं नाहीं वाटत मला.”

“पण खरंच का वाटत आपल्याला पत्रांतलं सगळं लिहिण ?” आनंदी-बाईंनीं विचारले. त्यांच्या विचारण्यांत एक प्रकारची आशा धांवत होती.

“खोटं समजण्याचं तरी काय कारण ?” खिन्न हास्य करीत त्यांनीं उत्तर दिले. “हवेंते उण्ठतेची वाढ झाल्याखेरीज आभाळांत मेघ कसे गोळा होतील ? अणूरेणूच्या अस्तित्वाचा फार झालं तर डोंगर रचला जाईल; पण तेवढं तरी खरं असतंच तिथं.”

“मग पुढं ?” आनंदीबाईंनीं विचारले. चुकलेली आशा निराशापणे शोधण्याचा प्रयत्न केला होता त्यांनीं, असें विचारून !

“पुढं काय !” बाबासाहेब म्हणाले, “पत्रांतला मजकूर खरा असला म्हणून बिघडलं कुठं ! त्याला जें गोड असेल, तेंच आपणही गोड मानलं पाहिजे. नाहीं का ? ”

“तें जरी खरं असलं, तरी मी म्हणतें, आपल्या आजवरच्या नांव-सौकिकाचा अन् कुलशीलाचा नको का कांहीं विचार करायला ? ”

“फार जुन्या झाल्यात या गोष्टी आतां !” बाबासाहेब थोडेसे हंसून म्हणाले. “हें पहा,” ते पुढे बोलूं लागले. “कत्यासिवरत्या मुलांच्या भावना दडपून टाकण्याच्या भानगडींत आतां आईबापांनीं पडूं नये. कांहीं वेळ यश येईल कदाचित्; पण तें यश नव्हे. मातींत दडपलेल्या दाण्यांना दुप्पट वेगानं भोड फुटून ते जमिनीबाहेर पडत असतात. भावनांचं असंच असतं. त्या जितक्या खुडाल तितक्या जास्त उफळतील. अमुक एक वाट धोक्याची आहे असं म्हटलं कीं भावना नैमक्या त्याच वाटेनं उघळतात. म्हणून म्हणतों, कांहीं न बोलतां जें होईल तें पाहावं झालं.” थकलेल्या आशा

कसल्याही परिस्थितीशीं समरस होऊं शकतात, असाच सूर त्यांच्या या वक्तृत्वांतून गळत होता !

“ एकलं का ! या असल्या एकेरीनं माझं कांहीं समाधान नाहीं होणार. वाटेंत पडलेला कांटा वाटेवेगळा करण, हें आमचं बायकांचं राजकारण. त्या भावना अन् फिवना कांहीं कळत नाहीं मला. संसार, प्रपंच म्हणजे काय गोदडी आहे होय, वाटेल त्या जातीचं ठिगळ जोडून शोभरी करायला ? ”

“ वाटेल त्या जातीचीं ठिगळं जोडून शोभा आणतां तुम्ही गोदडीला; आणि मग संसाराच्या बाबतींतच तुम्हांला काय अवघड वाटतं एवढं ? ”

“ अवघड म्हणजे ! ” मानेला एक सुंदरसा झोंका देत त्या उद्गारल्या. “ अहो, त्या गोदडीला साजेसाच ठिगळाचादेखील रंग शोधावा लागतो. उगीच अलत्या भलत्या अन् गबाळ गलबत्यांचा काय उपयोग ? ”

“ आहे खरा विचार करण्यासारखा मुद्दा. ” बाबासाहेब नाकांत तप-किरीची चिमूट चेंगरीत म्हणाले. इतका वेळ वावरत असलेला त्यांच्या चेहन्यावरील गंभीरपणा आतां कुठे हंसायला लागला होता. “ हें पहा, ’ते पुढे म्हणाले, “ मी स्वतःच या बाबतींत सगळा शोध करून मगच काय तें ठरवणार आहें. तोंपर्यंत रुचीरलासुद्धां ओळख नाहीं द्यायची. नाहीं तर तो भेटायला येतांच, तुमच्या पुत्रप्रेमाची गंगा शंकराची शेंडी फोडून बाहेर पडायची एकदम ! ”

“ इतकं नको कांहीं हिणवायला ! बायकांचा उदारपणा पुरुषांच्या कोटाइतका सैल नसतो बरं का ! ”

मनसोक्त हास्य उधळून दोघांनीही स्वयंपाक घराकडे गमन केले.

प्रकरण १ लें

अनपेक्षित ओळख

पृष्ठशीचम दिशेच्या वसनाची अवर्णनीय अशी तेजोमय किनार दिसत होती आतां. बिलालपूरच्या बाजारपेठेतून परत आलेला बंगल्यांत प्रवेश करीत होता; इतक्यांत त्याच्या समोरच्याच बंगल्यातला बाळू गडी त्याच्या समोर येऊन रामराम करून उभा राहिला.

“कोण पाहिजे तुला?” रुचीरनें त्याचा रामराम स्वीकारून प्रश्न केला.

“हच्या बंगल्याचं मालक नव्हं का आपुन?”

“हं! काय काम आहे तुझं?” तीक्ष्ण दृष्टीनें त्याच्याकडे पाहात रुचीरनें विचारले.

“हथो कागूद दिलाय बगा तायसाबांनी.” त्यानें घडी घातलेली एक बारकीशी चिठ्ठी त्याच्या हातांत देत सांगितले.

“कोण ताईसाहेब? कसला कागद?” त्यानें ती चिठ्ठी हातांत घेत विचारले.

“अब, त्या हच्या समुरल्या बंगल्यांत न्हातात बगा. त्येंचा नोकूरच हाये मी.”

“असं होय!” असें हंसत म्हणत त्यानें ती चिठ्ठी उलगडली.
नमस्कार विशेष,

अनोळखी आहें मी या ठिकाणी. त्यामुळं कसा कोंडभारा होऊन गेला आहे. करमणुकीला कांहीं साधन नाहीं. तरी कृपा करून कांहीं तरी वाचायला मिळेल तर मी झुणी राहीन आपली. वाचून होतांच परत करीन. अपरिचित धटाईबद्दल क्षमा कराल अशी आशा आहे. कलावे.

स्वरूप

“काय रे, कुठं होत्या इतक्या दिवस तुझ्या ताईसाहेब?” त्या पत्राची उगीचच चुरगळाचुरगळ करीत त्यानें प्रश्न केला. अशा प्रकारचा पत्र-ब्यवहार, ही एक नवीनच वस्तुस्थिति त्याच्या समोर आली होती.

“कुठं म्हंजी ! कालिजांत व्हत्या ना कालपंवतर !”

त्याच्या या अनवश्यक गमतीदार उत्तरानें रुचीरला आलेले हंसें त्यानें बळें अडवले. स्वतःला कांहीं तरी पुष्कळच समजते आहे, अशा भावनेने त्याचीं उत्तरे पडत होतीं.

“अरे वा !” तो पुर्वानुरोधानें म्हणाला, “पण काय रे, आल्या कुठून त्या ?”

“लई लांबनं. तकडं घाटमाथ्यावं तें पुनं का उनं हाये ना ? तकडून बघा.”

“असं होय !” ही गंमत अधिक वाढवण्यांत चव नाहीं असें समजून तो म्हणाला, “बंत तर; थांब हं थोडा वेळ.”

अशा तन्हेने त्याला थोडा वेळ थांबायला लावून रुचीर आंत गेला आणि दहा पांच मिनिटांतच चार दोन पुस्तके, कांहीं मासिके आणि वर्तमानपत्रे हातांत घेऊन बाहेर आला व तीं त्या गडथाच्या स्वाधीन करून त्याला म्हणाला, “हीं तुझ्या मालकीणबाईला नेऊन दे. आणि हें बघ, सकाळ संध्याकाळ फिरायला म्हणून ही बाग मोकळीच असते. त्यांना इकडं यायला कांहीं हरकत नाहीं. पाहिजे तर लायब्ररींतसुद्वां येऊन बसत जा म्हणावं. मी माळथाला सांगून ठेवतों आमच्या.”

गडी निघून जातांच रुचीर कपडे बदलायला म्हणून आंत गेला. कसले तरी नवीन विचार अस्पष्टपणे त्याच्या मनांत डोकावून जात होते; परंतु त्यांचे स्पष्ट स्वरूप त्याला अजून कळले नसल्यामुळे तो उगीचच डोके खाजवीत होता. कसल्या तरी नव्या ओढीने त्याचे मन काळोखांतून धांवत होते. स्वरूपच्या ओळखीसाठीं तर मनाची ओढ नसेल ! पण तें त्याला तरी कुठे सांगतां येत होते !

पोलादपूरच्या बाबासाहेब सरंजाम्यांचा रुचीर हा वडील मुलगा. आकर्षक शरीरसौष्ठव, खेळकर वृत्ति आणि व्यसनशून्यता यांमुळे तो सगळधांचा आवडता होता. तसें म्हटले तर तें सगळे घरच लोकांना आपलेसे वाटे. बाबासाहेब आणि त्याच्या घरांतील सगळीं लहानथोर माणसें म्हणजे

प्रत्येक दीनदुबळथा घरांतले परमेश्वरच. त्यांतल्या त्यांत रुचीर म्हणजे जरा जास्तच सगळचांच्यापेक्षां.

रुचीरचा धाकटा भाऊ वसंत आणि बहीण विमल हीं अद्याप शिकत असून रुचीरने मात्र मॅट्रिकपर्यंतच शाळेला सोबत दिली. घरची परिस्थिति सुंदर असूनही, त्याच्या खेळकर मनोवृत्तींनी कॉलेजांत पाऊल टाकले नाहीं; शिवाय बाबासाहेबांच्या थकीलपणाचेही एक कारण होतेंच या गोष्टीला. त्यांनीही त्याच्या शिक्षणाचे बाबतीं फारशी खळखळ न घालतां, सर्व कारभार त्याच्यावर सोंपवून सहजावारी होणाऱ्या जनसेवेंत आपले आयुष्य ढकलले होते. विलासपूर, पोलादपूर, बिलालपूर वगैरेंसारख्या छोटेखानी शहरांतून त्यांचीं कांहीं घरेंदारें आणि बंगले होते. पुष्कळसा जमीन-जुमलाही निरनिराळथा ठिकाणीं असल्यामुळे, रुचीर बहुतेक बाहेरगांवीं फिरतीवरच असे. नुकताच तो कांहीं निमित्ताने बिलालपूरला आला होता; आणि या खेपेला निदान दोन महिने तरी त्याला तिथें राहणे भाग होते.

दुसऱ्या दिवशीं सकाळींच रुचीर स्वतःची बंदूक घेऊन शिकारीसाठीं निघून गेला होता; तो अद्याप परत आला नव्हता. सायंकाळचे पांच वाजून गेले होते, बागेंतला माळी झाडांना पाणी घालीत होता; बाकीके गडी असेच कुठे तरी निरनिराळचा कामांतून पेरले होते! फिरण्यासाठीं आलेले लोक फुलांचा मधुर आनंद लुटीत इतस्ततः पसरले होते, आणि समाधान शेज धरून तेवढया जागेंत खेळत होते; इतक्यांत, तेथल्या त्या एकंदर सौंदर्यात अप्रतिम भर घालण्यासाठीं म्हणून एक वीस बावीस वर्षांची तरुणी फांकटांतून आंत शिरली. तिला आंत शिरतांना पाहून माळथानें झारी तेथेंच खालीं ठेवली अन् तो लगबगीनें तिच्याजवळ येऊन उभा राहिला.

“आपूनच समूरल्या बंगल्यांत रहातां न्हवं?” त्यानें तिच्याकडे न्याहाळून पाहात विचारले. “मालक मला बजावून गेलंत तुमच्यापायीं. तुम्हांस व्हवी त लायबरीबी खुलून द्या म्हनालेत.”

“मालक बाहेर गेलेत वाटतं कुठं!” तिनें थोड्याशा निराशेने विचारले.

“आमचं मालक म्हंजे धूळउधळीचं वारं ! कधीं पायानं त कधीं बायसिकलनं ! कधीं कधीं मोटारबी धांवतीया ! अन् घोडं तर रोजचंच हाये म्हना ! त्येचं काय भलं घेऊन बसलात ! भुतं-बी धांवत नसतील त्येच्यागत ! ”

“बरेच उधळथा पायाचे आहेत म्हणायचे तुझे मालक !” तिने स्मित करीत विचारले. “आतां येणार नाहींत वाटतं लवकर इकडं ?” या प्रश्नांत तिची अधीर उत्सुकता व्यक्त झाली होती. स्वतःच्या मनाला कारणांचा कांहींच मागमूळ नसतांना एकाद्या गोष्टीची ओढ लागत असते. या वस्तुस्थितीच्या मागें मनाचे कसले तरी गूढ हेतू असतात आणि ते पुढे उकलतातही.

“येतील कीं आतां दिव पाजवतांना,” माळथाने उत्तर दिले. “घटकंत एका ठाणावं असलेल अक्षी अन् घटकंत बारा मुळूक तुडवून परत येनार बक्षी ! असं ध्यान हाये बगा ते ! ”

अडाणी भाषेतले सुंदर विवेचन होते तें त्याच्या धन्याचे. धन्याच्या कर्तवगारीचे कौतुक आणि अभिमान, अशा संमिश्र भावना या माहितींत एकवटल्या होत्या. त्यामुळे कांहीं तरी विशेष आपल्या दृष्टीआड गेले आहे असें तिला जाणवू लागले ! ती विनाकारण हिरमुष्टी होऊन त्याला म्हणाली, “बागेंतच फिरून येतें मी जरा वेळ. मला जरूर लागली तर मी हांक मारीन हं तुला.”

“हां हां ! बिलाशिक मारा. चाकरींत चूक न्हाई व्हायची.”

“आणि हें बघ,” जातां जातां फिरून वळत ती म्हणाली, “तुझे धनी जर इतक्यांत आले कीं नाहीं, तर मला सूचना दे हं ! ”

असे म्हणतच तिने लताकुंजाची वाट धरली. तिची ती सडसडीत आणि मनोहर अशी हरित वस्त्र ल्यालेली देहलता, तेथील लताकुंजांत शिर-तांना एक लता दुसऱ्या लतेंत विलीन होत असल्याचा भास होत होता. खालीं बसप्पापूर्वीं तिने दहा पांच प्रकारचीं फुले तोडून पृथ्वीवरल्या अप्रतिम दौलतीची मूठ भरली ! “विचारांची फुलमूठ भरतां येईल का अशी ?” तिने स्वतःशींच जरा मोठ्याने प्रश्न केला. आसपास निर्मानिष झाल्याचे

भानच उरले नव्हते तिला त्या नादांत. ती माळधाच्या भयसूचक निनादानें एकदम दचकून जागी झाली आणि इकडे तिकडे पाहात पळतच फांकटाकडे निघाली.

“विठू, एवढं घोइं जाग्यावर जाऊं दे.” रुचीर खालीं उतरत म्हणाला, पण त्यानें ते एकलें कीं नाहीं कोण जाणे. तो भयविव्हलतेने रुचीरच्या पायांतून वाहणारा रक्तप्रवाह पाहात उभा होता.

“अरे, असा पाहात काय बसला आहेस? इतकी कांहीं घावरण्यासारखी जखम नाहीं. दिला थोडासा प्रसाद शिकारीनं झाल! वेडा कुठला!” रक्ताळलेला पाय साफ करण्याचा प्रयत्न करीत असतां तो म्हणाला, अनु हंसलगाही पण! पण अगदींच निर्जीव हास्य होतें तें. जखम बरीच मोठी होती ती; आणि रक्तसावही सतत दोन अडीच तासांवर झाल्यामुळे तें आतां त्याच्या सहनशक्तीपलीकडे गेलें होतें. आतां त्याचें सर्व अवसान कडक हिंवाळचांत गळून पडणाऱ्या पानांप्रमाणे गळून गेलें होतें. त्यानें एकदम खालीं अंग टाकले. त्याला सावरून धरतां धरतांच माळधाने घावरून बाकीच्या गड्यांना हांका मारल्या. रुचीर अगदीं निपचित पडला होता.

“काय झाल? काय लागलं यांना!” स्वरूपने जवळ येऊन घावच्या आबच्या विचारले.

“शिकार! शिकारीनं मार दिला बगा.”

तिने ताबडतोब जवळ जाऊन जखम पाहिली आणि समोरच्या बंगल्यांतून माझी औषधी बँग पळत घेऊन ये म्हणून विठूला सांगितले. त्यानेही वेळ न दवडतां पळत जाऊन बँग मागून आणली. तिच्या सांगण्याप्रमाणे माळधाने एक दोघांचे मदतीने त्याला आंत, त्याच्या झोंपण्याच्या खोलीत, नेऊन नीट निजवले.

“आणि हें वघ, ए माळी, तेवढा स्टोव्ह येर्डल का तुला पेटवतां?”

“इस्टू व्हय! हो बी! त्येंत काय मोठी इद्या मंतिर हाये!” असे म्हणून त्यानें तो पेटवून तिच्याजवळ आणून ठेवला. तिने स्वच्छ कापसानें जखम धुऊन मोकळी केली आणि औषध लावून ड्रेसिंग केले.

“आतां यांना असेच स्वस्थ पडूं या. कुणी तरी एक जण जवळ-

बसा; आणि हें पहा, हे उठले कीं नाहीं, म्हणजे चांगलं प्याला भरून गरम दूध द्या प्यायला. दुसरं कांहीं खाऊ नका म्हणावं. मी सकाळी येईन आतां.” असें सांगून ती थोड्याशा जड पावलांनीच बँग घेऊन तेथून रिनधून गेली.

प्रकरण २ रे

प्रगति

“हहांटे पांच साडेपांचला रुचीर जागा होऊन इकडे तिकडे पाहूं लागला. विठू जवळच पेंगत बसला होता. त्याला हांक न मारतां स्वतःच उठून बसण्याचा प्रयत्न तो करूं लागला; तोंच त्याच्या पायाच्या वेदनांनीं, त्याच्या कालच्या दिवसांचे चित्र त्याच्या पुढे उभें केले. त्याच्या विवळण्याने विठू खडबडून जागा झाला.

“रुचीर बाबू,” त्याने उल्हासाने हांक मारली. “जाग आली जनूं ! ”

“होय. तूं बसूनच आहेस वाटतं इथं ? ”

“त्यें तर कामच होये माझां. अक्षी घावरून गेलों वृत्तों बगा मी. त्या समूरल्या बाई वृत्या म्हून बरं झालं ! ”

“कशाला आल्या होत्या त्या ? ”

“आल्या वृत्या फिराया. तुम्हास्नी चक्कर आली अन् मी आरडलों बगा ! तवा धांवतच आल्या त्या हरनीवानी. त्यांनीच तर जखम धुऊन वखाद भरलं. अन् बांधन करून मग गेल्या. मला जवळ बसाया बजावून सांगितलं बगा.”

“आणि औषध कुठून आणलं त्यांनीं ? त्या काय डॉक्टर आहेत ? ”

“मला धरीं धाडून वखाद भरलेली पेटी आनली बगा ! डास्तर म्हणा काईवी म्हना ! पन त्या हायेत ! ”

“ खरंच का ! ” त्यानें जरा स्मित करीत विचारले. “ माझ्यासाठीं उगीच त्रास पडला त्यांना. ” तो फिरून खिन्ह होऊन म्हणाला.

“ तरास कसला झाला त्यांत ? ” विठूने विचारले. “ मानसानं मानसासाठीं कायबी केलं, त काय उपकार वज्ञां होतं व्हय ? ”

“ उपकार नाहीं तर काय ! कोण कुणासाठीं इतकं करतं ? ”

“ रानचीं जनावरंबी करतात एकामेकाचं. त्येचेपरीस मानसं काय कमी परतिचीं व्हय ? ”

“ विठू, काय उत्तर देऊ मी तुला आतां ! ” रुचीर सलील हास्य करीत म्हणाला. “ अरे, भाऊ भावाचा प्राण घेतो, बाप मुलाचा खून करतो, आई पोटच्या पोराला अफू देते, बहीण भावाचे नाते विसरते, मुलगा बापाचा गळा दाबतो आणि काय वाटेल ते बरे वाईट व्यवहार चालतात ! कदाचित् या गोष्टी जनावरांतही असतील; पण माणसांची कर्तव्यगारी फार मोठी आहे त्यांच्यापेक्षां ! म्हणून काय माणसं कमी प्रतीचीं म्हणावीत ! ”

“ अन् मग काय म्हनावं ! मानसाची जात म्हंजी लई हुशार जात म्हून म्हनावं व्हय ? ”

“ आतां बरोबर बोललास. मला उठून बसायला जरा मदत कर पाहूं; म्हणजे तोंड तरी धुऊन टाकीन. सहा वाजून गेले असतील आतां. ”

त्याचें तोंड धुऊन होईतों विठूने स्टोक्हवर दूध ऊन करून ठेवलें होतें,, तें त्यानें गरम गरम घेतलें; त्यामुळे त्याला पुष्कळच बरें वाटलें.

“ विठू, त्या डॉक्टरबाई फिरून येणार आहेत का इकडं ? ”

“ असं म्हनल्यात खच्या; पन कुनाला ठावं सुमरन हाये का न्हाई तें ! ”

“ बरं का विठू, ” स्वरूप आंत येत असतां विठूचे बोलणे ऐकून हंसत हंसत बोलली. “ भांडीं घांसून स्वच्छ करून ठेवणाऱ्या आम्ही बायका, आमची आठवणदेखील घांसून पुसून स्वच्छ ठेवीत असतों ! समजलं का ! ”

याच वेळीं आकाशाची पूर्वकिनार गुलालभरित झालेली रुचीरला खिडकींतून दिसली. तिकडे बोट दाखवून तो स्वरूपला म्हणाला, “ पहा डॉक्टर, जगाच्या अंधार कोठडींत अरुणानें प्रवेश करून प्रकाश-किरणांनी आनंद ओतायला सुखावत केली आहे. याच शुभ वेळेवर तुमचंही आगमन

झालं आहे या आमच्या कोठडीत ! आतां मला लवकरच बरं वाटायला लागून मी सुखसरोवरांत यथेच्छ पोहूं लागणार आहें, असं भविष्य करावयाला कांहीं हरकत नाहीं.”

या वेळीं त्याच्या मुखावर तृणांकुरांतून फिरणाऱ्या वाच्याच्या मंदः झुळकीप्रमाणे स्मिताची झुळूक खेळत होती. तिकडे अतृप्त नजरेने पाहात; तिनें हातांतली बँग खालीं ठेवली व तींतील औषधे वगैरे बाहेर कातीत ती म्हणाली, “ आपण काय कवि आहांत ? ”

“ नाहीं. या घटकेला सुदैवानं तो रोग कांहीं मला झालेला नाहीं ! ” त्याने उत्तर दिले.

या वेळीं त्याने फेंकलेले स्मित इतके मनोरम होतें कीं, तिला तेथलीं नजरच काढवेना. ‘ सुंदर स्मिताचं केवढं अप्रतिम वैभव आहे यांच्या-जवळ ! ’ ती स्वतःशीं म्हणाली. तिची आधाशी आशा फिरून फिरून त्याच्याकडे चोरटून पाहात होती.

“ तो रोग न होण्यांत कसलं सुदैव ओंवतां तुम्ही ? जरा चमत्कारिकच दिसतं हें म्हणणं ” अनुपम हास्य करीत ती म्हणाली.

“ कसल्याही आपरेशन्सनीं हा रोग बरा होत नाहीं ! तेव्हां त्याच्या मेहेरबानींतनं सुटलेला जीव म्हणजे सुदैव नव्हे का ! ”

क्षणभर त्या ठिकाणीं हास्याच्या तुफान लाटा उसळल्या.

“ डॉक्टर, तुम्हांला फारच तसदी पडली काल; तुमच्या सहानुभूती-बद्दल आभार मानले, तर तें नुसतं औपचारिकच होईल. तुमचे उपकार ! ”

“ माफ करा हं म्हटलं ! ” तिनें त्याला मध्येच थांबवून म्हटले. “ एवढ्या मोठमोठ्या शब्दांचं ओङ्गं वाहून न्यायला मी कांहीं गाडी घेऊन नाहीं आल्ये ! विठू, स्टोव्ह पेटवून पाणी ठेव बरं कालच्यासारखं ! आणि हें पहा, एक हाँबी म्हणून मीं हा औषधी प्रपंच थाटला आहे. मी कांहीं डॉक्टर नव्हे. गैरसमज होईल आपला ! ”

“ असं असं ! तरी देखील डॉक्टर म्हणायला काय हरकत आहे ! ”

“ इश्श ! त्यांत कसली हरकत येते आहे ! ‘ डॉक्टर ’ ही पदवी-

म्हणजे कांहीं बाभळीची कांटी नव्हे ! म्हणा बापडे तुम्हांला समाधान वाटत असेल तर ! ”

कांहींच प्रत्युत्तर न करतां रुचीर हंसन्या नजरेने तिच्या बँगकडे पाहात होता. बँगवर लिहिले होते, “ कुमारी स्वरूपाराणी पेडणेकर, एम्. बी., बी. एस्. ! ” ताबडतोब स्वरूपला स्वतःचा खोटेपणा समजून आला. ती ओशाळ्ली.

“ इश ! मला कीं नाहीं भानच राहिलं नाहीं अगदीं ! आहें मी डॉक्टर ! आतां तरी संपेल का हा विषय ! ”

“ डिग्री मिळवतांना जितकी खटपट करावी लागली नसेल, तितकी ती लपवतांना करावी लागली ! ” रुचीर सहज स्मित छेडीत म्हणाला. “ हरकत नाहीं ! तुम्हांला अप्रिय वाटणारी गोष्ट फिरून उच्चारणार नाहीं मी. ” असे म्हणून तो पायाचें बांधण सोडून लागला. त्याबरोबर ती पुढे होऊन म्हणाली, “ नाहीं हं ! तें नाहीं जमायचं आपल्याला. कांहीं तरीच करून ठेवाल आणखीन् ! आतां कीं नाहीं उघड उघड डॉक्टर आहें मी ! मला सहन नाहीं होणार असलं कांहीं ! ”

“ जखम झाली हासुद्धां गुन्हाच केला म्हणायचा मी ! ” असे म्हणून तो मोकळेपणाने हंसला. तिनेही तसेंच हास्य करीत तें ड्रेसिंग सोडून पुढां औषधोपचार करून ड्रेसिंग केले; आणि सर्व वस्तू सावकाशपणे बँगमध्ये भरून ती जायला निघाली.

“ कां ? घाई आहे फार ? ” त्याने कृतज्ञतेने पाहात प्रश्न केला.

“ ज्याला उद्योग नाहीं त्याला फार घाई ! असंच आहे हल्लीं माझं ! ” तिने मानेला एक मधुरसा झटका देत उत्तर दिले.

“ मग थांबा ना थोडा वेळ. विठूच्या हातचा चहा चालेल कीं,... ! ”

“ न चालायला काय झालं ; ” तिने उत्तर केले; पण याच वेळीं तिच्या चर्येवर एक खिन्नतेची रेषा उमटून पुसली गेली ताबडतोब. “ पण कशाला उगीच तसदी ! ” ती पुढे म्हणाली.

“ आतां कशाला ही तसदीची भाषा ! ” रुचीर निव्याजि हास्य उघळीत म्हणाला.

“ मला स्वतःला चहा फार सुंदर करतां येतो; पण आतां काय त्याचं ! ”

“ताई, किती अवकाश आहे अजून ! मी जाऊ का घरीं ?”
एका पंधरा सोळा वर्षांच्या अव्यंग मुलीनें दारांतून स्वरूपला विचारले.

“बरोबरच जाऊ आतां. ये ना आंत.” स्वरूप तिला म्हणाली.
“ही माझी धाकटी बहीण प्रगति.” तिनें तिची रुचीरला ओळख करून दिली.
त्यानें अभिवादन करून तिला बसण्याची विनंति केली.

“विठू, करतोसना चहा लवकर !” त्यानें हुकूम दिला.

“त्याला कशाला त्रास उगीच. मीच पाहातें करून.” असें म्हणून ती
उठूं लागली; पण प्रगतीनें तिला बसायला लावून स्वतःच स्टोव्ह पेटवला.

“आपल्या सौजन्यानं ···· !” तो बोलू लागला.

“काळ सगळ्या बागेंत हिंडून आले आहें मी ! सगळी फुलबाग
सौजन्यानं दरवळून गेली होती पहा !” स्टोव्हवरच्या चहाप्रमाणंच त्यांच्या
हास्याला उत आला.

“तुमच्या दर्शनानं सगळ्या लतादेखील पुष्पभरित झाल्या असतील !”
तो म्हणाला.

“असं असं !” स्वरूप उद्गारली, “अशा तन्हेने मला परमेश्वरा-
च्या पदवीला पोंचवून निवळ नैवेद्यावर बसवायचं आहे वाटतं !”

“पहा हं !” प्रगति गोड स्मित करीत म्हणाली. “चहा तयार
आहे; पण तो तुला द्यायचा कीं डोळयावर बोटं ठेवून म्हणूं, ‘नैवेद्यं
समर्पयामि !’ ”

प्रकरण ३ रे

आणखी थोडे

रुचीरला वाटत होते तितक्या लवकर त्याची जखम भरून येण्या- सारखी नव्हती. खरें सांगावयाचे म्हणजे त्याच्यासारखा बळकट हाडांचा माणूस, म्हणूनच तो त्या प्रसंगांतून निभावून घरापर्यंत कसाबसा आला. पांचसहा दिवस तो चांगलाच पडून होता. नाहीं म्हणायला अलीकडे दोन दिवस त्याला बरें वाटूं लागले होते. तथापि, डॉक्टरांच्या परवानगी- स्वेरीज पायाला अधिक हालचाल द्यावी कीं नाहीं याबद्दल तो विचार करीत होता. “आज घेऊं याच परवानगी डॉक्टरची” स्वतःशीं असा निश्चय ठरवीत असतांनाच त्याला झोंप लागली. तो सायंकाळीं पांच वाजेपर्यंत जागाच झाला नाहीं.

सकाळ संध्याकाळ स्वरूप अगर प्रगति कुणी तरी येऊन त्याच्या औषधपाण्याची तजवीज लावीत असत. आतां त्याच्या ओळखीचे रूपांतर नियमाप्रमाणे स्नेहांत झाले होते. आतांही त्या दोघी त्याच्याकडे आल्या होत्या. रुचीरला झोंप लागलेली पाहून दोघीही समाधानाने हंसल्या.

“अहो रुचीर,” प्रगतीने हांक मारली. आणि त्याबरोबर तो खडबडून जागा झाला.

“आतां पुरे हं म्हटलं! आणखीन् किती दिवस पडून घ्यायचं आहे असं!”

“मीही तेंच विचारणार होतों आज. जरा बागेंतून फिरून आलों तर नाहीं का चालणार? पुष्कळच बरं वाटतं आहे मला आतां!”

“रुचीर, कसं हो लहान पोरासारखं करतां अगदीं!” स्वरूप मधुर स्मित करीत म्हणाली. “बरं वाटतं आहे ना? मग चला तर हळुहळू बागेंत आमच्याबरोबर!”

रुचीर उठून बसला आणि हळुहळू मोरीवर जाऊन त्याने पाण्याने

तोंड वगैरे स्वच्छ केले. केंसावरून उजवा हात फिरवीत मानेला एक अटका देऊन त्याने पायांत स्लीपर चढवला.

“ हं चला आतां ! ” तो म्हणाला.

“ झोंपेंतून आतांच जागी झाली आहे स्वारी ! ” प्रगति रुचीरकडे पाहात वांकड्या मानेने बहिणीला उद्देशून म्हणाली, “ मग चहा वगैरे कांही ! ”

“ दहा पांच मिनिट थांबत असाल तर करूं या कीं ! पेटवूं का स्टोब्ह ? ” रुचीर सरळ दृष्टीने स्वरूपकडे पाहात म्हणाला.

“ आमचे हात बिन बोटांचे आहेत वाटतं ? ” प्रगति म्हणाली.

“ अहो, पण अशानं आयत्या पिठावर रेघा ओढण्याचं व्यसन जडेल ना ! त्याची काय वाट ! ” रुचीरने विनोद केला.

“ अग नसेल एकाद्याला बरं वाटत आपल्यासारख्या परक्या माणसांना त्रास द्यायला ! उगीच कशाला ! ”

“ माफ करा हं ! ” रुचीर अजीजीने म्हणाला, “ भलताच अर्थ होतो आहे हा माझ्या म्हणण्याचा. तुमच्या अशा बोलण्यानं मला फार वेदना होतात ! ”

रुचीर बोलतां बोलतां एकदम सद्गवित झाला. त्याच्या डोळ्यांच्या कडा ओल्या झाल्याचा भास झाला. त्याचा हळवेपणा पाहून स्वरूपलाही आपण कांहीं तरीच बोललों असें वाटले. तिची खुललेली कळी एकदम कोमेजली. प्रगतीला मात्र त्या दोघांचीही गंमत वाटली. तिनें तोंडाला पदर लावून मनमुराद हंसून घेतले.

“ इश्श ! हें हो काय रुचीर ! किवनाईनचे डोस घेतल्यासारखीं दोघांनीही तोंडं काय केलीत अशीं ! चहा पाहिजे कीं कडु लिबाचा रस आण् हा अगांतूक गंभीरपणा मोडायला ? ” प्रगति म्हणाली.

आतां दोघांनाही आपली अनवधानता समजून आली. अन् दोघेही पण एकमेकांकडे पाहात ओशाळेपणाने हंसले. झाले ! विस्कटलेले वातावरण पुनः खेळीमेळीला आले. प्रगतीने केलेला चहा घेऊन ते तिघेही बागेंत आले. एका लताकुंजांत कोचावर बसतां बसतां प्रगति म्हणाली, “ ही सगळी

बाग फिरून पाहणाऱ्या माणसाला कीं नाहीं सहजच तुमच्या भावनांची परीक्षा होईल ! खरं ना रुचीर ! ” दोघांच्याही मुखावर खोडकर हूंसे बागडूं लागले.

“ बरं कां प्रगतिताई, ” रुचीर बोलूं लागला. “ दिखाऊ परिस्थितीवर उभारलेली काल्पनिक रचना तितकीशी सत्यसृष्टींत उतरत नाहीं कांहीं ! ”

“ तंतोतंत नाहीं तरी पुष्कळच बरोबर सांगतां येतं, ” स्वरूप म्हणाली.

“ इतर बाबतींत शक्य असेल कधीं कधीं; पण माणसांच्या भावनांचं चित्र मात्र तितकंसं नाहीं साधणार. माणसांच्या भावनाच इतक्या परस्पर-विरोधी असतात कीं, त्याला स्वतःलाच त्यांचं आकलन होत नाहीं. लांब कशाला, या फुलांविषयींच मनुष्याच्या भावना कशा विरोधी असतात पहा.

किती सुंदर फूल आहे हें !’ असं म्हणणाऱ्याच्या भावना खरोखरच कोमल असतात; त्या वेळीं, आणि त्याच वेळींत्याचीं नख खाली फुलाच्या मानेवर असतात ! इकडे खुडण्याची क्रिया चालू असतांनाच अगदीं हळू आणि आडदांडपणा न करतां खुडण्याची प्रवृत्ति मनांत गोळा झालेली असते ! याचा अर्थ काय ! ”

“ किती सुंदर विवेचन केलंत तुम्ही माणसांच्या भावनांचं ! ” स्वरूप सहर्ष म्हणाली.

“ विवेचन म्हटलं कीं तें सुंदर असायचंच ! ” प्रगति म्हणाली. “ फरक फक्त एवढाच कीं, त्यांत पटवणाराचं अंतर्याम असायला पाहिजे. होय ना हो रुचीर ? ”

“ आहे खरं थोडंसं तसं. ”

“ कां हो रुचीर, तुम्ही तुमच्या धाकटचा बंधूना कां नाहीं बोलावीत चार दिवस ? तुम्ही इतके आजारी असतांना त्यांना कळवलं नाहींत, म्हणून रागावणार नाहींत का घरचीं माणसं ? ” स्वरूपने विचारले.

“ हें ग कसलं तुझं विचारणं ? ” प्रगति विनोदाने म्हणाली. “ घरचीं माणसं रागावतील म्हणून तर कांहींच कळवलं नाहीं यांनीं ! ”

तिघांनीही हास्य उधळले आणि याच वेळीं आकाशांत तारांची

उगवण सुरु झाली ! जणू काय जगांतल्या रमणींच्या हास्यांतूनच आकाशांत ! तारांच्या टिकल्या फेंकल्या जातात !

“ बोलावलंही असतं कुणाला ; पण तुम्ही ती आवश्यकताच उत्पन्न होऊं दिली नाहीत. यापेक्षां अधिक पद्धतशीर शुश्रूषा परमेश्वरालासुद्धां शक्त्य नव्हती. खरंच केवढा शीण दिला मी तुम्हांला ! ”

“ भारीच बाई चमत्कारिक बोलणं तुमचं ! हातानें गोळा केलेल्या मातीचा कधीं पर्वत होत असतो वाटतं ! ”

“ बरं का रुचीर, प्रगतीनें गालांतल्या गालांत हंसत सुखात केली. “ हें आभारप्रदर्शन म्हणजे जडलेल्या जिन्हाळयाच्या नात्याला उसवणंच समजायचं ! भरपाईची पावती घेतल्यावर नात्याचा नूर बदलणं क्रमप्राप्तच आहे ! ”

“ कोणत्याही सत्कृत्याची उपकार आणि आभार मानून भरपाई होते असं नाहीं म्हणत मी ; पण तसं केल्यावांचून मनाला समाधान वाटत नाहीं, हीही गोष्ट खरी आहे. एवढचामुळे घातलेल्या नात्याचा दोरा उसवणं कसं शक्य आहे ? ”

“ मग काय म्हणतां ! ” प्रगति म्हणाली, “ हा नसत्या जरूरीचा व्यवहार आहे होय ! ”

“ पुरे बाई आतां ! ” स्वरूप बराच उशीर झाला असें पाहून म्हणाली. “ कधींच संपायचं नाहीं हें दलण ! पायलीचं दलण अन् पिठाची चिमूट ! ”

“ पायली पाठीं चिमूट ! ” उठतां उठतां रुचीर म्हणाला. “ प्रमाण कांहीं वाईट नाहीं फारसं. चला, खरोखरच उशीर झाला आतां. ”

“ रुचीर, ” प्रगति जातां जातां रुचीरला म्हणाली, “ चला ना आतां आमच्याकडंच फराळाला ? ”

त्यानें तें आमंत्रण आभारपूर्वक नाकारून, जरा चांगले चालतां येऊं कलास्यावर येण्याचें आश्वासन दिले.

प्रकरण ४ थे

मानस बागेतील भुंगे

सुस्वरूप आणि प्रगति या दोघी बहिणीचें वास्तव्य असलेल्या बंगल्याचें नांव 'मानस बाग' होते. बंगल्याचें आंतले स्वरूप म्हणजे खरोखरच बागेप्रमाणे उल्हासवर्धक होते; पण बाह्यांग पाहणाऱ्या माणसाला मात्र या बंगल्याच्या नांवाचे कोडे उलगडत नसे एकाएकी. कांहीं नेमकीं फुलेरीं आणि कांहीं मामुळी झाडवण; एवढावरच बाहेरली बाजू शोभवून काढली होती.

मूळ हा बंगला एका भाटियाचा. त्यानें तो आपल्या ऐषआरामाचा नजराणा म्हणून सुंद्राबाई पेडणेकर या नांवाच्या एका सुस्वरूप गायिकेला बहाल केला आणि आतां तो तिच्या वारसांना म्हेणजे स्वरूप आणि प्रगति यांना मिळाला होता. या दोघीही बहिणी साधारण समजायला लागल्या-पासून बेळगांवला आपल्या मावशीकडेच होत्या. तेथें प्राथमिक शिक्षण घेतल्यानंतर त्या एका आप्ताबरोबर पुण्यास आल्या. तेथेंच त्यांचा पुढील अभ्यासक्रम पार पडला. स्वरूपनें फक्त आपल्या अभ्यासक्रमाचें शेवटचे वर्ष मुंबईस काढलें आणि फिरून पुण्यास येऊन तिने आपला काळ बहिणीच्या संगतीने घालवायला सुरुवात केली. तिची छिगरी अद्याप अडगळीतच पडून होती! कारण फक्त शिकावयाचें म्हणूनच शिक्षण घेतले होते तिने.

अतिशय सुस्वरूप, सुच्छील आणि गोड स्वभावाच्या मुळी होत्या त्या. त्यांचा आनंद कधीं काळीं जर खिंब होत असेल, तर तो फक्त एकाच कारणासाठीं आणि तें म्हणजे स्वतःचे गौरवहीन कूळ! आणि याचमुळे चांगले समजायला लागल्यावरही त्या कधीं बिलालपूरला गेल्या नाहीत. त्यांच्या या स्वभावापुढे नमलेल्या सुंद्राबाई स्वतःच पुण्याला जाऊन चार दोन दिवस राहात असत. त्यांच्या सुदैवामुळेच त्या पुण्यास आल्या असतां एकाएकी आजारी पडून कालवश झाल्या; आणि त्याचमुळे अखेरच्या घटकेला मुळी जवळ असल्याचें समाधान त्यांना लाभले.

सुंद्राबाईची सर्व इष्टेट स्वसंपादित असून ती सुमारे दीड लाखाच्या घरांत होती. नीतिमत्तेची वेली इतकी फोफावेल कीं नाहीं, याची शंकाच आहे. कदाचित् अपवाद म्हणून वसुधरेवर सांपडतीलही अशीं उदाहरणे; पण ते अपवादच. पण ही इष्टेट कांहीं अपवादांत मोडत नव्हती. कर्मधर्म-संयोगानें इष्टेटीला ज्या वारस म्हणून आल्या, त्याही सुस्वरूप कुमारिका ! अर्थात् लक्ष्मीची मन मानेल तशी खैरात करणारे समाजकंटक पूर्वीच्या ओळखीनें त्या बंगल्याभंवतीं फिरुं लागले. निसर्ग असल्या सैतानांच्यापेक्षां अधिक कर्तवगार असल्यामुळे, तो उकीरडथावरसुद्धां नंदनवन उभारूं शकतो, याची जाणीव त्यांना कुठून असणार ! त्यांनीं आपला उपदव्याप सरळ मुरु केला होता आसपास फिरतांना. याची जाणीव त्या दोघींनाही होती; परंतु त्यांचीं मनें शिक्षणानें सुसंस्कृत शोलेलीं असल्यामुळे, त्या असल्या वात्रट-पणाकडे दुर्लक्ष करीत असत. एक दिवस एक ब्राह्मण सावकार अचानकपणे उगवले त्यांच्या दिवाणखालीत. “या; नमस्कार. कोण हवं आहे ?” प्रगतीनें विचारले.

“मी या बिलालपूरचा नगरशेट आहें. मला मणिभूषण म्हणतात.”

“होय का !” स्वरूपच्या आवाजांत थोडासा तिरस्कार प्रतीत होत होता. “भाग्यरवीच उगवला म्हणायचा आज गरिबाघरीं !”

“असं कांहीं तरी बोलूं नका. तसं म्हटलं तर मी तुमचाच आहें. सुंद्राबाई माझां फार आदरातिश्य करीत असत या बंगल्यांत ! पण नकोत त्या शोकमय आठवणी आतां ! आतां सुंद्राच्या सगळ्या भाग्याच्या मालक आहांत तुम्ही ! तेव्हां म्हटलं भेटावं झालं येऊन !”

त्याची ती व्यभिचारादि सततच्या व्यसनांनीं तारवटलेली नजर, रंगलेले थोबाड आणि ते मूर्खपणाचे चाळे; ही सगळी सामग्री त्याच्या क्याच्या उतरंडीतील प्रत्येक पातकाचा भाग दाखवीत होती. शिसारी आली होती त्या माणसाची त्यांना; पण त्यांची शालीनता त्याचा अपमान करायला धजवत नव्हती.

“काय करायचं ठरवलं आहे पुढं ?” शेटजींच्या आशेने प्रश्न केला.

“ठरवलं विरवलं कांहीं नाहीं अजून” स्वरूपने उत्तर दिले.

“ अनूठरवायला तरी कोण आहे वडीलधारं घरांत ! अनुभव नसल्यामुळे आमचे विचार म्हणजे निरर्थक अडगळच झाली आहे डोक्यांत.”

“ आमचं आपलं राहूं देत बाजूला ! ” प्रगति म्हणाली. “ पण हे नगरशेट आलेले आहेत इथं ! तेच सुचवतील एकादा सुंदरसा विचार. अनुभवांचं व्यापक पीक घेतलं आहे त्यांनीं या दीर्घायुष्याच्या शेतांतुन. त्यांचे शुभ्र केंसच सांगताहेत हें सगळं ! ” या वेळीं तिनें केलेला अधरदंश जर नगरशेटनीं पाहिला असता, तर त्यांनीं आपल्या पागलपणाचा संसार जरा व्यवस्थित केला असता; पण त्यांच्या दुर्देवानें तें जुळलें नाहीं.

“ आपला वाडवडिलांपासून चालत आलेला धंदा, तसाच चालू ठेवावा माणसानं ! ” मणिभूषण म्हणाले, “ असं आपलं माझं मत आहे हो ! ”

स्वरूपच्या प्रशंसांत मुखावरून एकत्रिस्कारदर्शक रेषा, विजेप्रमाणे चमकून गेली. अधणाऱ्या पाण्याची वाफ हातावर येतांच माणूस ज्याप्रमाणे चमकते, त्याप्रमाणे चमकून प्रगतीने बहिणीकडे आणि मणिभूषणकडे पाहिले आणि मान हलवीत स्ववृद्धून ती म्हणाली, “ असं असं ! तुमच्या रंगेल वृत्तींच्या समाधानासाठीं जगांतले उकिरडे पिढीजात चालत राहावेत, असंच आपलं म्हणणं एकूण ! ”

“ आज राग येतो आहे माझ्या म्हणण्याचा; पण अखेर तेंच पटेल पहा. अनुभव सांगतों मी माझा हा. ”

“ रागबीग कांहीं नाहीं. ” स्वरूप एका बाजूला पाहात एक निःश्वास टाकीत म्हणाली. “ कुणी झालं तरी फायद्याचंच सांगतं ! ”

“ बरोबर ! ” मान हलवीत मणिभूषण म्हणाले. स्वरूपच्या शब्दांनीं अत्यंत प्रसन्न झाले होते ते. “ मीही तेंच म्हणतों. ” ते पुढे बोलून लागले. “ प्रगतिबाईंनीं उकिरड्याची उपमा लावून घेतली पाठीमागं; पण मी म्हणतों, त्यांत काय बिघडलं ! जो उकिरडा शेंकडों रूपये शेराच्या भाकानं बिकला जातो, तो काय टाकाऊ म्हणायचा ? ”

“ राग मानूं नका माझ्या बोलण्याचा आतां ! ” प्रगति संतापातिरेकानें बोलून, लागली. “ उकिरडा होण्यांत जर भाव आहे म्हणतां इतका दूर तुमच्या घरांत कां नाहीं हा फायदेशीर धंदा सुरु करीत ! ”

“इतका ताठा बरा नव्हे !” मणिभूषणांचा स्वभाव जागा झाला
“एका बाजार-”

“चूप बसा ! ” अतिशय थंड स्वभावाची स्वरूप संतापून उद्गारली.
“आमच्या शीलाचा पाणउत्तारा करूं पाहाल, तर किमत उतरेल आतां. हा
पहा रस्ता. उठा पाहूं आतां ! ” जिन्याकडे बोट दाखवीत ती संतापानें
थरथर कांपत म्हणाली. मणिभूषण कांहीं तरी तोंडांतल्या तोंडांत पुटपुटत
चालता झाला आणि खालीं राहिलेल्या प्रक्षुब्ध वातावरणांत या दोघी
बहिणी वेड्यासारख्या एकमेकींच्या तोंडाकडे पाहात बसल्या. किती वेळ
तरी त्या तशाच स्थितींत बसून राहिल्या होत्या. त्या विषादपूर्ण शांततेचा
भंग करून प्रगति म्हणाली, “ताई ~~मिरु~~ आवा मक्ता दिला जातो हं जगांत ! ”

“अग वेडे, हें असंच चालायच ! ” स्वरूप तिची समजूत घालीत होती;
पण तिच्या स्वतःच्या समजूतीचा मात्र कोंडमारा झाला होता. तिचे तांबडे
लाल डोळे आणि तटाटलेल्या कानशिलाजवळच्या शिरा, घांवरूनच
तिच्या सात्त्विक संतापाची परमावधि झाल्याचें दिसून येत होतें. तथापि
तिचे आत्मसंयमनही फार मोठें होतें. परिस्थितीचे परिशीलन होतांच तिनें
सौम्यपणानें प्रगतीला समजावण्याचा प्रयत्न केला “जगांतल्या वेगवेगळ्या
प्रकृती वेगवेगळ्या वाटांनीं चालत असतात; म्हणून आपण का आडवाटेनं
जायचं आहे ? त्यांत आपलाच घात होईल. शांत हो पाहूं ! असा भाव-
नांचा प्रक्षोभ होणं चांगलं नाहीं. स्त्रियांच्या भावना म्हणजे जाईचीं फुलं
समजांत मणिभूषणासारखे पुष्कळच फडेनिवडुंग आहेत; त्यांवर तीं फुलं
वाळत टाकण्यानं कोणता फायदा होईल ? ”

परिस्थितीच्या दुबळेपणाची जाणीव झाल्यामुळे प्रगतीच्या नेत्रांतून
अशुप्रवाह सुरु झाला. स्वरूपनें तिला जवळ घेऊन समजावण्याचा प्रयत्न
करीत असतांना पदरानें स्वतःचे डोळे टिपले !

त्याची शाश्वति नाहीं. कदाचित् प्रचारकार्याच्या दोन्यावर असतांनाही अटक होईल मला. तसं झालं तर आपल्या फिरून गांठीभेटी लवकर होणार नाहींत. तुरुंगाच्या दारांत उभे राहून बाहेरच्या आशांचा निरोप घेण, हें कमकुवत मनाचं लक्षण समजलं जात असेल कदाचित्; पण त्याला नाइलाज आहे. सुटल्याबरोबर कुठल्या आशेकडे धांवत जाऊन आपल्याला समाधान घेतां येईल, कुठल्या हृदयाचे धागेदोरे आपल्याबद्दलच्या काळजीनं पिंजूब निघत असतील, कुठले डोळे आपल्या भेटीसाठीं आतुर असतील आणि कुणा-साठीं हें धडधाकट आयुष्य घेऊन बाहेर यायचं ! सक्तमजुरीच्या यातनापेक्षां याच विचारांच्या यातना फार जाणवतात आंत ! देशासाठीं देहाचं दान करतांनाही असल्याच विचारांची खिलता माणसाला रंजीस करीत असते ! आयुष्याला कांहीं तरी माधुरी पाहिजे.....म्हणजे त्या समाधानाच्या तंतूंवर नाचणाऱ्या जिवालाकसल्याही संकटांत यातना होत नाहींत. मी त्या माधुरीचा याचक म्हणून आज इथें आलों आहें.”

तरीही स्वरूपची मूकवृत्ति कायमच होती. त्याचे अधीर मन तिच्या शब्दासाठीं तृष्णार्त झाले होते. अबोल परिस्थितीला कंटाळून तो उतावळे-पणाने परत बोलू लागला, “माझ्या सगळ्या आशा तुझ्या ठिकाणीं एकत्र शाल्या आहेत. कसल्याही संकटानं माझ्या मनावर परिणाम होत नाहीं, पण तो आतां तुझ्या उत्तरानं होणार आहे. माझ्या या अनपेक्षित प्रश्नानं जर तुझ्या भावना दुखावल्या जात नसतील, तरच मला उत्तर पाहिजे आहे. सांग, आयुष्याचा सहकारी, सेवक, भक्त किंवा जोडीदार म्हणून माझा स्वीकार करशील का ? आपल्या शिक्षणाकडे पाहिलं, तर माझ्या अशिक्षित हृदयाची पायरी फार खालची आहे; परंतु अशिक्षित हृदयाचा सेवक भक्तीच्या जोरावर पायापर्यंत येऊ शकतो ! ”

आतां मात्र तिला हृदय बांधून मारतां येईना. तिच्या भावना उच्च-बढून आल्या. ती त्याला थांबवून कांतर आवाजांत म्हणाली, “हं ! असलं भलतंच कांहीं तरी नका बोलू ! मी बोलू देणार नाहीं असं वेडंवाकडं ! सांगा, मीं कोणतं उत्तर दिल्यानं समाधान होईल आपलं ! ”

“ज्या उत्तरानं तुम्हं स्वतःचं समाधान होईल, त्याच उत्तरानं मासं

“ पाहिजे आहे कशाला हा नसता विषय आता ! ” स्वरूप म्हणाली.
“ तुम्ही असं सांगत सुटलांत तर बिचाऱ्या पाहुण्यांची कुठंच डाळ नाहीं
शिजणार या दुनियेंत ! ” तिचे डोळे फुलाप्रमाणे हंसत होते हें बोलतांना.

“ म्हणजे आजच्या पाहुण्यांचीसुद्धां का ? ” प्रगतीने सस्मित विचारले.

“ माझ्याबद्दल कधींच असं घडणार नाहीं ! ” रुचीर म्हणाला.
“ पण एक मोठी भीति वाटते मला ! असल्या गोड स्वागताचं वेडच लागून
ग्राहायचं नेहमीं ! ”

“ इश्श ! ” स्वरूप उद्गारली “ तुमचं आपलं कांहीं तरीच ! ”

प्रगति आणि रुचीर यांच्या उफळलेल्या हास्यानें स्वरूप अतिशयचं
लाजली. तिचें सगळें मुखकमल अभिनव अशा रक्तवर्णानें इतके आकर्षक
दिसूं लागलें कीं, रुचीरला आपली दृष्टि तिथें रोखण्याचा मोह अनावर झाला
अन् त्यामुळे तिची मोहक अशी तिरपिट उडून ती स्वतःच चहा आणायचं
निमित्त करून पळाली. मधल्या वेळांत रुचीरने आपली नजर तेथल्या
प्रत्येक वस्तूवरून फिरवून आणली.

“ आज अनपेक्षितच उगवलांत म्हणायचे ! ” प्रगति म्हणाली.

“ तुमच्या दृष्टीनं अनपेक्षित असेल; पण मी मात्र अपेक्षेप्रमाणांच
आलों ! नाहीं वाटत तुम्हाला असं ! ”

“ काय मौजेचा युक्तिवाद काढलात हो ! आकाशांत एकाकी
उगवणाऱ्या धुमकेतूप्रमाणं तुमच्या डोक्यांत कल्पना पटापट उगवतात
म्हणायच्या ! ”

“ श्रीमंताच्या लग्नांतल्या कोठीप्रमाणं माझ्या डोक्याची कोठी बनली
आहे ! कसल्या तरी कल्पनांनीं सदा गच्च भरलेली असते ! ”

“ कसल्या तरी म्हणजे ? ”

“ अहो, कचच्याच्या अहुघावर काय एकाच जातीचा कचरा येऊन
राहील ! ”

“ तुम्हाला सांगायचं आहे तरी काय ! या कचच्याच्या डेपोवर
आल्यानंतर माझी अगदीं गडबड उडून गेली आहे ! मला तरी बाई उलगडाच
तेत नाहीं कशाचा ! ”

“ चहा पाहिजे आहे म्हणून आल्याबरोबर सांगितलं आहे मीं ! ”

स्वरूप चहा, चिवडा वगैरे फराळाचें साहित्य घेऊन येत होती. ती रुचीरचें म्हणणे एकून म्हणाली, “ भारीच बाई आधाशी आहांत तुम्हीं ! जरा जरादेखील धीर निघत नाहीं ! ”

रुचीरनें मधुर स्मित करीत खुर्ची पुढे ओढून घेतली. आणि सगळधांनी मिळून सुखात केली. अर्थात् पहिला चहा फुकट गेला. रुचीरचा प्रस्त्रेक वस्तु घेतांना होणारा सहजसुंदर अभिनय आणि उत्कृष्ट विनोद, यांनी त्या दोघीही तन्मय होऊन गेल्या होत्या. एकाद्या सुंदरशा बगिचांत गेल्यानंतर ज्याप्रमाणे तिथें समाधानच समाधान वावरत असल्याचा भास होतो, त्याप्रमाणेच या त्रिकुटाच्या मध्यावर असलेल्या भेजावरून समाधान उसकृत असल्याचा भास होत होता. एकाकी प्रगतीला आठवण होऊन तिनें विचारले, “ काय हो रुचीर, उद्यां म्हणे व्याख्यान आहे तुमचं ? ”

“ दुर्देवानं आहे खरं ! ” जबाबदारीचा पोरकट गंभीरपणा आणीत तो म्हणाला, “ माझ्यासारख्या अशिक्षिताला नसत्या पंचायतींत घातलं आहे या लोकांनी ! ”

“ तुम्ही अशिक्षित ! ” स्वरूप खवचटपणाने म्हणाली, “ आणि तुमचं हृदयही अशिक्षित ! आहे खरं ! ”

“ बरं राहिलं ! अतिशय विद्वान् वक्ते आहोंत आम्ही ! शालं आतां समाधान ! ”

त्याचा तो उनाड गंभीरपणा पाहून त्या दोघींची अगदीं मुरकुंडी वळली. त्यांना तशा हंसतांना पाहून तो पुढे म्हणाला, “ तुम्हांला काय होत आहे हंसायला ! ज्याच्या यातना त्याला माहीत. ”

“ इश्श ! त्यांत कसल्या यातना. नाहीं म्हणून सांगितलं असतंत, तर काय सकतीची गोणी चढवली असती डोक्यावर कुणीं ! पोतेच्याच्या बोळथासारखा उगीच आव आणला आहे आतां ! ” मान वेळावीत स्वरूप म्हणाली.

“ सक्तीच नाहीं तर काय ! ठरवून जाहीर केल्यानंतर सांगितलं अला, कीं तुमचं व्याख्यान जाहीर केलं आहे; आणि विषय काय तर म्हणे संस्थानांतील आगामी लढ्यांत तरुणांची जागा ! ”

“अगवाई ! मग उद्यां मेजवानीच आहे म्हणायची तरुणांनस ! पूर्वीच्या अनुभवानंच ही घोरपड गळथांत पडलेली दिसते आहे तुमच्या ! ” प्रगति म्हणाली.

“पूर्वीचा अनुभव म्हणाल तर व्याख्यान एकण्याचा आहे. देण्याच्या मुळींच नाहीं. असो ! त्याचं काय आतां ! साथींत सांपडलों आहें खरा.” रुचीरने उत्तर दिले.

“कमाल केलीत हो आतां अगदी ! ~~विश्वास अपल्यावचून का कुणीं ही माळ गळथांत अडकवली आहे तुमच्या ?~~” स्वरूप वेणीच्या शेषटा खांद्यावरून पुढे घेऊन त्याच्या टोंकाशींखेळत म्हणाली.

“हात जोडले त्या विश्वासाला ! ” त्याने दोन्ही हात जोडून अप्रत्यक्षाला नमस्कारीत म्हटले, “विश्वासानं माळा घालणाऱ्या पोरींनस, बोहल्यावरून खालीं उतरतांच टाकून देऊन पोबारा करणारे काय थेडे सांपडतात ! ”

“ओहो ! काय पण अगदी ! ” प्रगति भुंवया चढवीत मान तिरपी टाकून बोलू लागली, “माझी खात्री आहे. तुमचं उद्यांचं व्याख्यान फार सुंदर होणार आहे ! गुलाबाच्या झाडावर गुलाबच फुलेल. सद्गुणांची उधळ तुम्ही वाटेल तेळ्हां, वाटेल तिथं, वांकडयातिकडया हातानें करून पाहा; ते आपल्या स्वाभाविक सौंदर्यानंच रुजलेले पाहायला मिळतील ! ”

“सगळ्या सद्गुणांचा हिमालय असा एकाच जागेवर नका रचूं ! स्वतःच्या गौरवानं ओशाळलेला रुचीर म्हणाला, “निरनिराळ्या प्रकारच्या सुगंधी सौंदर्यानं, फुलांच्या जगाची खुलावट करून, विधात्यानं गुणांची अनेकविधिता डोळ्यांसमोर आरशाप्रमाणं धरून ठेवली आहे, तिकडं पहा; त्याचा अर्थच असा आहे की, सगळे गुण एका ठिकाणी समावू शकत नाहीत. माझ्या एकट्याच्या ठिकाणी, इतक्या सगळ्यांचा समावेश होणार कुठून ! आपलेपणानं पाहण्यांत हीच तर चूक होते नहमीं. दृष्टिपलीकडील टोंकापर्यंत इतस्ततः पसरलेल्या जगांत, अनेक रंगांनी दरवळत असलेले गुणावगुण एका ठिकाणी येण कसं शक्य आहे ? निसर्गतःच त्यांची वांटणी झालेली

असल्यामुळे आपल्याला चांगल्यावाइटांची दाखवण करतां येते ! कोणत्याही एका गुणाचं पूर्णत्व कदाचित् एका ठिकाणी होऊं शकेल ; परंतु सगळधांचं नाहीं होणार. एवढं मात्र खरं आहे कीं, मनुष्यप्राण्याला, पुष्टिशाचा चांगल्या अगर वाइटांचा सांठा आपल्या ठायीं उत्पन्न करतां येतो ! परंतु त्याला सर्व कांहीं होतां येणार नाहीं.”

रुचीर थांबला असें पाहून स्वरूप त्याला म्हणाली, “उगीच थांबवलीत तुमची वागंगा ! गोकाकच्या धबधव्याजवळ बसून त्या जलपतनाकडं पाहात बसलं कीं नाहीं, म्हणजे असं वाटतं कीं, एकादा दुष्ट स्वभावाचा परमेश्वर, स्वतःच्या लहरीखातर ही मौज मध्येच तर बंद करणार नाहीं ! आणि अशा अनवश्यक विचारानं त्या वेळच्या उल्हासमय मनोवृत्ति भीतीनं घडवडू लागतात. तुमचे आतांचे सुंदर विचार एकत असतांना तीच भीति बोंचत होती मला. तुमचं भाषण थांबवून उगीच दुजोरा दिलात तिला.”

“हेरेराम ! ” रुचीर मधुर स्मित करीत उद्गारला, “असं सारंखं खोलत बसायला कांटेकोयलीच बांधली पाहिजे जिभेवर ! बरं आहे; फारच उशीर झाला आज.” असें म्हणत नमस्कार ठोकून तो जाप्यासाठीं उभा राहिला. प्रगति पुढे होऊन त्याला म्हणाली, “कांहीं अडचण नसेल तर इथंही जेवण उरकून जातां येईल ! समाधान वाटेल आम्हांला ! ”

“तुमचं समाधान दुखावतील अशा कसल्याच अडचणी नाहीत माझ्याजवळ ! ” मनोरम स्मित करीत त्यानें सांगितले, “संन्याशाला काय सगळींच घरं आपलीं ! ”

“संन्याशी डोक्यावर असं केंसाचं छप्पर नसतात ठेवीत म्हटलं ! ” प्रगति विनोदानें उत्तरली, “गुळगुळीत नर्मदेंला बनवायला पाहिजे त्याला ! ”

त्यांच्या निर्गमनानंतर ती खोली, कांहीं वेळ त्यांनीं ओतलेल्या हास्य-गंधानें बेहोष झाल्याचा भास होत होता.

प्रकरण ६ वैं

थोरांचे हृदय

नृत्यारशेटची हवेली म्हणजे ती काय अशी तशी असेल थोडीच !

तिच्या ठिकाणी सगळ्या नगरांचे वैभव एकवटून दिसलेच पाहिजे ; आणि त्याप्रमाणे मणिभूषणांची हवेली होतीही पण. सबंध शहरांत ती पांच मजली इमारत, मान उंचावून आपल्या मालकाचे वैभव सर्वपिक्षां अधिक असल्याची ग्वाही देत होती. औरसचौरस एक मैलाच्या टापूत त्या इमारतीचे वैभव पेरलेले होतें. सुंदरशी बाग, त्यांतील ती सुरुंची, सोनचांफ्यांची आणि पुष्पवेलींची वगैरे उभी दौलत आणि नाना प्रकारच्या पुष्करणींतून तुषारझाड करून, रसिक मनाला समाधानाच्या गुदगुल्या करणारीं तीं कारंजीं, यांच्या योगाने कोणालाही भुरळ पडत असे. पाचूंच्या प्रभावलींत ज्याप्रमाणे एकादा शुभ्र हिरा उठून दिसतो, त्याप्रमाणेच त्या हिरव्या वैभवांत ती हवेली दिसत होती. बाह्यांगाप्रमाणेच अंतरंगाची रचनाही कलापूर्ण अशी होती. तिथला तो थाट राजेरजवाड्यांच्या वैभवालाही तुच्छ लेखीत होता.

दिवाणखान्यांत प्राचीन आणि अर्वाचीन अशा सगळ्या पूज्य विभूतींच्या मनोरम तसविरी, सुंदरशा भितींच्या सौंदर्यात भर घालीत असल्याचे दिसत होतें; तर शेटजींच्या खासगी महालांत नाना प्रकारच्या शरीर-सौष्ठवांच्या अंगनांचे उघडे प्रदर्शन केलेले होतें ! देवखोलींत स्वामी रामतीर्थ, विवेकानंद आणि रामानंदादि सत्पुरुषांचा फुलांनीं गौरव केलेला दिसत होता; तर शय्यागृहांत रंभा, ऊर्बशी आणि मेनका वगैरे सप्ताप्सरांना, स्वेच्छाचारी मनाचे समाधान करणारे वैभव म्हणून अद्वीने लावून ठेवल्या होत्या ! सर्वसाधारण सांगावयाचेच झाले तर असें सांगतां येईल कीं, अगाशीं त्यांची जितक्या प्रकारांनी वागणूक असे, तितके सगळे प्रकार त्या इमारतीच्या सौंदर्यासाठीं उपयोगांत आणले होते !

या वेळीं मणिभूषण आपल्या खासगी महालांत, जळफळत्या उच्छ-

वासांनी तेथील हवा दूषित करीत आडवे पडले होते. स्वरूप आणि प्रगति यांच्या सौंदर्यानि त्यांच्या सहनशीलतेचा चक्काचूर केल्यामुळे ते पशुवृत्तींत जाऊं पाहात होते. त्यांच्या अविचारी मनाने त्यांना बजावायला सुरुवात केली होती कीं, सूडासाठीं तरी त्यांच्या शीलाचा बळी घे; त्यांच्या अघोर मनोवृत्तीही त्याला साथ देऊन मोठ्याने ओरडत होत्या कीं, जरूर ! सूडाच्या चितेवर या हट्टी मुलींच्या शीलाचें दहन झालेच पाहिजे ! त्यांच्या वैभवाचा उन्मादही त्यांना तेंच बजावीत होता आणि त्यांचा मोठेपणाही तेंच प्रतिपादीत होता !

मणिभूषणांच्या हस्तकांनी त्यांना नुकतेंच कळविले होतें कीं, त्या दोन्ही मुली रुचीरच्या झाल्या असून काल तर त्याचें जेवणही त्यांच्याकडे च्च झालें; अन् आणखी पुष्कळच त्यांनी सांगितले ! दुराचारी माणसाला युक्त्या फार लवकर सुचत असतात. अर्थात् या गोष्टीला मणिभूषणही अपवाद नव्हते. त्यांनी रुचीरच्या वडिलांना पोरगा कसा विघडायला लागला आहे, त्याचें दिग्दर्शन करणारें एक बिनावीं पत्र लिहून तें ताबडतोब रवाना केले. आरंभीं ज्या पत्राचा उडता ऊहापोह आपण वाचलात, तेंच हें पत्र.

पत्र गडचाबरोबर पोष्टाकडे पाठविल्यानंतर मणिभूषण समाधानानें स्वतःशींच हंसले; त्यांत त्यांच्या युक्तीच्या अचूकपणाबद्दलचा स्वाभिमान दृग्मोचर होत होता. अशा प्रकारे आनंदातिरेकाच्या समाधींत स्वारी डुलत असतां, कोणी तरी भेटायला आल्याची वर्दी मिळाली. हंसतमुखानेंच स्वारी दिवाणखान्यांत येऊन दाखल झाली आणि एका तरुणाचा नमस्कार स्वीकारून म्हणाली, “बोला; काय आज्ञा आहे ? ”

“आज्ञा करायला तेवढा अधिकार कुठून येणार आम्हांला ! मी विनंति करायला आलों आहें.” त्याने उत्तर दिले.

“अहो आपलेपणाचा अधिकार फार मोठा असतो आणि तो लुम्हांस्ला आहेही पण ! खरं कीं नाहीं ? ”

“सौजन्य आहे आपलं ! ” तो तरुण नम्र भाव प्रतीत करील

म्हणाला. “असो म्हणा तें! तरुण मंडळातर्फे व्याख्यान आहे हृचिरांचं आज; तेळां अध्यक्षीय खुर्ची आपण शोभवावी अशी आमची विनंति आहे.”

“हृचिरसारख्या तडफदार तरुणाचं व्याख्यान आणि मी अध्यक्ष! छानच योगायोग आहे म्हणायचा हा. प्रतिभेच्या वृद्ध आणि तरुण अशा देन भावना कल्पून, त्यांची गांठ घालतां आहांत वाटतं तुम्ही! व्याख्यानाबद्दल वाचलं होतं मीं वर्तमानपत्रांत; पण त्या व्याख्यानाशीं इतक्या जवळचं नातं माझं निघेल, अशी नव्हती कल्पना. पण हो, बरी आठवण झाली; तुम्हीं तरुणांनीं काय संस्थानाचं खोबरं करायचं ठरवलं आहे?”

“आम्हांला आमच्या माणुसकीनं जगायचं आहे! तशा तन्हेने जगण्याचा प्रयत्न करणं हा जर गुन्हा होत असेल, तर तो आम्ही करणार आहोंत. आपल्यासारख्यांचे शुभाशीर्वाद पाठीशीं असल्यावर, आम्ही कसल्याही परिस्थितीशीं झागडायला समर्थ होऊं.”

“आशीर्वादांची किंमत शब्दांपेक्षां कधींच जास्त असत नाहीं! पण तें जाऊं द्या. मी जरूर आजचं आमंत्रण स्वीकारतों. वेळेवर येतों मीं!”

नमस्कार प्रतिनमस्कार होतांच त्या तरुणानें निरोप घेतला.

प्रकरण ७ वै

हृचिरच्या विचारांनीं जिंकलेले जग

तुक्फान गर्दी जमली होती व्याख्यानाला. आजचा विषय हा संस्थान-च्या दृष्टीने अतिशय महस्त्वाचा असल्यामुळे व व्याख्यानाचा परिणाम आणि जनमत अजमावण्याचे दृष्टीने स्वतः संस्थानाधिपति, युवराज अमृणि कन्या शैलबाला यांच्यासह आजच्या व्याख्यानाला हजर होते; त्यामुळे एकंदर सऱ्हेचे वातावरण गंभीर झालेले दिसत होते. आजच्या या अपूर्व

योगायोगाबद्दल नाना प्रकारचे विचारतरंग हवेवर तरंगत होते. तरुण कार्यकर्ते मात्र जबाबदारीची जाणीव झाल्यामुळे, अत्यंत दक्षतेने सभेची व्यवस्था राखण्यांत मग्न झाले होते. मणिभूषणांनी आपले अध्यक्षीय प्रास्ताविक निसटें आणि आटोपें घेऊन रुचीरला भाषण करण्याबद्दल परवानगी दिली. असंस्य टाळचांच्या कडकडाटांत रुचीरने सर्वांना अभिवादन करीत बोलायला सुरुवात केली. सुरुवातीचे आभार वगैरे झाल्यावर तो म्हणाला, “मराठी भाषा म्हणजे सदाफुलीप्रमाणे सतत फुलवरलेली एक वेली आहे. तिच्यावरलीं फुलं मीं आधाशीपणानं कितीही ओरबाढून घेण्याचा प्रयत्न केला, तरी त्या योगानं, आजच्या व्याख्यानाचा एकादा सुंदरसा हार तयार होईल कीं नाहीं याची शंका आहे ! ”

या वेळीं राजकुमारीने आपल्या भावाजवळ तोंड नेऊन म्हटले, “काय सुंदर सुरुवात केली आहे नाहीं ! ” आणि पुन्हां त्यांनी आपले अवधान व्याख्यानाकडे दिले.

“तथापि ‘कर्मण्येवाधिकारस्ते ।’ हा भगवंतांचा आदेश लक्षांत घेऊन मी माझे विचार आपणां सर्वांच्या पुढे मांडतों आहें. आजचा विषय “संस्थानांतील आगामी लढ्यांत तरुणांची जागा” असा आहे. दहा पांच शब्दांत या विषयाचं उत्तर देऊन आजचं व्याख्यान संपवतां येण्यासारखं असतं, तर मीं फक्त एवढंच सांगितलं असतं कीं, ‘अशा लढ्यांत आम्हीं तरुणांनी अशा ठिकाणीं उभे राहावें कीं, आमच्या माणुसकीच्या शत्रूंना, आम्हांला गोळधा घालण्यासाठीं अगर आमच्यावर लाठी चालवण्यासाठीं, फारसे कष्ट पडणार नाहींत ! ’ पण अशा दहा पांच शब्दांनीं व्याख्यान होत नाहीं. व्याख्यान म्हटलं म्हणजे पुष्कळशा शाब्दिक चिंध्यांनीं तयार केलेलं मारुतीचं शोंपूट असायला पाहिजे आणि त्यासाठीं जवळ असलेल्या अकलेच्या शालूच्या घांदोट्या काढणं अगदीं अपरिहार्यच आहे ! असो.”

रुचीरच्या विनोदप्रचुर अशा असखलित भाषणाने सगळी सभा मंत्र-मुग्ध नागाप्रमाणे डोलूं लागली होती. त्याने एकंदर परिस्थितीचें विवेचन करून हा असंतोष सन्माननीय स्वरूपांत कसा नाहींसा होणारा आहे, याचीही मीमांसा केली. जनसमूहावर अतिशय सुंदर परिणाम झाला त्याच्या भाष-

णाचा. सुदृढ राजेसाहेब आणि त्यांचा परिवार यांचीही स्थिति वर सांगितल्या-प्रमाणे झाली होती. असंख्य टाळचांच्या कडकडाटांत त्याने विश्रांति घेतांच राजेसाहेबांनीं उठून त्याच्याशीं हस्तांदोलन केले. राजेसाहेबांनींही व्यास-पीठावर उभे राहून सांगितले कीं, “तुमच्या भावनांचा उसळा किती प्रक्षोभ-कारक रीतीने उसकूळूळू लागला आहे, तें मला समजले आहे. तुमचा कोणताही निःस्पृह पुढारी सन्मान्य समेटाच्या वाटाघाटीसाठीं आल्यास त्याला आमची तयारी आहे. आजच्या व्याख्यात्यांचा गौरव जनताजनादर्दनानं केलेलाच आहे. त्यांचे अमोल आणि सडेतोड विचार ऐकण्याचा सुयोग ज्यांनीं घडवून आणला, त्या कार्यकर्त्यांचे आभार मानून मी सर्वांचा निरोप घेतों.”

सभा विसर्जन करण्यांत आली. सर्वांचा प्रेमाचा निरोप घेऊन रुचीर सभास्थानाबाहेर आला. आतां तो मोटारींत बसणार तोंच त्याची नजर स्वरूप आणि प्रगति यांच्याकडे गेली. त्याने गाडी तशीच पाठवून दिली आणि स्वतः त्यांच्याजवळ जाऊन उभा राहिला.

मुक्त कंठाने सर्वांनी केलेली रुचीरची प्रशंसा अजून स्वरूपच्या कानांत घुमत होती. निर्भीडपणा, दूरदृष्टि आणि विषयाचा अभ्यास इतक्या सगळ्या गोष्टी त्याच्या भाषणांत दिसून आल्या होत्या.

“या तुम्ही अशिक्षित ! ” प्रगति त्याला उद्देशून हंसत म्हणाली, “अशिक्षितांचे विचार बरेच सुशिक्षित असतात म्हणायचे ! ”

“रुचीर,” स्वरूप सलज्जपणे खालीं पाहात म्हणाली, “सरळ घरीं जायचं सोडून इकडं कशाला आलांत ! तुमच्या उज्ज्वल कीर्तीला, लोकांच्या दृष्टीचं . . . ! ”

“देवानं मला स्वतःला जे डोळे दिलेत ते कांहीं लोकांच्या दृष्टीनं विचार करण्यासाठीं नव्हेत.” रुचीर निर्मल हास्य करीत चालतां चालतां म्हणाला, “तसल्या गोष्टीच बोलूळू नका. दुसरे विषय काय थोडे आहेत बोलायला ! ”

“का हो रुचीर, व्याख्यान देण्याचा मुळीच अनुभव नव्हता ना तुम्हांला ?” विषय बदलण्यासाठीं प्रगतीने विचारले.

“तें काहीं खोटं नाहीं सांगितलं भीं; पण तें मला देतां येणार नाहीं असं कधीं सांगितलं होतं ? ”

“म्हणजे मनांत आणल्यावर तुम्हांला वाटेल तें करतां येईल ! असंच की नाहीं ? ” स्वरूप म्हणाली. तिला बोलण्यापेक्षां त्याच्याकडे निवळ पाहात राहावेसें वाटत होतें ! परंतु तेही जमेना.

“वाटेल तें जरी नाहीं करतां आलं तरी पुष्कळसं करतां येईल !

अशक्य’ म्हणण्यांत माणसाचा जेवढा वेळ खर्ब होतो, तेवढ्या वेळाची प्रत्यक्ष मेहनत पुष्कळशी शक्यता निर्माण करते ! कामाशीं आणि परिस्थितीशीं समरस होणाराला भरपूर मार्ग मिळत असतात ! अनुभव आहे माझा हा. अवघड म्हणून ज्या वाटा सांगितल्या जातात, त्याच मनुष्याच्या कर्तव्यगारीच्या वाटा असतात ! आपली बुद्धि रुढीच्या विशिष्ट मर्यादिंत कोऱ्डन ठेवणं हा कर्तव्यगारीचा आणि जन्माचा कोऱ्डमारा आहे, नव्हे गुन्हा आहे ! क्षेत्राची मर्यादा सोऱ्डन, या विस्तीर्ण जगांत जेथें जेथें जें चांगलं असेल, तेथें तेथें जाऊन तें शोधून वेंचून घेण, म्हणजेच बुद्धीचा सद्व्यय करणं आहे !”

रुचीरनें अशा तन्हेने स्वरूपचें समाधान केले. तिच्या कमकुबत शंकांना मिळालेले उत्तर फारच गोड असल्यामुळे, समाधानानें सुभ होऊन गेली ती. जगांत सन्मानानें जगायलाही वाव मिळूं शकतो असें तिला नक्की वाटूं लागले. तिचे डोळे आशेच्या किरणांनीं चमकूं लागले. ती मनांत म्हणाली, “रुचिरांना कुणी अशिक्षित म्हणतं ! यांच्यापेक्षां निराळे विचार वागवण्यांत जर सुशिक्षितपणा समजला जात असेल, तर अशिक्षित असणंच वर ! भरपूर शिक्षण घेऊनही ज्यांचीं मनं प्रगतिपथानं जायला लाजतात आणि अडखळतात, त्यांचं हृदयच अशिक्षित म्हणायला पाहिजे !”

“मग काय रुचीर,” घर जवळ आलें असें पाहून प्रगति म्हणाळी, “ज्ञानीं जाऊन स्वतः हात भाजीत बसण्यापेक्षां चला ना आतां आमच्याकडेच !”

“चालून आलेल्या दैवाला कोण हांकून लावील उगीच !” लो सस्पित म्हणाला, “पण हें हंगामी वैभव माझी नेहमींची अडचण कळी. इर करणार ? ”

“हंगामापुरतंच आमंत्रण आहे माझां ! ” प्रगति कोमल हंसें उघळीत म्हणाली, “नेहमीच्या वाटचालींत एक विसांव्याची जागा म्हणून पत्करा झालं ! ”

“संकट आल्याखेरीज तें दाळतां येत नाहीं आणि आमंत्रण स्वीकारल्याखेरीज संपवतां येत नाहीं ! तुमच्याकडून आणखी येणारीं आमंत्रण संपवण्यासाठीं हें पत्करलंच पाहिजे ! ” रुचीरने युक्तिवाद केला.

“प्रत्येक वेळीं असं स्पष्ट सांगावं म्हणजे झालं ! ” स्वरूप म्हणाली. आणि तिघेही मनापासून एकमेकांकडे पाहात हंसलीं.

फाटकांतून आंत शिरतांना कसलें तरी गाणे गुणगुणत होता रुचीर ! आणि वाराही गोड लहरींनीं वाहात होता !

प्रकरण ८ वै

भावनांचे घर्षण

कृष्णशादेवी दिवसाच्या विश्रांतीसाठीं बन्याच वेळापूर्वीं बिढान्यावर गेली होती. आतां बिलालपूरच्या गांवकुसाला असलेल्या कृष्ण. तडागांत सूर्याचे कोवळे किरण पोहण्यासाठीं उतरले होते आणि इतका वेळ वाहात असलेला गार वारा, आतांसा कुठें उण्ण श्वास सोडायला सुरुवात करू पाहात होता. अशा या मंगल प्रसंगीं रुचीरने कपडे काढून अंगावर स्वीमिंग-ड्रेस चढवला आणि कोणीही जेथून उडी घ्यायला धजत नव्हते अशा ठिकाणी जाऊन तो उडी घेण्याच्या पविश्यांत उभा राहिला; तोंच त्याला इतका वेळ त्याच्या हालचालीकडे अनिमिष नेत्रांनीं पाहात असलेल्या राजकुमारीने हांक मारली. त्याने दचकून मागे पाहिले, आणि स्मितपूर्वक अभिवादन करून विचारले, “मला हांक मारलीत आपण ? ”

“होय, कसलं धाडस करतां आहात हें ! निष्कारण जीव धोक्यांत फेंकायला तो काय बिनकिमतीचा आहे ? ”

“याच्यांत कसला आलाय धोका ! तो माझा नित्याचा क्रम आहे.”

“सगळीं संकटं काय तुम्हीं आपल्या कामाला जुंपलीं आहेत वोटं ! अगदींच भय वाटत नाहीं तुम्हांला ? ”

“भय वाटेल म्हणा ; पण तें प्रथमचं आणि अखेरचं असं एकदम वाटेल.” असें म्हणून त्यानें थोडेसें मनोरम हंसे छेडले. तीही त्याच्याकडे अगदीं एक-नजरेने पाहात राहिली. त्याची ती भरदार छाती, विशाल बाहू आणि रुदं खंदं खांदे, हे कसल्याही संकटांचे ओळें सहजासहजीं घेऊन जाणारे खंदं कामकारी आहेत, अशी तिची खात्री झाली. तिनेही आपला पोहण्याचा पोषाख चढवलेला होता. ती अस्फुट स्मित फेंकीत म्हणाली, “मीही करतें येथून उडी घेण्याचा प्रयत्न आज. करूं का ? ”

सतत निर्मल हास्याचा अनुवाद करीत राहणारें त्याचें मन एकदम बावरले. तो अजीजीनें म्हणाला, “पण या वेड्या प्रयत्नावांचून काय नडलं आहे ? पाहिजे तर आपण दोघेही हा कडा टाकून, त्या तिकडे वहिवाटी-तल्या जागेवर जाऊं या ! ”

“अं हं ! ” ती मान वेळावीत हंसत म्हणाली, “आज याच जागेची पूजा बांधली आहे माझ्या मनानं ! अन् हें हो काय रुचीर ! दिलीप-राजासारखे उदार हृदयाचे, विशाल बाहूंचे आणि निधड्या वृत्तीचे, पाणोळे इहणून तुम्ही जवळ असतांना मला कसलं भय ? मी घेणार उडी येथून ! ” तिचा हा लाडका आणि अविचारी हट्ट ऐवून तशाही स्थितीत रुचीरला हंसू आले अन् तीही हंसली ! जणूं काय दोघांच्याही मधुर भावनांच्या घर्षणां-तून बाहेर पडलेल्या रम्य ठिणग्याच होत्या त्या ! ती त्याच्याकडे आणि तो पाण्याकडे अगदीं एकाग्र मनानें पाहात उभे होते. अखेर ती एकत नाहीं असें पाहून तो म्हणाला, “आतां एवढं तरी ऐका, प्रथम मी उडी घेतों आणि नंतर मी सांगितल्यावर तुम्ही उडी टाका. कडध्याचा सुळका जरा पुढं आलेला आहे; तेव्हां जरा दुरून पळत येऊन, पाण्याचा मध्य लक्षून उडी घ्या; म्हणजे बरोबर येईल. मी आहेंच. होऊन जाऊं द्या तुमच्या मनाजोगं ! ”

“ What a beautiful idea ! ” ती हर्षस्वरानें उद्गारली, “ पण रागावूं नका हं माझ्यावर या हट्टाबद्दल ! सांगा, नाहीं ना रागावणार ? ”

“ पुष्कळ वेळां मी निश्चय करतों रागावण्याचा ; पण तें कांहीं तितकंसं साधत नाहीं मला ! ” त्यानें उत्तर केले, “ आणि यदाकदाचित् आलाच राग, तर तो कांहीं टिकत नाहीं : झाडांची पिकलेलीं पानं ज्याप्रमाणं वान्याच्या सहवासानं देखील गळून पडतात, त्याप्रमाणं निर्दोष जिवांच्या विनोदलहरींनीं प्राझ्या रागांचीं पानं गळून पडतात ! ”

“ फारच सुंदर कल्पना आहे हं ही ! अन् कालच्या] व्याख्यानांतही तुम्हीं अशाच सुंदर कल्पना वेंचल्यात ! महामूर सांठवण दिसते आहे जवळ ! ”

“ महामूर म्हणजे काय, कोणत्याही म्युनिसिपालिटीच्या हयातीला पुरेल तो कचरा ! असा स्वीमिंग-ड्रेस घालूनही तो उपसतां नाहीं येणार ! हं चला, टाकतों मी उडी आतां. ”

त्यानें झटपट उडी फेंकली आणि पाठोपाठ त्याची सूचना येतांच तिनेंही टाकली. गैरमाहीतगारपणांचा थोडासा प्रसाद बसलाच तिच्या पायाला ; पण एकंदरींत पुष्कळच समाधानकारक प्रयत्न साधला. रुचीरही पोहतां पोहतां तिला उत्तेजन देण्यासाठीं ओरडला, “ छान छान ! पायाला घरंच लागलं वाटतं ? ”

“ विचार करण्यासारखं नाहीं कांहीं ! ” तिनें तुषार झाडीत सांगितले. रुचीरनें स्नान आटोपून कपडे बदलायला सुरुवात केल्याचें पाहून ती म्हणाली, “ आतां मीही पण लवकरच आटपतें हं रुचीर ! बरोबरच जाऊं या आपण. ”

आणि खरोखरच तिनें झटपट उरकले. लवकरच त्यांची टूरिंग मागणीं पळत निघाली. स्वतः राजकुमारी ड्राइव्ह करीत होती ; पण ती जागा चीरनें घेऊन तिला त्या कलेंतील आपले प्रावीण्य दाखवून चकित केले.

एकदम मोटर थांबलेली पाहून तिनें विचारले, “ कां, बंगल्यावर नाहीं येत ? ”

“ आतां नको ; ” त्यानें सलील हास्य करीत उत्तर दिले, “ पुन्हां केव्हां तरी. ”

“ पुन्हां कसले येताहांत ! उगीच समजूत घालतां माझी ! ”

“ पाहिजे तर वचन ध्या माझं. मी फसवणार नाहीं या बाबतीत. ”

“ बरं तर; पाहूं याच आतां ! ”

“ कांहीं हरकत नाहीं. ”

तो झटकन् निघून गेला आणि थोड्याच अंतरावरून स्वरूप आणि प्रगति चालल्या होत्या त्यांच्या हास्यविनोदांत मिसळून चालू लागला. राजकुमारीने तें पाहून आपल्याशीं म्हटले, “ असं आहे होय ! ”

प्रकरण ९ वै

बंधुप्रेम

स्वर्याचीं किरणे पार पुसून गेलीं होतीं. रातराणीने, तिच्या नजरेत भरलेल्या अणुरेणूलासुद्धां स्वतःच्या महालांत हितगुजासाठीं जबळ केले होतें. वारा गार फवारे फेकीत समाधान हंसवीत होता. आणखीन् कांहीं वेळाने मानवी मुखदुःखे विश्रांतीसाठीं शय्येवर चढणार होतीं! रुचीरही आणखी थोड्या वेळाने जेवण उरकून विश्रांतीसाठीं जाणार होता; इतक्यांत बंगल्यासमोर एक टांगा येऊन उभा राहिला. रुचीर गेलरीत येऊन, कोण आले म्हणून पाहातो तों वसंत टांग्यातून उतरतांना दिसला. त्याच्या अनपेक्षित आममनाने फारच आश्चर्य वाटले त्याला. तेवढ्या क्षणाच्या फुरसतीत किती तरी जातींच्या शंका धांवत आल्या त्याच्याजबळ.

बळकटी आणि बॅग घेऊन येणाऱ्या गड्याच्या मागोमाग वसंत आंत शिरत असतां म्हणाला, “ काय विठू, दादासाहेब काय करताहेत ? तम्हेत नगैरे ठीक आहे ना ! ”

पण त्याला प्रत्यक्ष रुचीरनेच पुढे होऊन उत्तर दिले. स्वतःची तम्हेत

:व्यवस्थित असल्याची खाही देतांना, त्याच्या सहज स्मिताची तुषारफेक इलेक्ट्रिक लाइटमध्ये इतकी मनोरम दिसत होती की, त्याच अपेक्षेने सतत त्याच्याकडे पाहात राहावें.

“तू असा एकाकीच कसा आलास? घरची सगळी मंडळी खुशाल आहेत ना!” त्यानें विस्मयाविर्भावानें विचारले.

“सगळीं खुशाल आहेत. तुमच्याच शिकारी दुखप्पाचं समजल्यामुळे पाठवलं आहे मला. बराच मार बसला होता वाटतं पायाला!” कपडे उतरीत खालीं बसतां बसतां त्यानें पृच्छा केली.

“बसला होता जरासा, पण तुम्हांला कसं समजलं?”

“कुणी तरी भेटलं होतं बाबासाहेबांना. समजल्यावर मग कुठला दम निधायला! आईच निधाली होती बरोबर यायला; पण मग तेच म्हणाले, तसं नको म्हणून. मला ताबडतोब तार करायला बजावलं आहे.”

“ठीक! निष्कारण काळजी आणि धांवाधांव नको, म्हणून जे करायला गेलों, तेच गळधारीं आलं!” रुचीर म्हणाला, “बरं; तू आतां हातपाय धुऊन चहा घे. मी विठूला पाठवून तार करवतों. बरोबरच जेवण उरकू आतां!”

वसंतचा होकार घेऊन तो तजविजीला लागला. तार ऑफिसांत तार पाठवून दिल्यानंतर तो परत त्याच्याजवळ येऊन बसला. त्या दोघांचे संभाषण ऐकणाराला त्यांच्या एकमेकांविषयींच्या प्रेमाबद्दल खात्री पटून त्याबद्दल कौतुक करावेसें वाटले असतें. ते हृदयानें अगदीं अभिन्न असेच वागत होते. फुलांतली कोणतीही पाकळी गळून पडली असतां, तें विद्रूप होतें त्याचप्रमाणे या भावांडांचे होतें. कोणाला कसल्याही यातना झाल्या, तरी आपले स्वतःचेंच सुख हरवले आहे, असें प्रत्येकाला वाटत असे. त्या भावांडांचे स्वभाव म्हणजे एकमेकांच्या इवासोच्छ्वासानें जगणाऱ्या वनस्पतीच होत!

“पण तुम्हीं तुमच्या दुखप्पाबद्दल कळवायला पाहिजे होतं. नाहीं का?” वसेतानें बोलतां बोलतां विचारले.

“कळवायला पाहिजे होतं खरं; पण म्हटलं कशाला उगीच काळजीता गोंवा सगळधांना ! ” मधुर हास्य करीत रुचीर म्हणाला.

“जिव्हाला म्हणून ज्याला म्हणतात, तो कांहींच आमच्या गांवीं पिकला नाहीं वाटतं ! तुम्हांला बोलवतं तरी कसं असं ? तुमच्या यातना हें काय आमच्या सुखाचं साधन आहे वाटतं ? तार मिळेपर्यंत आई अन्नपाणी. तरी घेते कीं नाहीं याची शंका आहे. आम्ही भाराभर माणसं घरांत असून तुमच्या सेवेसाठीं जवळ एकही नसावं, हें काय आम्हांला सुखावह वाटलं असेल होय ! ” डंवरलेल्या डोळधानें रुचीरकडे पाहात वसंत चिडून म्हणाला..

“वेड्यासारखं कांहीं तरी बोलूं नकोस असं.” रुचीरने नजर एका बाजूला वळवून म्हटले. आवाज थोडासा घोगराच आला या वेळीं त्याचा. “तुमच्या सगळधांच्या प्रेमळ भावना विस्कटून जाव्यात, असं मला स्वप्नां-तही वाटणार नाहीं. माझी चूक ज्ञाली हें खरं; पण तिच्या हेतूकडे पाहून तुम्हीं सगळधांनीं मला क्षमा नको का करायला ! डॉक्टर स्वरूप पेडणेकर आणि तिची बहीण, यांनी माझ्यासाठीं घेतलेले कष्टच तुमची सगळधांची आठवण आणून देत होते. विठूनेंही अत्यंत खस्ता ओढल्यात माझ्या; पण या सगळधा वस्तुस्थिरीत देखील उतार वाटेनं धांवणाऱ्या पाण्याप्रमाणं माझें चित्त तुमच्याकडे सच धांवत असे. तुमच्या सगळधांच्या सहानुभूतीचा आणि आशीर्वादांचा हव्यास धरून असणाऱ्या या मनाला, इथं जरी समाधान वाटत असलं, तरी तें पुरेसं कसं असूं शकेल ? नुसत्या चंद्राचं चांदणं, चांदण्यांच्या लुकलुकीवांचूनही अपुरं वाटतं ! आणि हा तर जिवंत जिव्हालधाचा प्रश्न.”

“तुमच्यावर रागवायचा अभ्यासच करायला पाहिजे आम्हांला आधीं ! ” वसंत मधुर हास्य उधळून म्हणाला, “तुमच्या वक्तृत्वाच्या सुगंधानं आमच्या दुबळ्या आणि प्रेमळ रागाचं पार पाणी होऊन जातं ! ”

“आतां राहूं दे तो विषय. पोटाची पूजा व्हायला पाहिजे प्रथम-जीव कसा दमून गेला आहे वघ अगदीं ! ”

दोघेही उठून जेवायला गेले.

प्रकरण १० वै

हा निसर्गाचाच नमुना

रुचीर कोठे तरी कामासाठी म्हणून अगदींच पहांटेस निघून गेला होता. नित्याप्रमाणे सगळीं गडी माणसे कामावर पांगलेली होतीं; आणि वसंतही अगदीं सकाळींच उठून वर्तमानपत्रांतल्या बातम्या वेंचीत बसला होता. अशा समयीं प्रगति आंतल्या आवाजाने कवालीचे सूर छेडीत दाराजवळ आली अन् शेवटचा सूर वातावरणांत फेंकून देऊन ती नेहमींच्या खोडकरणाने म्हणाली, “अहो रुचीर.” पण ती ताबडतोब थबकली, रुचीरचे ऐवजीं दुसराच तरुण तिच्या दृष्टीस पडल्यामुळे ती ओशाळली, बावरली... अन् लाजलीही पण! बिचकलेली मनस्थिति एका ठिकाणी गोळा करण्याचा प्रयत्न करीत ती पुढे म्हणाली, “इश्शा! मी म्हटलूं रुचीरच म्हणून! कुठं बाहेर गेले आहेत वाटतं?”

“कोण, दादा होय? ते बन्याच वेळापूर्वी बाहेर गेले आहेत. आतां येतील परत इतक्यांत.” वसंताने उत्तर केले. तो पुढे म्हणाला, “या ना! बसा आंत. येतीलच ते आतां!”

प्रगति एका कोंचावर बसतां बसतां म्हणाली, “आपण त्यांचे बंधु वाटतं? तरीच!”

“होय, मी धाकटा भाऊ त्यांचा. मला वसंत म्हणतात.”

“आपण कॉलेजमध्ये आहांत नाहीं पुण्याला! सांगत होते रुचीर असं.”

“होय.”

“मीही पण पुण्यासच असतें परशुराममध्ये.” तिने स्वतःच्या ओळखीची प्रस्तावना जोडली.

“असं होय!” वसंत उद्गारला. “मग तर जरूर तुमची ओळख टिपून घेतली पाहिजे.”

“म्हणजे ब्लॉटिंगनं की काय!” तिने हंसत पृच्छा केली.

“होय; स्मतीचा ब्लॉटिंग वापरणार आहें मी. आतां एवढी सुटी

पाठमोरी झाल्याबरोबर पुणे पाहायला पाहिजे आपल्याला. ” वसंत तिळा उद्देशून म्हणाला. |मनमोकळेपणा हा तारुण्याचा निसर्ग आहे| विनाकारण गंभीरपणा, अनाठायीं लज्जा, आणि भलत्या वेळीं विनग्रपणा, हे निसर्ग-प्रवाहांतील दोषांचे धोंडे आहेत ! ते ज्यांच्या कपाळीं बसतील त्यांच्या-सारखे हतभागी, जगांत दुसरे नाहींत. प्रत्येक दृश्य वस्तु म्हणजे निसर्गाच्या टांकसाळींतले परस्पर संबंधाने निगडित असलेले नाणे. नाणे निर्जीव असल्या-मुळे किमतीच्या प्रमाणाने आपण त्यांचे नाते ओळखतो; परंतु या सजीव नाष्यांचे तसें नाहीं. थोड्याशा सहवासाने उभयतांच्या जुळत्या भावनांचे घर्षण होऊन त्यांतूनच योग्य नाते निर्माण होतें. / वसंत आणि प्रगति यांच्यां-तील संभाषणाने हेच प्रत्ययाला येत होतें. हा निसर्गाच्या नमुना असल्यामुळे तो स्फूर्णीयच समजायला पाहिजे ! कारण निसर्गाला बंधन नाहीं.

जमिनीकडे दृष्टि देऊन थोडीशी वांकडी मान करीत ती त्याला म्हणाली, “ पण, परिचयाच्या जुन्या आठवणीनं ओळख तरी संभाळाल का ! का आपलं पाण्यासारखं, ज्या भूमीचा रंग लागेल त्या रंगानं धांवाल ! ”

“ हें पहा, पुराचं पाणी आणि माणसाची बुद्धि, हीं कधीही स्थिर असत नाहींत; त्यांना पाहिजे तसं वळण लावतां येतं. त्या दृष्टीनं तुम्हांला न विसरण्याचा मी जरूर प्रयत्न करीन. ” हंसत हंसत तो म्हणाला.

“ उभ्या जन्मांत ओळख विसरणार नाहीं मी आतां ! ” असें उत्तर एकण्यासाठीं अधीर झालेल्या तिच्या भावना मलूल झाल्या एकदम. त्याच्या उत्तरानें ती हंसली म्हणण्यापेक्षां तिनें तसा प्रयत्न केला, असेंच म्हणावें लागले असतें. “ समवयस्क, जवळ जवळ समाध्ययनी आणि जवळ जवळ सम-स्वभावी, अशांच्या स्नेहमय ओळखी उपभोगायला मिळाव्यात, ” अशी आशा करणे गैर आहे काय ? असा तिनें स्वतःशीं हळूच प्रश्न केला !

आपल्या उत्तरानें प्रगतीला बरें वाटले नाहीं, हें लक्षांत येऊनच कीं काय कोण जाणें; तो पुढे म्हणाला, “ कसल्या तरी जखमेनं माणसाला जितकी एकमेकांबद्दल स्मृति राहील अगर सहानुभूतीची ओढ लागेल, तितकी ती दुसरी कशानंही लागणार नाहीं ! ”

“ अग वाई ! हा तर अगदीं अभूतच युक्तिवाद म्हणायला पाहिजे ! ”

आपलें अनावर हंसें सावरीत ती म्हणाली. “जखमेन सहानुभूतीची ओढ़ लागणं तर दूरच राहील; पण सूडाच्या भावना मात्र निखारा जवळ घेऊन फिरु लागतील ! ”

“हं ! पुण्यासारख्या ठिकाणी कॉलेजच्या वांवरांत फिरणाऱ्या मुशिक्षित मुलीला, न शोभणारं उत्तर आहे हें ! ” आतां त्याने उधळलेले हास्यतरंग तिला इतके मनोवेधक वाटले की, ती तिकडे पाहातच राहिली वेड्यासारखी.

“काय, खरं आहे ना मी म्हणतों तें ! ” त्याने फिरु विचारले.

“बरं ! असूं द्यात आम्ही आपल्या अडाणीराम ! ” तिने मानेला एक गोडशी मुरक्कण देऊन म्हटले.

ओळखीचा अत्यकाळ कुठें तरी स्मृतिआड दडला होता आतां. दोघेही जुन्या परिचयाने बोलत होते.

“आम्हांला कुठें जखमांचं समाधान लाभलं आहे अजून ! ” ती आणखीन् म्हणाली.

“अजून नसेल लाभलं तर इथून पुढं लाभेल. कांहीं जखमांनीं वेदना होऊन त्वेष आणि सूड या भावना उगवतात, तर कांहीं जखमा अशा कांहीं गोड संवेदना उत्पन्न करतात कीं, अशा जखमा वारंवार व्हाव्यात म्हणून सत्यनारायण मांडायला तयार होतं कुणी तरी ! ”

“इश्श ! ”

“म्हणजे मी काय मर्यादिचं सर्पण करून बोललों वाटतं ! स्मृतींच्या खडकांवर चिरंतन कोरल्या जाणाऱ्या ओळखी म्हणजे सुंदरशा जखमाच होत ! ”

प्रगति तोंडाला पदराच्या सोगयाचा बोळा देऊन मनसोक्त हंसत होती. रुचीर आणि वसंत या दोन भावांतील वक्तृत्वनैपुण्याचे साम्य तिला ताबडतोब दिसून आले. मनांतल्या मनांत तुलना सुरु केली तिने. रुचीरच्या नजरेतला करारीपणा याच्यांतही दिसून येत होता; तथापि वयाच्या प्रमाणानें त्यांतही बाल्याचा खोडकरपणा खेळत असल्यामुळे, रुचीरप्रमाणें त्याच्या नजरेचा ठसा दुसऱ्याच्या मनावर जलद उमटत नसे. रुचीर अवखळपणे कोणतीही

गोष्ट आधीं करीत नसे आणि पूर्ण विचारांतीं एकादी गोष्ट त्यानें ठरविली म्हणजे तो कधीं मागेही घेत नसे; उलट वसंताची खेळकर आणि अननुभवी परंतु निष्पाप मनोवृत्ति, अविचारच फार करीत असत. रुचीर हेतुप्रधान आणि भावनाप्रधान होता; तर वसंत निव्वळ भावनाप्रधान होता. तेजस्वी ढोळे, भरदार छाती, दीर्घ बाहू, मजबूत हाडपेर आणि गौर कांति वगैरे सर्वसाधारण वस्तुस्थितीत मात्र दोघांही भावांचे फार साम्य दिसून येत होते.

• वसंताची असखलित आणि निर्विष अशी विनोदमिश्रित वागंगा वाहात असतांना ती त्याला हास्याची साथ करून उत्तेजन देत होती. अखेर तो थांबला असे पाहून ती म्हणाली, “ जाऊ द्या हें जखमांचं पुराण ! ”

“ कां ! जाऊ द्या कां ? ”

“ कारण माझी अशी इच्छा आहे कीं, माझ्या ओळखीची जखम कधीच भरून निघू नये ! ”

“ असं असं होय ! ” तो म्हणाला, “ मग आपण दोघेही प्रार्थनाच करूं या परमेश्वराची या इच्छेने ! ”

“ नुसती प्रार्थनाच काय पूजासुद्धां बांधायला तयारी आहे माझी ! ती म्हणाली.

“ मग मी काय फुलं गोळा करूं म्हणतां ? ”

“ कुठलीं ! अन् कसलीं फुलं वेंचणार तुम्ही ! ” तिने हेतुपुरःसर विनोद केला आणि उत्तराची अभिलाषा धरून, ती नजर उचलून त्याच्याकडे पाहात राहिली. प्रश्नाचा व्यापकपणा लक्षांत घेऊन त्याने शांतपणे उत्तर दिले, “ गुणाचीं फुलं जिथं सांपडतील तिथं जाऊन वेंचलीं पाहिजेत ! ती पूजेला योग्य आहेत एवढं समजल्यानंतर, बाकीच्या बावळट शंका मुकाटथानं जाळून टाकल्या पाहिजेत. समजा, एक गुलाबाचं झाड शेणकर्दून जन्माला आलं आहे, म्हणून तें आणि त्यावरील फुलं, हीं त्याज्य समजतां येतील ! अशिक्षित हृदयांतूनच असले निनाद निघतील ! स्पष्टच सांगायचे तरु, स्वतःचे अनंत अपराध माहीत असूनही क्षमेची अपेक्षा करणाऱ्या मानवी संस्कृतीला, पापांतल्या पूज्य गोष्टीना नाक मुरडप्प्याचा अधिकारच असत नाहीं ! सूक्ष्म दष्टीने पाहिलं तर सद्गुणी सुमनं ज्या वेलीवरून जन्माला-

येतात, त्या वेलींना घाण जागेंत आणि परिस्थितीत वाढवण्याची कर्तवगारी बहुतेक नामधारी कुलवंत आणि सोवळे शीलवंत यांचीच असते ! ”

“ अतिशयच व्यापक विचार मांडलेत या साध्या गोष्टीवर ! ” तिला कसेसेंच वाटून ती म्हणाली.

“ ही साधी गोष्ट समजतां तुम्ही ! ” तीक्ष्ण दृष्टीने पाहात तो म्हणाला, “ आश्चर्य आहे ! मानवी संस्कृतीवर जबर आघात होतो आहे या पागलपणानं. स्वतः केलेले खरकटे न काढतां, जागाच खरकटी म्हणून ती टाकून प्रत्येक वेळीं नवी जागा खरकटी करीत जाण, याचा अर्थ अखेर काय करायचा ! सगळ्या घाणीचे जन्मदाते आपणच ना ? पण आपल्या या कर्तवगारीला परमेश्वर कधीच वश होत नाहीं. तो असल्या जागांतूनही सद्गुणांची निपज करीत असतो. त्याच्या या कृत्याचा अर्थ असा कीं, प्रत्येक जागा सद्गुणांच्या निर्मितीसाठीं असून, मी माझ्या इच्छेप्रमाणं ती शोभवीत राहीन ! डोळे असतील तर उपयोग करा. अशाच ठिकाणांतून सुंदर फुले सांपडतील ! ”

“ सहज बोलण्यांतनं गंभीर विषय उकरला गेला ! पण फायदाच झाला माझा त्यामुळं. आपले अतिशय उदार विचार ऐकायला मिळाले. ” प्रगति म्हणाली.

“ सहज बुद्धीला पटणारे विचार आहेत हे. मी सामाजिक विषयांचा अभ्यास करणारा विद्यार्थी आहें. यांत कांहीं विचार अपरिपक्वही असतील; पण त्यांची संगति बरोबर आहे ! ”

“ आतां मात्र आपण एकमेकाला न विसरण्याचं वचन द्यायला पाहिजे ! ” ती अस्फुट हंसें करीत म्हणाली, “ इतका वेळ आपण एकवलेल्या विचारांनी परिचयोला जुनेपणा यायला कांहीं हरकत नाहीं आतां ! ”

“ विसरण्याचं वचन देऊनसुद्धां विसरतां येणार नाहीं आतां एक-मेकांना ! पण परिचय मात्र जुना होऊं द्यावा असें वाटत नाहीं मला ! प्रत्येक गोष्टींत नावीन्य ओतीत गेल्यानंच आशांचा विलास साजरा होऊन भनाऱ्यां समाधान होत असतं ! आपण आपल्या ओळखींत, प्रत्येक फुरसतीला नावीन्य भरण्याचा प्रयत्न करूं या ! ”

“ या वृत्तीनं भावना नेहमीच अतृप्त राहतील, असं नाहीं वाटत आपल्याला ? ”

“ पूर्णत्वाला जोडूनच विलय असतो. त्यापेक्षां अपूर्णांतील पूर्णतेच्या आशा काय वाईट ! ‘आतां हें फूल उमलल्यावर असें दिसेल’ ही अपूर्णांतील पूर्णतेची आशा किती मोहमयी आणि सुखावह आहे ! ”

निरुत्तर होऊन गेली ती त्याच्यापुढे. कांहीं तरी बोलून त्याला बोलत ठेवावें ही इच्छा तर खरीच; पण तें ‘कांहीं तरी’ काय तेंच सुचेना तिला. उत्कृष्ट विचारवैभवांतून होणारा भावना-विलास तिच्या बुद्धीला दिपवीत होता. ती मनांत म्हणाली, “ विचारसांदर्याचं अपरिमित वैभव, हेंच का यांचं जीवन ! विचारांनंतर उच्चार आणि नंतर आचार; या तीनही अवस्थांतून जाऊं शकतील का हे ! न कां जाईनात ! मला काय त्याचं ! घटकेच्या ओळखीवर आशा वाढत घालायची, ही चूकच नाहीं का ! या वाटेवरून मन माधारी फिरेल का आतां ! पण खरंच का मला कांहीं होतं आहे ! इश्श ! माझे विचार म्हणजे भाराभर चिध्याच ज्ञाल्या आहेत आतां ! अतिपणाच्या मातींत आहे हेंही नामशेष होण्यापेक्षां नुसत्या ओळखीचा स्नेहच कायम ठेवणं बरं ! ”

आणि काय वाटेल तें ! पुष्कळच विचार धांवत गेले तिच्या मनांतून ! अखेर कांहींच न सुचून ती म्हणाली, “ अगवाई ! केवढा तरी वेळ ज्ञाला हा ! अजून रुचिरांचा पत्ता नाहीं. मी जातें आतां. माझ्या ओळखीची जखम न बुजो म्हणजे ज्ञालं ! ” असें हंसत हंसत म्हणत ती जाण्यासाठीं म्हणून उभी राहिली.

“ आपण दोघेंही प्रार्थनाच करूं या तशी ! ” तो तिला निरोप देण्यासाठीं उभा राहून विनोदानें म्हणाला.

“ Thanks ! ” असें म्हणून तिनें मानेला एक मजेदार झोंका दिला आणि दाराबाहेर पाऊल टाकले. तिच्या मधुर गतीकडे पाहात तो बराच केळ दरवाज्यांत उभा होता.

प्रकरण ११ वं

रुचीरचे विचार

मुग्धति घरीं येते तों तिला बागेंत स्वचीर आणि स्वरूप एका बांका-वर बसून बोलत असल्याचें दिसले. रुचीरकडे पाहतांच तिला फिरून मधांची दोघा भावांची तुलना आपल्या मनाशीं करावीशी वाटली. आणखीही कसल्या तरी विचाराची वीज तिच्या डोक्यांत चमकून गेली. तिचें मन आतां या नव्या वाटेने चालू लागले. आशामय विचारांची मधुरता तिच्या मुद्रेवर विलसू लागली. रुढीच्या विषमय प्रचाराने, आपल्या या मुखमय आशाना पदोपदीं किती कांटेकुंपणांतून जावें लागेल, याचा विचार तिला या वेळीं सुचला नाहीं. ती स्वतःशीं भावी काळाचें एक अनुपम चित्र चितारून पाहात होती. वेडे मुली, बोरी, बाभळी आणि सराटे, यांचेंच पीक अमाप आलेले असतें या स्वार्थी दुनियेंत. गुलाब, जाई, जुई यांच्यासारखीं निष्पाप आणि सौंदर्यपूर्ण फुले, म्हणजे हृदयशून्य मानवांच्या विलासवेळीं, सहजावारी चुरगळण्यासाठीं जगांत जन्माला घातलेली एक जात ! माणसांच्या नीतिमत्तेची (!) आणि कलासक्त (!) हृदयाची बडेजावी खुलविष्याचा एक मार्ग ! कर्तव्याच्या घर्मेंडीने थकलेल्या काळथा हृदयांचे एक विश्रांतिस्थान ! आणि अधमपणाचा मुशाहिरा ! आणि काय वाटेल तें ! पण हें कटु सत्य, मुखमय विचारांत वावरत असतांना तुझ्या कुठून लक्षांत यायला ! पुष्पांच्या उमलत्या क्षणाच्या आनंदाबरोबरच, त्यांना चुरगाळून मातींत फेंकणाऱ्या हृदयांचे शौर्य स्पृहणीय ठरविणाऱ्या रुढीच्या कायद्यांना धन्यवादच द्यायचे असतात !

पण हें समजायला तिचें चित्र कुठें ठिकाणावर होतें ! विचारांच्या उन्मादक गुंगांत चालणाऱ्या माणसाला ठेंच बसतांच, तो जसा शुद्धीवर येतो, त्याप्रमाणेंच प्रगतीला रुचीरच्या वाक्याची ठेंच बसून ती शुद्धीवर आली आणि पाहाते तों आपल्या अंवतीभंवतीं नेहमींच्याच भुतावळीने गजबजलेले समशान !

“रुचीर, पुण्य पुष्कळ चांगलं आहे, पण त्याच्याभोंवतीं कांटभांचा

खच पडला आहे. पाय पडला कीं चाळण होईल अगदीं ! ” भाषणाच्या पूर्वानुरोधानें स्वरूप म्हणाली.

“ हरकत नाहीं. ” रुचीर म्हणाला, “ नवीन वाट पाडायची म्हणजे सुरुवातीच्या प्रवाशांना प्रसाद मिळायचाच. अडचणीत वस्तु आहे आणि ती आयुष्याच्या पूर्ततेतील एक आवश्यक वस्तु आहे, इतकं पटल्यानंतर तिच्या प्राप्तीसाठीं कष्ट करणं क्रमप्राप्तच आहे. नाहीं वाटत तुम्हांला असं ? ”

“ ही एक बाजू झाली; पण याच्या उलटही बाजू आहेच कीं ! ” स्वरूप म्हणाली, “ आयुष्याची पूर्तता, त्याच वस्तूनं व्हायला पाहिजे असा दुबळेपणा तरी कां ? मोकळ्या जागेवर ती उणीव भरून काढणाऱ्या काय वस्तूच नाहीत ? विकाराच्या आहारीं जाऊन नसता हट्ट धरण्यासारखं आहे हें ! आणि शिवाय अशा कांहीं वस्तू आहेत कीं, मनुष्यानं सैजवलेल्या हंगामी वेळांतच त्यांचा उपभोग घ्यायचा असतो ! यापेक्षां जास्त महत्त्व त्या वस्तूना देणं हें रुढीला सोडून होणारं आहे. मला तरी बाई असं वाटतं ! ” स्वरूपनें उत्तर दिले.

“ निसर्गानं ती वस्तु निर्माण केली ती काय पोरखेळ म्हणून ! निसर्पयोगी अडगळ निर्माण करण्यांत काय साधलं त्यानं ? त्या वस्तूवांचून चपलण्यासारखं असतं, तर ती जन्मालाच आली नसती. उलट बाजू म्हणून जीं सांगितलीत, ती परमेश्वराच्या हेतूचा विपर्यास करणाऱ्या स्वार्थी लोकांची आहे. आपल्याला फार समजतं अशा भावनेनं वागत असतात ते ! निसर्गाच्या उपवनांत दरवळणाऱ्या सगळ्या पुष्पांनीं एकमेकांचा मान राखलाच पाहिजे ! हा विधात्याचा कायदा उधळून देऊन रुढिबंधनांचे कसले गोडवे गातां ! रुढीच्या कायद्यांची आंच लोणीमुद्दां वितळवूं शकणार नाहीं आतां. सजीव आणि निर्जीव अशा अणुरेणूंचीमुद्दां क्रांति होत असते. धुळीतले कणही परिस्थितीच्या रंगानं पालटत असतात, इतकंच काय पण धुराचा एकजुटीनं निघालेला लोटही, कणाकणांनीं विरघळून वाहणाऱ्या वाच्यांत विरून जातो; म्हणजे परिस्थितीप्रमाणं बदलत असतो तो ! मग रुढीच्या रंभा-ऊर्वशीना नव्या जमान्याप्रमाणं न नटवणं, हा कुठला मूर्खपणा ! एक काळ लवकरच असा उगवेल कीं, या रुढीच्या सोवळ्या उपासकांना

स्मशानदेखील इतकं बदललेलं दिसेल कीं, त्यांना त्या जागेवर जळण्याचंही समाधान लाभणार नाहीं.”

हंसतमुखानें उत्तर देऊन रुचीर गप्प वसला. ही संधि घेऊन प्रगति ‘पुढे ज्ञाली आणि स्मितपूर्वक म्हणाली, “अहो रुचीर, म्हटलं घरदार कांहीं आहे कीं नाहीं तुम्हांला ! ”

“प्रगतिताई,” रुचीर उज्ज्वल हास्य करीत म्हणाला, “ज्या दिवशी आपण जन्माला येतों, त्या दिवशीचं परमेश्वराकडून कुठल्या तरी एका कर्तव्याच्या नवव्या वाटेवर आपण फेंकले जातों. म्हणजे आपलं जीवन हें एक वाटसरूचं जीवन आहे. घरदार, प्रपंच हीं सगळीं सोंगं, म्हणजे वाट चालतां चालतांचीं क्षणिक विसांव्याचीं क्षेत्रं. त्यांची निराळी आठवण कशाला पाहिजे ? अस्ताव्यस्त स्मारकांप्रभाणं तीं उभींच आहेत रस्ता अडवून ! ”

“अगदीं हह ज्ञाली आतां तुमच्यापुढं ! ” प्रगति मनमुराद हंसत म्हणाली. स्वरूपचीही तीच अवस्था ज्ञाली होती. “तुमचा स्वभाव तरी कसला आहे ! विनोदी म्हणावं तर गंभीर विषयांचं प्रतिपादन करतां. गंभीर म्हणावं तर हंसन्या फुलांचं रान उठवतां. एकलकोंडे म्हणावं तर सगळथांशीं समरूप होतां आणि सगळेच तुम्ही आहात असं म्हणावं, तर सगळथांवेगळे वगळून दिसतां ! म्हणावं तरी काय तुम्हांला ! ”

प्रगतीच्या या विवेचनानें स्वरूपही हंसली अन् रुचीरही ! तो विनोदानें म्हणाला, “बराच मोठा माणूस आहें मी ! स्वभावदिग्दर्शन म्हणून एकादं पुस्तक लिहा ना माझ्यावर ! ”

“तेंही केलं असतं; पण फार कठिण कला आहे ती.” प्रगति म्हणाली.

“त्यांत काय कठिण आहे ! ” रुचीर म्हणाला, “सुरुवातीला लिहायचं श्रीगणेशाय नमः ! आणि शेवटीं म्हणायचं इतिश्री ! ”

“हीं दोन तोंडं दाबलीत ! आणि मध्य ! ” स्वरूप सहास्य म्हणाली.

“मधल्या भागांत कसलाही कचरा भरा ! कोणीही पाहात नाहीं.”

हंसतां हंसतां पोट दुखून आलें त्या दोधींचें. आतां अधिक हंसण्याचीही ताकद उरली नव्हती त्यांच्याजवळ. तरी त्यांनें कांहीं तरी बोलत असावें,

ही त्यांच्या आशेची तहान काहीं तृप्त झाली नव्हती; तथापि तोच कंटाळला होता आतां. सहास्य मुद्रेने प्रणाम करीत तो उठून उभा राहिला.

“वेळेचं भानच राहात नाहीं मला तुमच्याशीं बोलतांना! ” जातां जातां तो म्हणाला. त्यांच्या जाणाऱ्या पाठमोऱ्या रम्याकृतीकडे त्या किसी तरी वेळ पाहात उभ्या होत्या.

प्रकरण १२ वै

तडजोडीचे पाचारण

रुचीरला आज विश्रांतीचा योग नव्हता. तो येऊन बसतो न बसतो तोंच बाहेर मोटारचे हॉर्न वाजले. तें हॉर्न राजकुमारीच्या मोटरचे असल्याबद्दल त्याने ताबडतोब ओळखले. पुढ्यांत आलेला चहा आतां त्याला एकट्याला घेतां येणे शक्यच नव्हते. आणखी चहा घेऊन ये म्हणून विठ्ठला आज्ञा देऊन तो तिच्या स्वागतासाठीं दाराकडे निघाला; तोंच त्याला ऐकूं आले, “ऐकलंत का रुचीर, मीं माझ्या नशिबाची पूजा केली आहे म्हटलं! ” राजकुमारीचा गोड आवाज होता तो.

“ऐकण्याची जरूरच कुठें उरली आहे! राजघराण्यांत जन्माला आलेल्या माणसानं नशीब पूजलेलं नाहीं असं कोण म्हणेल! उघडा हिंदोब आहे हा.” रुचीर तिला नमस्कार करून खुर्चीं दाखवीत म्हणाला.

“राजघराण्यांत जन्म!” हवेंत एक दीर्घ निश्वास ओतून ती म्हणाली, “तापलेल्या तेलाप्रमाणं कानांत शिरतात हे शब्द! कुठल्या पापांची शिदोरी बांधून प्रवास झाला कोण जाणं हा जन्म घेण्यासाठी! ”

“सुखैश्वर्यांत लोळणाऱ्या माणसानं... ! ” रुचीर काहीं तरी प्रस्तुत्तर करीत असतां त्याला तिनें मध्येच अडवून म्हटले, “सुख आणि ऐश्वर्य! ”

सोन्याची बेडी म्हणजे काय स्वरूपाला शोभविणारा दागिना होय ? रुचीर, मला हेवा वाटतो तुमचा ! ”

“ संभवनीय आहे ! ” तो स्थिरपणाने म्हणाला, “ पण पाहिजे कशाला तो विषय आतां. पुढ्यांतला चहा संपवूं या आधीं ! ”

“ अहो, त्यासाठीच तर मीं नशिबाची पूजा केली आहे म्हणून म्हटलं. तुमच्या इथला चहा मिळवण्याइतकी दैवाला दुसरी पर्वणी कुठून लाभणार ! ” तरल्या नजरेने त्याच्याकडे पाहात ती हंसून म्हणाली.

“ कां, माझ्या इथला चहा म्हणजे काय इंद्राधरलं अमृत आहे थोडंच ! ” मुंदर हास्य करीत त्याने विचारले. या वेळीं त्याचें हास्य इतके मनोवेदक वाटले तिला, कीं ती तन्मयच होऊन गेली तिकडे पाहण्यांत. रुचीर म्हणजे सौंदर्याने सजलेले सजीव कोडेंच वाटत होतें तिला. त्याच्या प्रत्येक हाल-चालीने तिला गोड संवेदना होत होत्या. ती प्रत्येक वेळीं स्वतःशीं म्हणत होती, “ रुचीर आणखीन् हसतील तर काय बहार होईल ! ” पण नेहमीच अतृप्त असणारी आशा होती ही !

“ अमृतालाही लाजवणारं असं प्रेम, अंतःकरण आहे यांत. नाहीं तर आमच्या इथला चहा घ्या; निवळ औपचारिक करत्यां ! काळघा कंच खडकांच्या अंतर्यामांत म्हणतात झन्यांची ओलवण असते म्हणून; पण मानवी खडक म्हणजे अगदीं ठणठणीत कोरडे. राजेरजवाड्यांचं ऐश्वर्य म्हणजे निष्प्रेम जीवनाचं व्यवस्थित मांडलेलं प्रदर्शन ! थाटमाट आणि रंगरूप यांची भरपूर उधळण पाहून घ्यावी फक्त.”

स्त्रिघ्य हास्य करीत तो तिला म्हणाला, “ पण असल्या काळघा कातळावरही तुमच्यासारख्या मृदु अंतःकरणाच्या वनस्पती उगवतातच कीं नाहीं ! मग झालं तर ! खडकांच्या अंगचा हा गुणही कांहीं कमी प्रतीचा नव्हे. आणखी ओतूं थोडा चहा तुमच्या कपांत ? ”

“ हं ! ओता थोडा. दुसन्यांचे अल्प सद्गुणही शिरोभागीं धरतां तुम्ही ! धन्य आहे तुमच्या उदार हृदयाची.”

“ धन्यता देण्यासारखं यांत काय आहे ! ” मुंजुळ स्पित करीत तो म्हणाला, “ निर्दोष असं काय आहे जगांत ? पुण्यांसे सद्गुण दोषांच्या

वैभवांत लोळत असतात, म्हणून काय ते सद्गुण नव्हेत ? चांगल्याचा नम्रता-पूर्वक स्वीकार करावा. वाइटाला नम्रपणं नमस्कार करावा ! निसर्ग दोन्ही वस्तू दुकानांत घेऊन बसलेला आहे. बुद्धीच्या जरूरीप्रमाणं जो तो खरेदी करील. हाच नियम सर्व ठिकाणीं लावायचा.”

“मला नाहीं बाई यांत कांहीं समजत ! अन् इतका अवघड विषय रोजच्या हजेरींत नसावाही पण ! होय ना ? ”

“फार अवघड विषय असतात रोजच्या अभ्यासांत, पण संबंधीमुळं ते बिनबोभाट उरकले जातात.”

“तसंही असेल; मग हा कंटाळवाणा विषय स्वतंत्रपणे घेऊन घोकीत बसण्याचं काय कारण ? ”

“यावेगळं आणखी कांहीं तरी बोलूं आपण. मग तर झालं ! ”

“हो गड ! आणखीन् कांहीं तरी वेगळंच बोलण्यासाठीं आले आहें मी आज; पण आरंभाचे शब्दच कोंडले गेलेत मनांतल्या मनांत ! तुम्हांला बंगल्यावर न्यायला आले आहें मी ! ”

“असं होय !” रुचीर तेंच रम्य हास्य करीत म्हणाला. “दोन तीन दिवसांत केव्हां तरी हें बोलावणं येणार, अशी गुणगुण लागलीच होती आम्हांला. अतिशयच तिखट कानाचे बातमीदार आहेत आमच्या-जवळ ! ”

“सरकारी बातमीदारांचे कानही कांहीं गळून पडलेले नाहींत म्हटलं !” ती म्हणाली. “तुमच्या परवांच्या कार्यकारी मंडळाच्या सभेत काय ठरलं, तें देखील समजलं आहे आम्हांला ! आणि म्हणून तर मोठर तुमच्या दारापुढं येऊन उभी राहिली. कार्यकारी मंडळांत तुम्हांला तड-जोडीसाठीं एकटे एक प्रतिनिधि निवडल्याचें ऐकून, किती आनंद वाटला आहे म्हणून सांगू आम्हांला ! तें समजल्यावरच तुम्हांला स्वतः घेऊन जाण्याची परवानगी मिळवली मी ! ”

हें सांगत असतां तिचा हार्दिक आनंद, तिच्या मुखावरून ओर्सडत होता अगदीं !

“तसती जबाबदारी पडली आहे ती माझ्यावर !” तो म्हणांता,

“ बहुतेक कार्यकर्ते आणि मुत्सदी, दरबारनें निरनिराळ्या कलमांची कात्री चालवून कोंडून टाकल्यामुळेच ही आपत्ति ओढवली आहे माझ्यावर ! ”

“ जे कोंडले गेलेत, त्यांच्याबद्दल मला कांहींच म्हणायचं नाहीं. ते कोंडले गेले म्हणून, मोकळ्यांना आपली जबाबदारी समजणार नाहीं असं शोडंच आहे ! आकाशांत फिरणारी प्रत्येक तारका, त्यांतील शोभेच्या हिशेबांत असते ! ” तिनें उत्तर केले.

याच वेळीं प्रजासभेचे कांहीं कार्यकर्ते, रुचीरशीं विचारविनिमय करण्यासाठीं म्हणून आले होते; परंतु, त्यांना रुचीरनें आपण बंगल्यावर वाटाघाटी करण्यासाठीं जात असल्याचें सांगितल्यामुळे ते ताबडतोब निघून गेले. त्यामुळे हे जायला निघण्यापूर्वीच ही बातमी जिकडे तिकडे पसरली.

ते निघून गेल्यावर कुमारी रुचीरला म्हणाली, “ सभेच्या वेळीं ठरल्याप्रमाणं जर आजच्या वाटाघाटींत समेट झाला, तर किती चांगलं होईल नाहीं ? ”

“ तसा प्रयत्न तर करूं या. होणं न होणं हें परमेश्वराधीन आहे. ” तो कपडे घालण्यासाठीं उठून म्हणाला.

“ कांहीं नाहीं परमेश्वराधीन ! ” कुमारी केंसाचे दोन्ही शेपटे दोन्ही खांद्यांवरून पुढे घेत मानेला हिसडा देऊन म्हणाली, “ स्वतः चिध्या करून परमेश्वराच्या पुढ्यांत फेंकण्यांत काय अर्थ आहे ! ‘ वैर हाच जन्माचा हेतु ’ असं समजून वागणाऱ्या माणसांपुढं, परमेश्वराच्या मर्जीची खिरापत करून वाटली तरी काय होणार आहे ! आपण रागावणार नसाल तर एक विनंति करणार आहें तुम्हांला ! नाहीं तर म्हणाल, कीं, राजकुमारी म्हणजे एक गोड अशी विध्वंसक शक्तीच वापरली आहे दरबारतर्फे तुम्हांला कर्तव्य-पराडमुख बनवायला ! ”

“ छे छे ! ” रुचीर गंभीरपणे उद्गारला, “ तुमच्या मनमोकळ्या मनोवृत्तींचा अपमान करायला मी स्वज्ञांतसुद्धां धजावणार नाहीं. बिन-हरकत बोला. जनतेच्या स्वाभिमानाला धक्का न देतां जे कांहीं करायला सांगाल, तें जरूर करीन. मी आज्ञा म्हणून मानीन तुमचे शब्द ! ”

“ भारीच मोलानं मोजतां मला ! मला नाहीं वाटत माझी इतकी योग्यता असेल म्हणून ! ” ती सौजन्यानें म्हणाली.

तिच्या सौजन्याची पूर्ण कल्पना असल्यामुळे मोहक हास्य करून तो तिला म्हणाला, “ हिमालयाला स्वतःची उंची कुठे माहीत आहे ! दुसन्यानं मोजून मांडायची असते जगासमोर ! ”

मनःपूर्वक हंसली ती आतां आणि गुडध्यावर कोपर टेंकून तळहातावर हृनवटी घेत म्हणाली, “ म्हणजे उंच कोण ? हिमालय कीं त्याची उंची काढणारा ! ”

“ हा तत्त्वाचा प्रश्न आहे. तो सोडवण्याइतका बेकार वेळ आहे कुठे आपल्याजवळ ! ”

“ अग बाई ! खरंच कीं ! बोलण्याच्या नादांत लक्षच नाहीं गेलं तिकडं. आटोपलं का तुमचं ? मग निघूं याच आतां ! ”

“ हो ; पण तुम्ही कांहीं तरी सांगणार होतां ना ? ”

“ विशेष कांहीं सांगायचं आहे असं नाहीं ; पण मला जें वाटतं तें सांगतें. क्षुल्लक कारणावरून समेट उधळूं नका. शक्य तोंवर जुळतं घ्या. एवढंच मला विनवून सांगायचं आहे आपल्याला. ”

“ तुमचा सद्देतु माझ्या लक्षांत आला. हरकत नाहीं ! मी अखेरचा नकार अगर होकार देण्यापूर्वी तुमचें मनोगत समजून घेर्वैन. वचन देतों मी तुम्हांला. मग तर झालं ! ”

“ ठीक. चला तर मग. ”

प्रकरण १३ वै

तडजोडीचें तारूं तडकले

राज्जवाड्यांतील एका भव्य दालनांत बैठकीची व्यवस्था केली होती.

एका भव्य अशा गोल मेजाभोंवतीं चार खुर्च्या मांडळ्या असून, जंवळच थोडे अंतर राखून एक चौकोनी टेबल, त्यावर बन्याचशा कागद-पत्रांच्या फायली मांडून ठेवलेले होतें. दोन साध्याशा खुर्च्या तिथेही पण दिसत होत्या. बंगल्यावरचा पहारा कडक करण्यांत आला होता. इतरांना पूर्ण मज्जाव होता आज आंत जाण्याचा. बंगल्याबाहेरचे आवार प्रचंड जनसमुदायानें झांकून टाकले होतें. हंसरी फुलेरी गांभीर्यानिं विनम्र झाल्याचा तो एक अभूत देखावा होता. कांहीं प्रेमकलहानें संतापलेली स्त्री अंगावरलीं आभरणे उतरून ठेवून ज्याप्रमाणे कळाहीन वसून राहाते, त्याप्रमाणे रुसलेली ही जनतारूपी सौभाग्यश्री निर्णयाच्या शंकाकुशंकांनीं सुकल्यासारखी दिसत होती ! त्यांची आतुरता, वाटाघाटीचा निष्कर्ष प्रश्नोत्तररूपानें, एक-मेकांतून शोधीत बसली होती. इतक्यांत रुचीरची मोटर येऊन थडकली. जयघोषनिनादानें क्षणभर दशादिशा कोंडून गेल्या. अपूर्व उत्साहानें रुचीरला अभिवादन होतें तें ! थोडा वेळ मोटारींतून खालीं उतरून त्यानें सर्वांना नम्र प्रणाम केला. सर्वांना शांत राहण्याचा उपदेश करून तो राजकुमारीसह बंगल्याच्या आवारांत शिरला. संस्थानचे दिवाण, युवराज आणि दोन चिटणीशीकडील कारकून, यांनीं त्याचें स्वागत करून त्याला बैठकीकडे नेले. त्यांना तेथेंच सोडून राजकुमारी स्वतःच्या खोलीकडे निघून गेली.

युवराज आणि रुचीर हे कडेकडेच्या खुर्चीवर बसले. एका खुर्चीवर दिवाणसाहेब बसले आणि अल्पावधींतच राहिलेली खुर्ची राजेसाहेबांनीं येऊन विभूषित केली. हुकुमानें वागणान्या यंत्राप्रमाणे ते दोन कारकून त्या दुसऱ्या टेबलाजवळ जाऊन बसले.

औपचारिक प्रश्नोत्तरविधि संपत्तांच रुचीरनें त्याला ज्या सभेंत वाटाघाटी करून तडजोडीचा अधिकार देण्यांत आला, त्याच सभेनें तथार

केलेला जनतेच्या मागण्यांचा मसुदा सादर केला. समेटाचें वातावरण निर्माण व्हावें आणि प्रजेच्या आकांक्षा फलदूप व्हाव्यात, या हेतूने त्याने पुढील देणगण्यांची घोषणा ताबडतोब होणे कसे जरूर आहे, हें विशद करून सांगितले.

१. सर्व राजकीय कैदी ताबडतोब बंधमुक्त करण्यांत येऊन त्यांचे दंड त्यांना परत करण्यांत यावेत.

२. दंडाप्रीत्यर्थ जप्त झालेल्या मिळकती खुल्या करण्यांत येऊन, लिलांव झालेल्या मिळकती परत मिळवून देण्याची सरकारने तजवीज करावी.

३. राजकीय कैदी म्हणजे प्रजासभेचे कार्यकर्ते व तत्सम दुसरे कार्यकर्ते समजण्यांत यावेत.

४. संस्थानाची राज्यघटना ठरविण्यासाठी प्रजासभेचे पांच, सरकारी दोन व इतर दोन अशा लोकांची कमिटी नेमण्यांत यावी.

५. वरील कमिटीचा रिपोर्ट आधारभूत धरून राज्यघटना जाहीर करण्यांत यावी.

मसुद्यांतील १, ४ व ५ या कलमांना मान्यता बिनहरकत तर नाहीच; परंतु थोड्याशा नाखुषीने मिळाली. तथापि २ व ३ कलमांना मान्यता मिळण्याचा रंग दिसेना. एका तसुचाही कमीपणा घ्यायला सरकारपक्ष तयार नव्हता. हीं दोन्ही कलमे म्हणजे प्रजासभेच्या आजवरच्या कष्टी आणि रखरखीत जीवनावर तुषारवृष्टीप्रमाणे असल्यामुळे, रुचीरलाही त्यांत अंशाचीसुद्धां मोडतोड करतां येणे शक्य नव्हते. अखेर दिवांगांच्या मध्यस्थीने दुसऱ्या कलमाचा कांहीं भाग उभयपक्षीं मान्य करण्यांत आला. परंतु तिसरे कलम मात्र उभयतांनाही समाधानाची वाट दाखवीना. दरबारचे म्हणणे असें पडले कीं, ज्यांना राजद्रोहाच्या कलमान्वयेंचे शिक्षा झालेल्या असतील, अशांनाच राजकीय कैदी समजण्यांत यावें; मग ते कोणीही असोत. पण ही गोष्ट रुचीरने अमान्य केली. त्याचे म्हणणे असें कीं, दरबारने निवळ आकसाने कुठल्या तरी घाणेरडथा कलमांखालीं, खोटेनाटे खटले भरून प्रजासभेच्या कार्यकर्त्यांना शिक्षा दिलेल्या आहेत. तेव्हां या तडजोडींतून त्यांना वगळतां येणार नाहीं.

अखेर राजेसाहेब चिडून म्हणाले कीं, “ शाली हीच तडजोड निर्णयिक.

समजून चालायला आम्ही तयार आहोत. यापरतें एका शब्दाचेंही ओळंगे या तडजोडीला आतां सहन होणार नाहीं. ही अखेरची संधि जर प्रजेने दवडली, तर संस्थानच्या इभ्रतीसाठी, संस्थान सर्व शक्य उपायांचा अवलंब करूं शकेल ! ”

“ माझां निर्णयिक मत देण्यापूर्वी, एक दहा मिनिटे मला राजकुमारीची मुलाखत घेतां आली, तर बरं होईल ! ” रुचीरनें विनंति केली आणि ती मान्य करण्यांत आली.

रुचीर आणि राजकुमारी यांच्या मुलाखतीच्या अवसरांत सगळधांना उपाहार मिळाला. रुचीरलाही राजकुमारीसमवेत अल्पाहार घेतां आला. राजकुमारीची मुलाखत संपवून परत येत असतां त्याच्या मुखावरले हसें गंभीर झाल्यासारखें दिसत होतें आणि तेवढ्यावरूनच त्याचा निर्णय समजून येत होता. गंभीरपणानें त्यानें तो विदित करून, राजेसाहेबांना फेरविचाराची विनंति केली. कसल्याही परिस्थितीनं एकमेकांचे व्यक्तिशः संबंध सलोख्याचे राखण्याची एकमेकांची विनंति मान्य होऊन आणि फिसकटलेल्या मुद्यांवर विचार करण्यासाठी दोनही पक्षांनी चार दिवसांचा अवधि ठेवून बैठक संपविली. राजकुमारीनें त्याला परत पोंचवण्याची आपली आवडती कामगिरी पार पाडली. या घटकेपुरतें म्हणायचे तर तडजोडीचें तारूं तडकलेंच होतें.

प्रकरण १४ वें

हृदयाविष्करण

गृह्णगतीच्या मनोभूमींत आपल्या चिरंतन स्मर्तीचें बीज पेरून वसंत निघून गेला होता. प्रगतीही जाणार होती. परंतु चळवळीची वावटळ उठल्यामुळे स्वरूप कोणत्या प्रकारची हालचाल उठवते, हें पाहण्यासाठीं तिला साहजिकच कांहीं काळ थांबावें लागले. समेट फिसकटला होता. प्रजेनें अपूर्व उत्साहानें लढा सुरु करायचें ठरवले होतें. स्वयंसेवक आणि स्वयंसेविका यांची धडाक्यानें नोंद होत होती; परंतु कुठलीही परिस्थिति एकतर्फी असत नाही. प्रजेला विरोध करणारे कांहीं तोंडपुजे दादा आणि दाजी असायचेच. आपल्या तुटपुंज्या स्वार्थासाठीं असंख्य लोकांचें नुकसान करण्याचा प्रयत्न करायला सदा सिद्ध असतात हे लोक. तीच प्रथा मणिभूषणानें पुढे चालवली होती. त्यांची राजनिष्ठा आषाढी-पुराप्रमाणे दुथडी वाहावयाला लागली होती. उघड उघड रुचीरविरुद्ध प्रचार सुरु केला होता त्यानें. रुचीरला कारागृहांत ढकलल्यानें आपली वाट मोकळी होईल, अशाच भावनेने त्याची ही सगळी धडपड होती. रुचीरच्या शत्रुविहीन भावना मात्र या भानगडीला पारख्या होत्या.

सत्याग्रहाच्या प्रचारासाठीं बाहेरगांवी जायचे होते त्याला. तेव्हां जाप्यापूर्वी आपल्या आशा स्वरूपजवळ व्यक्त करून, तिचे मनोगत समजून घ्यावें असे त्याने ठरवले होतें. त्याच्या जीविताची एकच एक आशा, आज त्याने पणाला टाकली होती. अंधार कीं उजेड ! असे म्हणतच त्याच्या आशांनीं स्वरूपच्या बंगल्यांत पाऊल टाकले होतें.

वारादेखील परिस्थितीशीं समरस होऊन बदलत्या परिस्थितीने वाहात होता. अवधें वातावरण स्वाभिमानाच्या गंभीर उत्तेजनाने धांवत होतें आणि सर्व दिशादिशांतून विचार सुरु झाला होता. याच वेळीं स्वतःच्या दिवाणखान्यांत स्वरूप सर्व परिस्थितीचा गंभीरपणे विचार करीत बसली होती. तिचे सगळे मन विचारांत विरून गेले होतें; त्यामुळे रुचीर केव्हां

येऊन बसला तेही तिला समजले नाहीं. येणारे संकट हें अपेक्षेबाहेरचे असतच नाहीं आणि म्हणून त्याचे परिणाम, जसे असतील तसे भोगायला प्रत्येकाने आपले मन तत्पर केले पाहिजे. ही रुचीरची विचारप्रणाली असल्यामुळे, परिस्थितीप्रमाणे त्याच्या भावना हादरत नसत. आजही त्याचे हंसरे कमल भावनांच्या लाटांवर नेहमींच्याच विनोदी वृत्तीने डोलत होते! निव्यजि हास्य उधळीत तो म्हणाला, “सर्व जगावर काळया मेघांनी काळोखाच. आंवरण घालून, उभी वाट झांकून टाकली असतां, विजेन विचार करीत राहावं, हे केवढं आश्चर्य आहे! चमकून वाट दाखवण्याचं नैसर्गिक कार्य सोडण्याइतका हा नसता हृताशापणा, आपल्याला नाहीं पसंत!”

“कोण रुचीर!” दचकून मार्गे पाहात तिने विचारले, “बसा ना! उभे का! विजेची उपमा वाहून माझ्यावर चंचलपणाचा आरोप केलांत हं जातां जातां!” मान तिरपी वृषभून वांकड्या दृष्टीने त्याच्याकडे पाहात ती हंसून म्हणाली.

“मग त्यांत काय वावगं वाटलं तुम्हांला? मनुष्यप्राणी आपल्या स्वभावाची आवड फुलांच्या जातींत शोधून, नेमकं तेंच फूल आपल्या देवाला आवडतं म्हणून वाहात असतो! भक्ताच्या भावनेचा गौरव करायला देव बांधील असतो! असाच याचा अर्थ आहे नव्हे का?”

“रुचीर, नांवाप्रमाणेंच तुमचे विचार! त्यांच्या मधुर सुवासानं जीव कसा सुन्न ज्ञाला आहे! काय उत्तर देऊ मी! रुचिरांची गौरवदेवता म्हणवून घेण्याचं भाग्य, माझ्या आधाशी वृत्तींनादेखील पचणार नाहीं. मोहाची मोगरी फुलवून मला खेंचून घेण्याचा हा तुमचा प्रयत्न तुमच्या अधःपाताळा कारण होइल! तुमचे कुल, शील, कीर्ति आणि तेजस्विता, यांना हें ग्रहण कशाला लावून घेतां! माझा इतिहास....!” अतिशय सौम्य शब्दांत तिने त्याला परावृत्त करण्याचा प्रयत्न केला; पण तो तिलाच साधला नाहीं. एकादी गोष्ट पाहिजे असतांना ती नको म्हणून सांगायला किती कठिण असते; याची जाणीव ज्याने अनुभव घेतला असेल, त्यालाच असू शकेल. स्वतःच्या जिवंत भावना अशा तच्छेने मनांतल्या मनांत जाळून टाकण्याचा प्रयत्न करण्ये, हें अतिशय कठिण दिव्य आहे आणि तें दिव्य प्रेमच करू शकेल! शरंगु

प्रीतीची फुलवेल कोमेजूं द्यावला रुचीर तयार नव्हता. तो म्हणाला, “तो इतिहास मीं वाचला आहे... नव्हे त्याचा अभ्यास... पाठांतर केलं आहे! मुलाब-मोगरीच्या बागेत फिरणाऱ्या माणसानं, वेळी, फूलं आणि सुगंध, यांच्याकडं पाहायचं सोडून त्यांच्या जन्मजागेकडे कां पाहावं! घटकाभर जगाच्या दृष्टीनं पाहायचं म्हटलं, तरीसुद्धां माझंच म्हणणं बरोबर ठरतं. अस्वच्छ जागा स्वच्छ करायची कीं अस्वच्छतेंत भर घालायची! कारण कोणतीही आणि कसलीही असोत, त्यामुळे एकादी इमारत पडून तींत जर आसपासच्या भुरटचांनी कचरा टाकायला सुरुवात केली, तर ती जागा कचन्याची जागा म्हणून कायम ठेवण्याचा हटू धरणं, हें काय रीतीला धरून होईल! दुसच्या दृष्टीनं पाहिलं तरी काय दिसेल! मातीच्या स्वार्थीत हिरा सांपडला, तर तो काय फेंकून द्यावा! ”

स्वरूप कांहीं एक न बोलतां पायाच्या अंगठ्यानं फरशी खरवडीत खालीं पाहात होती. पदराच्या टोंकाला पीळ भरून पुन्हां सोडून देष्याचा चाळाही चालू होता हातानें. मधून मधून हळूच नजर वर उचलून रुचीरच्या मुखकमलावर स्थिर केली जात होती. एकंदरींत तिच्या सगळ्या भावना अस्थिर होऊन आडव्यातिडव्या धांवत सुटल्या होत्या.

आज रुचीर काय म्हणायला आला आहे, हें स्पष्ट झाले होतें. तसें म्हणायचें तर प्रत्यक्ष बोलण्यापेक्षां, त्यानें वेळोवेळीं स्वतःचे विचार प्रदर्शित करतांनाच, या परिस्थितीचें सूतोवाच करून ठेवले होतें; परंतु इतक्या दिवसांच्या विचारानें देखील तिचें उत्तर कायम झाले नव्हते. रुचीरचें प्राप्त-चिक सहकार्य हेच तिच्या जीवनाचें ध्येय होतें! स्वतःचे परीक्षण करतांना ती स्वतःशींच म्हणत असे कीं, “रुचिरांच्या योग्यतेला माझ्यामुळे कसलेंच गाल-बोट लागणार नाहीं. मी खात्रीनें अनुरूप आहें त्यांना! ” पण हे मनोगत विचार स्पष्ट बोलण्याचें धाडस करीत नव्हते. रुढीच्या सावलीला बिचकत होते ते. स्वरूप कांहीं तरी बोलेल, तिनें कांहीं तरी बोलावें, या अपेक्षेने रुचीर बराच वेळ थांबून तिच्याकडे पाहात होता. शेवटीं ती कांहींच बोलत नाहीं असें पाहून तो म्हणाला, “मी मुद्दामच आलों आहें आज. उझां मांबाला जाणार आहें. फिरून चार दिवसांत येईल कीं चार वर्षांनीं ब्रेईन-

त्याची शाश्वति नाहीं. कदाचित् प्रचारकार्याच्या दोन्यावर असतांनाही अटक होईल मला. तसं झालं तर आपल्या फिरून गांठीभेटी लवकर होणार नाहींत. तुरुंगाच्या दारांत उभे राहून बाहेरच्या आशांचा निरोप घेण, हें कमकुवत मनाचं लक्षण समजलं जात असेल कदाचित्; पण त्याला नाइलाज आहे. सुटल्यावरोबर कुठल्या आशेकडे धांवत जाऊन आपल्याला समाधान घेतां येईल, कुठल्या हृदयाचे धागेदोरे आपल्याबद्दलच्या काळजीनं पिंजूब निघत असतील, कुठले डोळे आपल्या भेटीसाठीं आतुर असतील आणि कुणासाठीं हें धडधाकट आयुष्य घेऊन बाहेर यायचं! सक्तमजुरीच्या यातनापेक्षां याच विचारांच्या यातना फार जाणवतात आंत! देशासाठीं देहाचं दान करतांनाही असल्याच विचारांची खिलता माणसाला रंजीस करीत असते! आयुष्याला कांहीं तरी माधुरी पाहिजे.....म्हणजे त्या समाधानाच्या तंतूंवर नाचणाऱ्या जिवालाकसल्याही संकटांत यातना होत नाहींत. मी त्या माधुरीचा याचक म्हणून आज इथें आलों आहें.”

तरीही स्वरूपची मूकवृत्ति कायमच होती. त्याचे अधीर मन तिच्या शब्दासाठीं तृष्णार्त झाले होतें. अबोल परिस्थितीला कंटाळून तो उतावळे-पणाने परत बोलू लागला, “माझ्या सगळ्या आशा तुझ्या ठिकाणीं एकत्र झाल्या आहेत. कसल्याही संकटानं माझ्या मनावर परिणाम होत नाहीं, पण तो आतां तुझ्या उत्तरानं होणार आहे. माझ्या या अनपेक्षित प्रश्नानं जर तुझ्या भावना दुखावल्या जात नसतील, तरच मला उत्तर पाहिजे आहे. सांग, आयुष्याचा सहकारी, सेवक, भक्त किंवा जोडीदार म्हणून माझा स्वीकार करशील का? आपल्या शिक्षणाकडे पाहिलं, तर माझ्या अशिक्षित हृदयाची पायरी फार खालची आहे; परंतु अशिक्षित हृदयाचा सेवक भक्तीच्या जोरावर पायापर्यंत येऊ शकतो!”

आतां मात्र तिला हृदय बांधून मारतां येईना. तिच्या भावना उच्च-बढून आल्या. ती त्याला थांबवून कांतर आवाजांत म्हणाली, “हं! असलं भलतंच कांहीं तरी नका बोलू! मी बोलू देणार नाहीं असं वेडंवाकडं! सांगा, मीं कोणतं उत्तर दिल्यानं समाधान होईल आपलं!”

“ज्या उत्तरानं तुम्हं स्वतःचं समाधान होईल, त्याच उत्तरानं माझं

संमाधान होईल ! माझ्या एकटथाच्या समाधानासाठी तुझ्या भावना चुरगळून जाव्यात, असं मला स्वप्नसुद्धां पडणार नाहीं कधीं. दोन हृदयांची गांठ जर समाधानानं दिली गेली, तरच तो प्रपंच आणि आयुष्य सुखाचं होईल. कसलीही कडवट दुःखं, अभिन्न हृदयांच्या वैभवांत दरिद्री होऊन पडतील ! ” भावनावश होऊन बोलत होता तो. आशेचे तरंगपदर आयुष्याच्या गोफासाठीं गोळा करीत होता तो. त्याचें मधुर हास्य निराशेला मार देत होतें !

इतका वेळ परिस्थितीच्या चितनांत गढून गेलेली स्वरूप कसल्या तरी मधुर जाहून जागी झाली एकदम. अस्फुट हास्य वितरीत ती म्हणाली, “भावनांच्या बंधनांत स्वतःचं अस्तित्व गुंफून टाकूं नका. कांहीं झालं तरी लौकिक दृष्टीचाही विचार करायला हवा ! ”

“अविचारच करीत नाहीं; मग निराळा विचार करण्याचं काय कारण ! लोकांच्या दृष्टीनं माझं समाधान थोडंच सांपडणार आहे. ज्याचं हरवतं तोच शोधीत असतो. इतरांना काय जड जातं आहे रिकामं निष्पण करायला ! ”

“याच बंगल्यांत समाधान सांपडलं होय तुमचं ! ” लाजच्या अभिन्यानें तिनें विचारले, “हरवलेल्या समाधानाचा शोध आणखीन् ठिकाणी नाहीं वाटतं लागण्यासारखा ! ” या वेळीं अप्रतिम आकर्षकपणा तिच्या चर्येवर मांडलेला दिसत होता. कुठें बाहेर गेलेली प्रगति आतां परत आली होती; परंतु आंत न येतां ती परस्पर दुसरीकडे गेली. आंत येत असतां कांहीं ओझरते शब्द कानावर पडले होते तिच्या. त्यामुळे चालू विषयाचें ज्ञान होऊन ती हंसतमुखानें परत फिरली होती.

“काय अर्थ आहे या विचारण्यांत ! ” तो म्हणाला, “माझं संमाधानच अजून हरवलं नाहीं तर शोधण्याचा प्रसंग कुठून येणार ! आणि माझ्या दुर्देवानं जर तें हरवण्याचा प्रसंग आतां उद्भवला, तर मृत्यूच्या मांडीवर डोकं ठेवीपर्यंतही तें फिरून सांपडणार नाहीं ! ”

“कसलं हें अभद्र बोलण ! ” भयानें विव्हळ होऊन ती म्हणाली, “असं कांहीं तरी बोलूं नये गडे ! फार यातना होतात मला अशान ! पण मला सांगा, आपल्या लग्नाला संमति देतील तुमचे वडील-मातुश्री ? ”

“कदाचित् देतील, कदाचित् नाहीं देणार.” हचीर आशामय गांभीर्याते म्हणाला, “म्हणून तेवढ्यासाठी मी माझ्या माणुसकीच्या भावनांना निखाच्यावर निजवू कीं काय ? ”

“कांहीं तरीच काय बोलावं उगीच ! मला नाहीं आवडणार असलं कांहीं ! ” ती मृदुपणाने म्हणाली, “ही स्पर्धा झाली. स्पर्धेच्या वातावरणात उभ्या केलेल्या संसाराला आणि सुखाला कसली तरी टोंचणी लागत असते सारखी ! ” आपण कीं नाही, आपल्या त्यागानंच त्यांची संमति मिळवूं या म्हणजे झालं ! निराळ्या हातानं परंतु अशी स्पष्ट कबुली देतांना स्वरूप लाजली आणि तें चोरटे रहस्य गालांवर झणकन् सळसळून गेले ! तिची चोरमुख दृष्टि रुचीरकडे खिळली होती. समाधानाच्या गुगींत हचीर सुखाचे बिंदू वेंचीत होता. आजचे समाधान सांठवायला त्याला त्याचे हृदय अपुरें वाटले ! प्रेमालिंगनाने ती तहान भागली असती कदाचित् कांहींशी ; परंतु तो सरळ वाटेने चालणारा प्रेमपथिक होता. भावनांचे उच्छृंखल प्रदर्शन म्हणजे प्रेम नव्हे, हें त्याला चांगले माहीत होतें. स्वच्छ आरसा तोंडाच्या फुंकरीनेही मलीन होऊं नये, या भावनेचा तो मनुष्य होता. संयमन हें त्याचे तेज, उज्ज्वल नीतिमत्ता हें त्याचे स्वरूप आणि स्वाभिमान व कर्तव्य हें त्याचे आपुष्य होतें. उथळ वृत्तींचा खळवळाट हें कांहीं प्रेमनिर्दर्शनाचे चिन्ह नव्हे; आणि ही गोष्ट तो जाणून होता. तो रम्य स्मित करीत म्हणाला, “कबूल आहे मला. दुसऱ्याचं हृदय जिकायला, त्यागासारखी अमोघ शक्ति नाहीं दुसरी. त्याग निसर्गतःच विजयी असतो ! फारच सुंदर मार्ग काढलास शोधून ; पण त्यामुळे आपल्यांतलं अंतर निघेल का भरून ! आपण अजूनही कांहीं अंतरावरून एकमेकांचे राहणार ! किती उदास विजय आहे हा त्यागाचा ! ”

“प्रत्यक्षापेक्षां अप्रत्यक्ष सहवासांत केवढी जादू असते, कल्पना आहे आपल्याला ? अदृश्य कोनाकोंपन्यांतूनही आपल्या अभिन्नत्वाचे पडसाद उमटतील ! डोळे मिटून पहा, मधीं मोकळी जागाच उरली नाहीं मुळीं ! ”

“स्वरूप, मी प्रत्यक्षाचा भुकेला आहें. अप्रत्यक्ष माझी भूक कशी भागवणार ? तरी त्यागाला तयार आहे माझे मन ! मी साधा माणूस

आहें. तुझ्या शब्दाखवेरीज दुसऱ्या कोणत्याच परिस्थितीवर विश्वास नाहीं माझा ! उम्या आयुष्याची सवलत तुझ्या शब्दासाठीं खर्ची घालीन मी ! ”

“ इश ! भलती भलतीच शिदोरी सुटायला लागली आतां तुमची ! ” ती हास्यगंध पसरवीत म्हणाली, “ कर्तवगार माणसानं कर्तव्याची जाणीव टाकून, उगीच आडवाटेनं धांवून दमावं ? ”

तो मधुर हास्य करीत म्हणाला, “ कर्तव्याच्या वाटेनं धांवतांना आतां खला दम लागणार नाहीं. माझ्या देवतेची स्मृति... ! ”

“ मी बोलणार नाहीं हं अशानं ! ” ती उसना राग गोळा करीत म्हणाली, “ एकाच्या माणसाला उगीच लाजवायचं आपलं ! एका मुलीच्या अनुमतीवर आयुष्य अवलंबून ठेवणाऱ्या एका माणसाचा कळला पुरुषार्थ ! ”

कांहींच उत्तर न देतां, रुचीर समोरच्या आरशाकडे पाहात बसला नुसता. या वेळीं त्याच्या मुखावर हृदयंगम स्मित झळकत होतें. स्वरूपनेही तिकडे पाहून तोच प्रयोग केला. ती सुंदरशी लाजली अन् रुचीर खूप मोठ्यानें हंसला. प्रगति चहा घेऊन आंत येतांना म्हणाली, “ तुम्ही दोघांनीही माझे आभार मानायला पाहिजेत आतां ! ” आणि ती स्वरूपकडे तिरव्या नजरेनें पाहून मनमोकळेपणानें हंसली. तें हास्य म्हणजे अभिनंदनच होतें त्या दोघांचें.

“ इश ! ” स्वरूप उद्गारली. लज्जेच्या लोभनीय छटा पसरल्या होत्या तिच्या चेहन्यावर; तिकडे पाहात रुचीर म्हणाला, “ आयुष्याच्या या लाजच्या स्मृति, प्रापंचिक दुःखांत कुठे विसांव्याच्या स्थानाप्रमाणे होतात ! ”

आतां त्या दोघीही लाजल्या. आणखीन् थोड्या वेळानें, गोड संवेदनांच्या उन्मादक अवस्थेत त्यांनी एकमेकांचा निरोप घेतला.

‘प्रकरण १५ वं

फांसा चुकला

रुक्काळचे सौदर्य हें रोजच्या कार्यक्रमांत ताजें असतें ! आणि म्हणूनच तें उपभोगविरहित कलिकेप्रमाणे सदा प्रसन्न असें वाटतें ! निसर्गाच्या प्रक्षोभानें, वर्षातल्या कांहीं सकाळी जरी दुर्भुखलेल्या अगर पडलेल्या प्रसन्नतेच्या दिसत असल्या, तरी बारीक दृष्टीने पाहणाराला त्यांतूनही तिच्या चिरंतन सौदर्यांचे सत्य, एकवटून गुंफलेले पाहायला सांपडते. त्यांतल्या त्यांत कोवळया पालवीने तरंग झुळका घेत उगवणारी चैत्रांतली एकादी सकाळ म्हणजे तर पाहायलाच नको ! अवधी खिन्नता मलिन होऊन कुठे निर्माल्यांत पडलेली असते, तें समजतसुद्धां नाहीं.

अशाच एका रम्य सकाळी मणिभूषण आणि बाबासाहेब म्हणजे रुचीरचे बडील हे तेथील राणिबागेत एका कुंजासन्निध कोंचावर येऊन गप्पा मारीत बसले होते. पाठीमागच्या बाजूलाच कुंजाच्या आडोशाने राजकुमारी हिरवळीवर पुस्तक वाचीत बसली होती. तिच्या जवळच तिची सहचरी विनयाने बसून, कसल्या तरी कल्पनाचित्रांत तल्लीन झाली होती. अर्थात् त्या दोघींना यांच्या अस्तित्वाची अगर यांना त्यांच्या उपस्थित्वाची कांहींच जाणीव नव्हती.

बाबासाहेब काल परवांलाच एकाएकीं येऊन आपल्या धनाढ्य दोस्ताकडे म्हणजे मणिभूषणकडे उतरले होते. त्यांचें आगमन रुचीरला अज्ञातच होतें अजून; आणि आतां तर तो धामधुमीत असून परगांवी गेलेला असल्यामुळे तें त्यांच्या उद्देशाच्या पथ्यावरच पडले होतें. ते मागेंच आले असते, परंतु प्रकृतीच्या अस्वास्थ्यामुळे इतके दिवस मध्ये निघून गेले. रुचीरच्या दुखण्याचें समजल्यावरही त्यांना स्वतःला येणे अशक्य झाले होतें. आनंदी-बाईनाही त्यांनीं हेतुपुरस्सर येऊ दिलें नव्हतें; आणि वसंताला तर त्यांनीं कांहींच कळू दिलें नव्हतें. पण या अति बंदोबस्ताचा कांहींच उपयोग नव्हता.

आपल्याला आलेले निनांवी पत्र मणिभूषणानेंच पाठविले असेल

अशींत्यांची कल्पनाच नव्हती. त्यांनीं त्याच्याजवळ आपले हितगुज सांगितले; आणि त्यानेही अगदीं तिन्हाइताचा आव आणून त्यांच्या असंतोषांत भर घालण्याचा क्रम सुरु ठेवला. आतांही त्याने तेंच आख्यान सुरु केले होते.

यांच्या बोलण्यांत वारंवार रुचीर, स्वरूप आणि प्रगति यांचीं नांवें गोंवलीं जात होतीं. तें ऐकून राजकुमारीला आश्चर्य वाटले. ती अधिक एकाग्रपणानें त्यांचा संवाद ऐकूं लागली. एकंदर भाषणाच्या ओघावरून राजकुमारी एवढे समजून चुकली कीं, ते दुसरे गृहस्थ म्हणजे रुचीरचे वडिलच होत. त्यांच्याजवळ रुचीरची नसती नालस्ती करीत असलेल्या मणिभूषणाचा, तिला अगदीं संताप आला होता. रुचीरसारख्या शत्रुविहीन हृदयाच्या माणसाशीं त्याने शत्रुत्व कां बाधावें, हेंच तिला समजेना. ती निंदा तिला असह्य वाटू लागली. मणिभूषण म्हणत होता, “गणिकेच्या कुलांत नीतिमत्ता नांदिल, हें स्वप्नसुद्धां पडणं कठिण आहे, मग प्रत्यक्ष परिस्थितीची गोष्ट कशाला ! असल्या कुलहीन पोरींच्या नादीं लागून, रुचीरनं स्वतःच्या शीलाला नसता कलंक लावून घेतला आहे. आणि ही गोष्ट कुळाच्या इभ्रतीला धोका देणारी आहे, हें त्याला समजायला पाहिजे होतं ! बरोबर आहे ना मी म्हणतों तें ? ” त्याने बाबासाहेबांना प्रश्न करून, त्यांच्या शांत मर्नोवृत्तींना चिमटा घेण्याचा प्रयत्न केला. स्पर्धेच्या हृदयांत केवढा द्वेष मरून राहिलेला असतो, यांचे उदाहरण आहे हें.

इतका वेळ संतापानें फणफणत असलेली राजकुमारी आतां उठून तिथे आली; आणि मागल्या बाजूनें दोघांच्या मध्यें मोकळ्या असलेल्या कोंचाच्या कडेवर, एक पाय देऊन, त्याच्यावर कोपर ठेवून, त्याच्या मदतीने हनुवटीला तळहाताचें टेंकण देत ती म्हणाली, “तुमचा मूर्खपणा तेवढा बरोबर आहे, बाकी कांहीं देखील बरोबर नाहीं ! ” अति कोपानें तिची तनुलता थरथर कापत होती नुसती. “रुचीरसारख्या देवतोपम माणसाची निंदा करणारी तुमची जीभ, सराट्यांत लोळण घेत असते वाटतं रोज ! श्रीमंतीच्या उनाडपणाला शोभेसा धंदा आहे खरा हा ! ” कुत्सितपणानें हंसण्याचा प्रयत्न करीत ती म्हणाली. तिच्या संतापलेल्या हृदयाचे कढत कढत निःश्वास-

सारखे बाहेर फेकले जात होते आणि त्यामुळे तिच्या छातीचा भाग सारखा खालीं—वर होत होता.

या आकस्मिक कडकडाटाने हृतप्रभ झालेले बाबासाहेब, पाहातच राहिले तिच्याकडे. रुचीरच्या प्रेमानें पोसलेल्या त्यांच्या सुप्त भावना, जणू काय हलवूनच जाग्या केल्या तिनें! त्यांच्या रुचीरविरोधी एकांगी विचारांना कसला तरी शह बसला एकदम! ते लक्षपूर्वक एकूं लागले पुढे.

“कोण, राजकुमारी!” हंसप्पाचा वृथा प्रयत्न मांडीत मणिभूषण म्हणाले. परंतु त्यांचें तें मधांचें बेमुर्वत अवसान आतां काळवंडले होतें! त्यांतून दुष्ट माणसाचा भेंकडपणा उगवला होता आतां. कांहीं तरी बोलायचें म्हणून ते म्हणाले, “माझ्या वयाकडं पाहून तरी शब्द उच्चारायचे होते ते!”

त्याचा हा नेभळट युक्तिवाद एकून ती भयंकरच चिडली. ती खवचट-पणानें म्हणाली, “वयाच्या उतरंडीची शोभा संभाळण्याची पायरी आम्हांला दाखवतांना, स्वतःसाठीं कांहीं पायरीच नाहीं, अशा भावनेनं वागतां तुम्ही! अणुरेणूलाहि शिस्त असते. त्या शिस्तीतून वृद्धांची वजाबाकी कुठल्याही परमेश्वरानं केलेली नाहीं. काय म्हणून नालस्ती केलीत तुम्हीं रुचिरांची?”

“मला वाटत, रुचीरची बाजू उचलण्यांत भयंकर प्रमाद होत आहे राजकुमारीकडून!” मणिभूषण बोलू लागला, “राजकुमारी आपल्याविषयींची सगळधांची सहानुभूति निष्कारण कलुषित करून ठेवीत आहे. झालेली तडजोड एका क्षुद्र मुद्दावर आंपटून फोडण्याचा सल्ला, रुचीरला आपणच दिलात! दहा मिनिटांच्या मुलाखतीत, तुम्ही एवढा प्रळय कराल, अशी जर राजेसाहेबांची कल्पना असती, तर ती मुलाखतच त्यांनी घडूं दिली नसती. राजेसाहेबांच्या राजकारणाला, घरांतून शह देण्यांत तुम्हीं काय साधलंत कोण जाणे!”

स्वतःवरच्या आक्षेपांना उत्तर देण्याचें टाळून दुसऱ्याच्या उखाळचा पाखाळथा उपसणे किंवा स्वतःवरले आक्षेप सौम्य व्हावेत म्हणून दुसऱ्यावर आक्षेप घेत जाणें, हा निवळ मुदाडिपणा आहे! परंतु मणिभूषणानें त्याचाच आश्रय घेतला. त्याच्या या वृत्तीचा तिला अगदीं किळस आला होता. तिच्या कपाळावर दोन आंठ्या एकदम सरसऱ्ण निघून गेल्या! ती उसळून म्हणाली,

“ तो शह नसून माझ्या माणुसकीला पटणारा रास्त सल्ला होता ! आणि मीं सल्ला दिला म्हणजे काय केलं ? माहीत आहे आपल्याला ! त्यांनी मला काय सांगितलं अन् मीं त्यांना काय सांगितलं, याबद्दल हाच तर्क गोळा केलात होय ! ज्या गोष्टीबद्दल कांहीदिखील माहिती नाहीं, तिची कांहीं तरी विकृत माहिती मांडून उगीच वणवा कां लावतां ? राजघराण्यांत जन्माला येणाऱ्या व्यक्ती, म्हणजे प्रदर्शनांत मांडायच्या कळसूत्री बाहुल्या नव्हेत ! त्यांनीं मनांत आणलं, तर विचार आणि आचार, यांचं स्वतंत्र अस्तित्व संभाळतां येतं त्यांना ! बरं का सावकारसाहेब, बंगल्यांतलं घाण पाणी काढून न्यायला गटार आवश्यक आहे, हें मला समजत ; म्हणून सगळच्या बंगल्यांचं गटार बनवायचं, ही तुमची तर्कपद्धति मान्य करूळ वाटतं ! आणि रुचिरांची नालस्ती करण्यासाठी, एवढंच का कारण बरोबर घेऊन फिरतां तुम्ही ! भारीच बाई मुबलक शिदोरी बांधून निघालांत तुम्ही या प्रवासाला ! सद्गुणाला थपडा यायला निघालांत, पण त्यामुळे त्यांना कांहीं न होतां बोटं मात्र झणझणतील तुमचीं ! ” ओठ दाबून हंसें आंवरण्याचा आटोकाट प्रयत्न केला तिनें हें बोलतांना.

इतका वेळ बाबासाहेब तिन्हाइताच्या भूमिकेने एकत बसले होते. रुचीरची नालस्ती मणिभूषणानें कां करावी, हो कुमारीने केलेला सवाल ते मनांतल्या मनांत घोकीत होते. मणिभूषण कांहीं तरी समर्यक उत्तर देईल, ही अपेक्षाही फोल ठरली होती त्यांची. कुमारी इतक्या निग्रहाने रुचीरची बाजू सांवरून धरते, याचें कारण काय ? त्यांचें गोंधळलेले मन धड कोणच्याच वाटेने निघत नव्हते !

“ तुम्हांला म्हणायचं आहे तरी काय ? ” किंकर्तव्यमूढ होऊन त्यांनीं कुमारीला प्रश्न केला, “ रुचीरचं सगळं वागणं बिनचूक आहे असं म्हणतां तुम्ही ? मी कशाविषयीं विचारतों, तें आलंच असेल तुमच्या लक्षांत ? ”

“ लक्षांत न यायला काय झालं ! ” ती हंसून म्हणाली, “ इतका वेळ तुमचं चालूं असलेलं संभाषण, चुकून कां होईना, कानांत शिरलं आहे माझ्या. जाणूनबुजून कांहीं मीं ऐकलं नाहीं तें. ”

“ कांहीं बिघडलं नाहीं त्यांत ! ” बाबासाहेब म्हणाले, “ त्यामुळेच तुमचं मत ऐकावंसं वाटतं मला. सांगा, त्याचं हें करणं बरोबर आहे का ? ”

“ तें मी कसं सांगणार ? ” कुमारी सहास्य वदनानें म्हणाली, “ त्यांचे जन्मदाते वडिल आपण ! माझ्यापेक्षां आपणच त्यांच्या स्वभावाची बरोबर ओळख द्यायला हवी ! तरीदेखील तुम्ही विचारतां म्हणून सांगतें मी ; / सूजांचीं मनं रत्न वेंचीत असतात, कांचा वेंचीत नसतात ! अर्थात् रत्न अमूकच जागेत असायला पाहिजे, असं कांहीं निसर्गाविर बंधन नाहीं. आणि मी सांगू आपल्याला, रुचिरांच्याविषयीं स्वतःचं मत कुणाच्या सांगण्यावरून दूषित होऊं देऊ नका. कदाचित् चुकत असतील ते तुमच्या दृष्टीनं तर तें त्यांना पटवून द्या. प्रत्यक्ष परिस्थितीचा जातीनं अभ्यास करा. बरेचसे गैरसमज दूर होतील दोघांमधले. ”

“ खरं आहे तुमचं म्हणणं. ” बाबासाहेब मस्तक डोलवीत म्हणाले, “ माझ्या मुलाविषयींची तुमची कळकळ पाहून मला अगदीं शरमल्यासारखं झालं आहे, निष्कारण त्यांच्या भावनांचा भंग करून, समाधान घेणारं का हें पितृहृदय असेल ? ”

अंतर्यामींच्या जिज्ञालथाचा हा प्रश्न करतांना, म्हातान्याचा घसा घोगरा होऊन, त्यानें डोळे टिपायला सुरुवात केली उपरण्यानें. कुमारीच्या हळव्या मनालाही चुट्पुट लागून राहिली त्यामुळे. ती त्यांना अभिवादन करून, सदोष मणिभूषणकडे पाहात निघून गेली. उरलेली परिस्थिति अतिशय गढूळ असल्यामुळे, दोघेही विशेष कांहीं न बोलतां जाण्यासाठीं उपरणे झटकीत उभे राहिले.

पाठमोन्या शैलाकडे कोपदृष्टि फेंकीत मणिभूषण स्वतःशीं म्हणाला, “ हिच्याही अंतःकरणांतून रुचीरच्या प्रेमाचे पडसाद उमटावेत हं ! शंकाच नको. यापेक्षां वेगळी संगतीच नाहीं या बाजू धरून बोलण्यांत ? ”

बाबासाहेब जर विचारांत बांधलेले नसते, तर त्यानें सोडलेला तो लांबच लांब निःश्वास त्यांनाही ऐकायला मिळाला असता !

आणखी एका क्षणानेच, विसंगत विचारांची मांडणी आंखीत ते रस्ता तोडू लागले.

प्रकरण १६ वैं

निराशेतील वाट

उत्तरती वेळ झाली होती उन्हाची. समाधिस्थ योग्याप्रमाणे चलन-वलन स्थिर ठेवून उभे असलेले तरुवर, आतासे समाधि उतरायला. लागले होते ! सूर्याची आंच आतां पुष्कळच मंद झाली होती आणि त्यामुळे दुपारच्या भर उन्हांत करपण्याच्या भीतीने आधीच लपून राहिलेली प्रसन्नता, चोरपावलाने मोकळ्यावर येत होती !

तिसऱ्या प्रहरच्या डाकेने आलेले रुचीरचे पत्र, स्वरूपने फोडून नजरे-पुढे घेतले होतें ! कडेला लिंबाच्या सरखताचा ग्लास तसाच भरलेला शिल्लक होता आणि मांडीवर स्त्री मासिकाचा अंक, पाहिजे ते पान उघडून तसाच पडला होता ! ती पत्रवाचनांत एकरूप होऊन गेली होती अगदीं. त्याने लिहिले होतें,

प्रिय स्वरूप,

पत्राच्या सुरुवातीला कुणी सप्रेम, साष्टांग अगर कृतानेक साष्टांग नमस्कार आणि आशीर्वाद वगैरे मायने लिहून, आपला नम्र भाव किंवा वडिलपणाचा जिव्हाळा ओतीत असतात ! पण मी काय लिहूं ! म्हटलं तर दोन्हीही लिहायला कांहीं प्रत्यवाय नाहीं. तारुण्यपूर्ण आयुष्याची सुरुवात, जर एकाच दिवशीं, एकाच वेळीं, अन् एकाच मुहूर्तावर दोघांनीही करायची, तर तिथें हा प्रधात कशाला ! एकाच सडकेनं जर दोन्ही चके चालणार आहेत, तर त्यांत अधिक मोलाचे अगर डावें उजवें ठरवण्याचे काय कारण ? आणि म्हणूनच हा मामुली प्रधात सोडून मी पत्राच्या मजकुराला सुरुवात करीत आहें.

आपल्या भावी आयुष्याच्या सुखमय कल्पना माझ्याबरोबरच प्रवासांत असल्यामुळे, माझा प्रवास खेळीमेळीचा अन् सुखावह असाळा. इथले काम उरकतांच मी निघून येतों.

तुझ्या आदेशाप्रमाणं बारा आणे प्रेम कर्तव्यावर केलं पाहिजे !

पण खरं सांगायचं म्हणजे, राहिलेल्या चार आण्याकडे जास्त ओढ लागते ! कारण त्याखेरीज रुपया बंदा होत नाहीं !

स्वरूप, मी कर्तव्याधीन आहें कीं तुझ्या आधीन आहें, हेच मला नीटसं कळत नाहीं. तुझ्याकडे आलों म्हणजे तू मला कर्तव्याच्या वाटेने ढकळून देतेस आणि त्यांच्यांत आलों म्हणजे, तीं तुझ्याबद्दलच्या आठवणींना उठावणी देऊन मला जास्त तत्पर बनवतात ! ज्याप्रमाणं कोमल पारिजातकाचीं फुलं, वरून खालीं पडलीं तरी त्यांना पृथ्वी कोमल स्पर्शनिंच झेलीत असते, त्याचप्रमाणं तुमच्या दोघांच्या ओढाओढींत मला होत असून, त्या अगदीं गोड संवेदना आहेत !

इकडून चळवळीला पुण्यकळच पाठिबा मिळत आहे. आतां विजय आपल्या पाठीमागें धांवत येईल !

स्वरूप, लिहायचंच म्हटलं तर तुझ्या स्मृतीची शाई ज्या टांकांत आहे, तो टांक जन्मभर लिहीतच बसेल ! नाहीं का ! मग लिहूं या का आपल्या स्मृती ? पत्राची वाट पाहात आहें. कळावें.

तुझा,
रुचीर

वारा निघून गेला तरी त्यानें आणून पोंचवलेल्या सुगंधाची जादू आणखी कांहीं वेळ शिल्लकच राहते. त्याचप्रमाणे पत्राचें वाचन संपले तंरी, स्वरूप त्यांतील अर्थाच्या उन्मादानें बेहोष होऊन बसली होती. आयुष्यांत कधीं काळीं जर सुखाचा क्षण येत असेल, तर त्या वेळच्या आनंदछटा, म्हणजेच कदाचित् आतां स्वरूपच्या चेहऱ्यावर दृग्गोचर होणारे आपटतरंग असूं शकतील ! बराच वेळ याप्रमाणे गेल्यावर तिनें समाधानानें दमल्याचा एक दीर्घ निश्वास सोडला अन् ती आपल्याशींच उद्गारली, “आयुष्यांत एवढा एकच क्षण माझ्या सुखाच्या परमावधीचा समजायला पाहिजे. आणखीन् एका क्षणानं माझ्यां दैव कांटेकुंपणावर वाळत पडेल, कीं आणखी कुठे पडेल, त्याची आशा कां करावी ! ”

आणि फिरून ती समाधानांत निमग्न झाली. तिची ही आनंदसमाधि

आणखी किती वेळ टिकली असती कोण जाणे; पण ती फार वेळ टिक-
ण्याचा योगायोग नव्हता. प्रगतीची हांक ऐकून तिला त्या समाधानांतून
वाहेर यावें लागले. प्रगति हांक मारून सांगत होती, “ताई, ए ताई, आज
तुला भेटायला कोण आलं आहे बघ! फार मोठं मोठं माणूस आलं आहे
अगदीं! ”

स्वरूप घाईधाईने उठून जिन्याच्या तोंडाशीं येते तोंच, तिला प्रगतीच्या
पाठीमागून येणारी राजकुमारी दिसली. तिलाही आश्चर्यच वाटले तिच्या
आगमनानें. तिने झटपट आंत होऊन हातांतले पत्र लपवले आणि पुढे होऊन
कुमारीचे दोन्ही हात हातांत घेत स्मितपूर्वक तिला उद्देशून म्हणाली, “या,
आळशावर गंगा लोटली म्हणायची आज! ”

“असं हो काय अगदीं तिन्हाइतासारखं बोलतां! मी बोलणारच
नाहीं अशानं! ” समवयस्क मैत्रींतिला रुसवा दाखवीत ती म्हणाली.
तिच्याही मुखावरून रुळणारें या वेळचे निर्मल हास्य म्हणजे एक मुरेखसा
स्मृतिसंगमच होता.

“आतां फिरून नाहीं म्हणणार असं कांही.” स्वरूप सहर्ष म्हणाली,
“मग तर ज्ञाल! आतां बसा पाहूं कशा! ”

“छान! आतां आपण कशा अगदीं एका चवळीच्या शेंगेंत शोभ-
ण्याच्या, बाळसेदार दाण्याप्रमाणं शोभतों! नाहीं? ” प्रगतीने विनोद केला.

“होय;” कुमारी म्हणाली, “जगानं हेवा करण्यासारखी शोभा
आहे खरी ही! पण आपण कुठल्याही दृष्टिआड आहोत आतां; तेव्हां
कोणाच्याही दृष्टीनं आपला वाळकेश्वर होण्याची धास्ती नाहीं! ”

वरचेवर उफळणाऱ्या हास्याच्या तुफान तरंगांनी ती खोली कशी
दरवळून गेली होती. युगानुयुगे त्या खोलींत समाधानाचें वास्तव्य असल्याचा
भास होत होता.

“तिपडीचे तीन पदर एका ठिकाणीं आल्याचा भास होतो आहे आज! ”
स्वरूप म्हणाली, “तीन शकलांनीं तिघडलेलं हृदय, जणूं काय फिरून एक
झाल आहे आज! हृदयांची एकवण परमेश्वराला शक्य आहे नाहीं! ”

“अहो, शक्य तर आहेच आहे! पण ती त्याचा धंदाही आहे! ”

कुमारीने उत्तर दिले, “ रुचिरांची तुमच्याशीं ओळख घालून देण्यांत, नाहीं तरी त्याची हंदेवाईक दृष्टीच होती कीं ! ”

“ इश्श ! ” सलज्जपणे स्वरूप उद्गारली, “ तुमचं आपलं कांहीं तरी ! अशा अर्थानं कां विचारलं होतं मीं ! भारीच बाई हथा आहांत तुम्ही ! ”

तिची ती गोड तारांबळ या दोघींच्या आनंदाला हास्याची उकळी आणीत होती.

“ एकंदरीत हें असं आहे काय ! ” कुमारी गमतीने म्हणाली, “ फार लवकर मजल मारलीत म्हणायची ! ”

“ अभिजात प्रेमाला निसर्गाची मदत मिळत असते ! आहे माहीत आपल्याला ? ” प्रगतीनेंच फिरून खोडसाळपणा केला.

“ अग बाई ! म्हणजे याही प्रेमाच्या निरनिराळधा जाती आहेतच का ! ” कुमारीने नवखेपणाचा आव आणीत विचारले, “ मला वाटत होतं कीं निदान या बाबतीत तरी निरनिराळी चांचेगिरी नसेल ! ”

“ अकलेचं शिविर उघडून बसलेल्या मनुष्यप्राण्यांचा संबंध जिथं येतो, तिथं व्हायचाच हा प्रकार ! ” प्रगतीचे विचार होते हे.

“ पहा हं मी कशी वेंधली आहें ती ! ” नितांत रम्य हास्य करीत राजकुमारी म्हणाली, “ ज्या कामासाठी आले, तें या बोलप्याच्या नादांत अगदीं विसरणीला जाऊन दडलं ! आतां यांनी शिविराचं नांव काढल, म्हणून तरी आठवलं ! ”

“ प्रगति, दुर्मिळ पाहुण्या उगवल्यात आज; थोडं पाणी तरी आणशील ! ” स्वरूपने प्रगतीला सांगितले. शैला नको म्हणत असतांही तिकडे मुद्दाम दुर्लक्ष करून प्रगति गेली.

“ हं बोला आतां. ” प्रगति गेली असें पाहून स्वरूप बोलून लागली, “ मला कित्ती कित्ती बोलावंसं वाटतं तुमच्याशीं. तुमच्याबद्दल बोलतांना रुचीर कसे अगदीं स्वतःला विसरून जातात. तडजोडीच्या वेळीं तुम्हीं दिलेला सल्ला, म्हणजे ते स्वतःच्या हयातीचं ध्येय समजतात. तुमच्याबद्दलच्या.

एकएक गोष्टी ते सांगू लागल्या म्हणौ मला असं होत कीं, एकदम उठून तुमच्याजवळ यावं; पण न जमणाच्या गोष्टी मनांत येऊन काय उपयोग ! ”

रुचीर आपल्याबद्दल बोलत असतात, एवढं ऐकण्यानंच कुमारीचं हृदय तृप्त झालं होतं. त्याच्या स्मृतीच्या कुठल्या तरी एका कम्प्यांत, चिरंतनच्या स्मारकाप्रमाणे आपण पडून आहोत, एवढी एकच गोष्ट तिला समाधान देत होती. रुचीरच्या स्मृतितंतूत आपल्याबद्दलच्या आठवणी गुंफल्या गेल्या आहेत, इतके समजण्यानेच तिचे डोळे हंसूं लागले होते. ती आनंदातिरेकानें उठली आणि स्वरूपजवळ जाऊन एकाद्या अनभिज्ञ बालकाप्रमाणे तिच्या वक्षस्थलावर मस्तक ठेवून तिने समाधानानें आपले डोळे मिटले आणि म्हटले, “न जमणाच्या गोष्टी अशा तन्हेन जमवून त्यांतला आनंद आपण लुटूं या ! मला आपली धाकटी बहीण समजून माझं एक काम कराल तुम्ही ? ”

किती लडिवाळ विनंति होती ही ! स्वरूपच्या कोमल भावनांना मारलेली ही जिव्हाळयाची हांक, तिला पुरुकळसं समजून सांगून गेली. तिला वस्तुस्थितीचे पूर्ण ज्ञान झाले होते. तिने निश्चयाने स्वतःचे मन तयार केले आणि गंभीरतेला बळेच हंसवण्याचा प्रयत्न आरंभला.

“धाकटी बहीण म्हटल्यानंतर थोरल्या बहिणीकडे कर्तव्याची बाजू घेतेच आपोआप.” स्वरूप तिचे केंस कुरवाळीत स्मितपूर्वक म्हणाली, “स्त्रीहृदय स्त्रीहृदयाची फार लवकर ओळख घेतं. एकाच ध्येयवाटेनं धांवत जात आहोत आपण ! पण त्यांत हेवा करण्यासारखं कांहींच नाहीं. उदारहृदयी जलधीकडं नद्यांनी धांव घेण, हें निसर्गांला धरूनच आहे! बोला ना ! अशा गप्प कां ! थोरल्या बहिणीजवळ बोलायला संकोच कां म्हणून ! मी माझ्या प्रगतीसाठीं जो स्वार्थत्याग करीन, त्यापेक्षांही अधिक तुमच्यासाठीं करीन. तुमच्या भावना दुभंगू नयेत म्हणून अन् तुमच्या निमाझ्या समाधानासाठीं, मी माझ्या सुखमय परिस्थितीचा अगदीं सहज त्याग करूं शकेन ! बोला गडे काहीं तरी ! ”

“समाधानाच्या समाधीत मीं माझ्या भावना सांठवून ठेवल्या आहैत. त्या आतां मोहाच्या निखाच्यावर सांडूं द्यायला माझी तयारी नाहीं.” ती हळू हळू बोलू लागली. तरीदेखील विषादाच्या पुस्ट पुस्ट छटा तिच्या

चमत्कार करायला ! दुस्रत होत्या ! तुझ्याच्या ओघाबरोबर त्या आस्त आस्ते काढून जास्त होत्या ! ती पुढे बोलूं लागली, “ स्त्रीहृदयाला त्यांग ही अशी ज़िन्दगी ! जसुलभ गोष्ट आहे अन् तो तुम्ही माझ्यासाठीं कराल, हेंही व्यष्ट मेल मजतं आहे; पण तसं करायची आतां जरूर नाहीं. ताई, हो; ताईच म्हणणार मी आतां तुम्हांला ! रुचिरांच्या सत्याग्रही पथकांत मला दाखल व्हायचं आहे. रुचीर इथं नाहींत आणि असते तरी मानलं नसतं माझं त्यांनीं. तूं सांगशील त्यांना माझ्यासाठीं ? पण तसं नको ! तूंच घे माझी प्रवेशपत्रिका भरून ! ”

“ शैला, निराशेच्या तीव्रतेन ही वाट दाखवली होय तुला ! असल्या समाधानानं कां निराशेला शृंगारून काढणार तूं ! या युक्तीनं त्यांना विसर-ण्याचा तूं प्रयत्न करणार होय ? वेडी कुठली ! तुझ्या स्वार्थत्यागाला मी अशा तन्हेने बळी धालीन, असं स्वप्नांतसुद्धां आणूं नकोस. पाहीन मी मला काय करतां येईल तें. त्राग्यानं भलतंच कांहीं करूं नकोस असं.” स्वरूपने तिला जवळ घेऊन सांगितले. तिच्या सगळ्याकोमल भावना, तिने निराशेला वाहून टाकण्याच्या निश्चयाने उत्तर दिले हें. सगळ्या आशांचं होमकुंड करायला सिद्ध झाली होती ती.

“ असं कांहीं तरी बोलूं नकोस गडे ! ” राजकुमारी अनुनयाने म्हणाली, “ तुला तुझी शैला हवी आहे ना ! ”

तिच्या या पोरकट विनवणीने स्वरूपच्या गांभीर्याला हंसावेंच लागले ! ती तिच्या गालावर लाडिकपणाने एक गोडशी चापट मारून म्हणाली, “ चल; चावट कुठली ! अग, शैला हवी आहे म्हणून तर हें सारं. माझ्या शैलासाठीं एवढं देखील नको करायला मीं ? ” अखेरचे शब्द तिने जवळ जवळ स्वतः लाच विचारले होते.

“ नको, नको, नको ! किती वेळां सांगूं नको म्हणून ! तूं असलं कांहीं करणार असशील, तर मी काय करीन माहिती आहे ! जिवाचं बरं वाईट करून... ! ”

“ शैला ! ” तिच्या तोंडावर हात ठेवून स्वरूप घाबरेपणाने म्हणाली, “ कसला भेसूर विचार बोलतेस हा ! शहाज्या पळीनं असला अविचार

का करायचा असतो ! काढून टाक हा अविचार मनांतून. तूं म्हणजेस तें ऐकेन भी. मग तर झालं ? पण मला सांग, त्यांना तूं इतक्या आटोकाढ प्रथलानंतरही जर विसरली नाहींस तर ? / कारण माणसाच्या भावना जळत राहिल्या तरी भरणार नाहींत ! उकळत राहिल्या तरी आडणार नाहींत आणि घांसल्या तरी पुसणार नाहींत ! काय करशील बरं अशा वेळीं तूं ? ”

“ तर मी त्या परिस्थितींत तुला—माझ्या ताईला शरण येईन ! मग तर झालं ! तुझी शपथ भी तसं करीन. आतां तर होईल ना माझं काम ? म्हण ना करीन म्हणून ! ”

“ करीन बापडी ! ” स्वरूप क्षीण आवाजांत म्हणाली.

स्वरूपच्या सगळ्या सात्त्विक भावनांनीं कलकलाट करून सोडला होता तिच्याभोवतीं. या वेळीं तिचे मन तिच्यावर स्वार्थीपणाचा आरोप करूं पाहात होते. तें बिचकलेल्या हरिणीप्रमाणें दाही दिशांना पळून थकले होते ! बिनथार भणंगाप्रमाणें त्याला कुठेच आसरा मिळेना. तिची थकलेली निराशा म्लानपणें शैलाकडे पाहात बसली !

शैलाची मुखश्री अपूर्व विजयाच्या वैभवानें मोहोरली होती ! ती स्वरूपला म्हणाली, “ असं ग काय करतेस अगदीं ! आतां हांस पाहूं कशी ! ”

स्वरूप हंसली, शैला हंसली आणि आंत येणारी प्रगतीही हंसली ! भावनांच्या निरनिराळ्या वाटांनीं, एका ठिकाणीं उधळायला आलेल्या या हास्यांतून किती निरनिराळे पडसाद उमटत होते !

पुढ्यांत आलेले पेय घेऊन होतांच, रिकामे ग्लास एका बाजूला ठेवून कुमारी जाण्यासाठीं उभी राहिली आणि अल्पावधींतच, तृणांकुरांतून लपत छपत धांवपळ करणाऱ्या वाण्याप्रमाणे, मागें पुढे पाहात वांकड्या मानेने मुरके घेत, निघून गेली !

तिच्या मोटरीची धडधड, स्वरूपला तिच्या हृदयाच्या धडधडीमुळे मुळींच ऐकूं आली नाहीं !

नवीन बाटेने निघालेले विचार

प्रकारण १७ वै-

नवीन बाटेने निघालेले विचार

म्हणवान सहस्रकराने आपले अनंत हस्त, दडणीदडणींतून पाठवून, झोंपलेली कार्यतत्परता जागी केली होती. अंधारांत दडून बाटजनांना ठेंचा देणारे दगड आणि बोंचणारे कांटेकुटे, यांना त्याने उजेडाच्या पायधुळीवर उडवून जगासमोर फेंकले होते. अवघा काळोंख तेजाच्या कणाकणांतून विरून अदृश्य झाला होता, आणि रात्रीं विश्रांतीच्या शय्येवर झोंपी गेलेले सगळे विचार, उगवत्या उल्हासाने फिरून कामाला लागले होते.

अंधाराची अदृश्यता आणि उगवत्या किरणांची परिस्फुट्टा, यांच्या सरहदीवर उभे राहून, बाबासाहेब स्वरूपच्या बंगल्याच्या फाटकांतून डोकावत होते. आयुष्यांतील अनुभवांच्या ओङ्याने ते आतां इतके वांकले होते कीं, कळकीच्या जाडशा डांगू काठीवर, ते त्यांना तोलून धरूं पाहात होते ! या वेळीं त्यांच्याकडे पाहणाराला असें वाटले असते कीं, थकलेल्या आयुष्याच्या विश्रांतीचा शोध करीत करीतच ते बाहेर निघाले असावेत !

सकाळच्या वैभवपूर्ण वातावरणांतून नेहमींप्रमाणे सहळ करून परत फिरलेली प्रगति, फाटकांतून आंत शिरत असतां यांना पाहून उभी राहिली आणि अत्यंत अदबीने त्यांच्याजवळ येऊन म्हणाली, “कोण हवं आहे आपल्याला ? बरेच थकलेले दिसतां आपण. आंत होऊन एकाच्या बांकावर बसा ना ! म्हणजे बरं वाटेल तुम्हांला.”

असें कोणीं तरी म्हणावें, यांतच त्यांच्या इच्छेचे साफल्य होते कीं काय कोण जाणो ! ते हळू हळू आंत जाऊन एका बांकावर बसले आणि सभोंवार आपली दमलेली नजर फिरवून, त्यांनीं आपले समाधान बागेत फिरायला म्हणून मोकळे पाठवून दिले !

“बसा हं थोडा वेळ; मी आतां इतक्यांत परत येते.” प्रगति त्यांना म्हणाली आणि त्यांनींही तिला मान हलवून संमति दिली. एका वृद्धाच्या अभुभवकथा थोडा वेळ तरी ऐकायला सांपडतील, म्हणून शालेत्या निर्मल

आनंदाच्या अधीरतेने प्रगति तेथून गेली आणि कांहीं थोड्या वेळांतच स्वरूप-सह परत आली. स्वरूपने येतांच अत्यंत आदराने त्यांना प्रणाम केला आणि त्या दोघीही त्यांच्या समोरच्याच बांकावर विनयपूर्वक बसल्या. त्यांचा तो सहजसुंदर विनयही म्हातान्याच्या काकदृष्टींतून निसटला नाहीं.

“ आपण कोणाकडे पाहुणे आलां आहांत वाटतं इथं ? ” स्वरूपने सौजन्याने विचारले.

“ फार जुन्या ओळखीचा पाहुणा म्हणून मी आलों आहें इथं ! ” त्यांनी उत्तर दिले.

त्यांच्या या उत्तरांत फारशी अतिशयोक्ति होती असें नाहीं. खरो-खरच ते गेल्या दहाबारा वर्षात इकडे आले नव्हते. रुचीर सगळे व्यवहार पाहूं लागल्यापासूनच नव्हे; तर त्याच्या अगोदरही बरींच वर्षे त्यांनीं इकडे येण्याचे सोडून दिले होतें. कारण त्यांच्या प्रकृतीने अलीकडे बरींच वर्षे कुरकुर सुरु केली होती. त्यामुळे त्यांचे दिवाणजीच बहुतेक कामे उरकीत असत. तथापि तेवढ्याने त्यांच्या सगळ्या ओळखींना जुनेपणाचा गंज चढला होता असें नाहीं. कांहीं तरी विशेष उद्देशानेंच त्यांनीं हा कांगावा सुरु केला होता.

“ मधल्या काळांत ओळखीचे दुवेन् दुवे तुटून स्मृतिआड झाल्यामुळं, मीं कुठल्या तरी नव्या जगांत आल्याचा भास होतो आहे आतां ! नवीं माणसं, नवे चेहरे, नवीं घर, सगळंच नवीन ! ओळखीनं उगाळायला जुन्याचा अवशेषदेखील दिसेना कुठं ! जुन्या इतिहासाच्या दोन पिढ्या उलगडून दाखवल्या तेव्हां कुठं वस्तीची सोय लागली ! ”

वास्तविक प्रकार थोडासा वेगळाच होता त्यांच्या सांगण्यापेक्षां. पुष्कळसा नवीन प्रकार होता खरा; तरी त्यांच्या ओळखी कांहीं बुंजून गेल्या नव्हत्या. मणिभूषणाचा आणि त्यांचा फार निकटचा स्नेह होता. दैनपश्चाप्रमाणे फिरणारा मणिभूषण यांचा शाळासोबती होता. अत्यंत हळाखीची स्थिति होती त्या वेळीं त्याची. कित्येक वेळां पडणारे उपवास तो यांचे घरीं येऊन सोडीत असे. त्याची ही परिस्थिति, त्याच्या कोटच्यधीश निपुंत्रिक मामारे त्याला दत्तक घेऊन धालविली होती.

गरिबीबरोबर नांदणारे संदगुण जरी त्याला सोडून गेले होते, तरी त्या वेळच्या उपाशी आठवणी त्याला सोडून गेलेल्या नव्हत्या; आणि त्यामुळे तो आपल्या स्नेहयांना अजूनही तेवढ्यापुरते मानीत असे. मग तो बाबासाहेबांना कसा विसरणार! शिवाय रुचीर आणि स्वरूप यांचेही संबंध तोडायचे होते त्याला! त्यासाठींही त्याला बाबासाहेबांना विसरायचे नव्हते.

त्याने आस्थेने त्यांचे स्वागतही केले होते, त्यांना राहायला जागाही दिली होती, त्यांच्या जेवणाची वगैरे मिजासही राखली जात होती आणि त्याबरोबरच रुचीर, स्वरूप संबंधांचे कारस्थानही कोरले जात होते! अशी वस्तुस्थिति असतांही आपण अगदींच नव्या वाटेवर उभे असल्याचे मिष बाबासाहेब करीत होते. हेतुपुरस्सर आडवाट घेतली होती त्यांनी.

आज तर त्यांनी मुद्दामच इकडे मोर्चा फिरवला होता. मणिभूषणांनाही थांग नव्हता या गोष्टीचा. त्या दिवशीं बागेंत मणिभूषणांची शैलामें केलेली पूजा आणि त्याच वेळीं तिनें प्रदर्शित केलेले विचार, यांनीं त्यांची स्वतंत्र बुद्धि जागी केली होती. तेवढ्यामुळेच, या मुली तरी कसल्या आहेत आणि त्यांचे स्वभाव तरी काय आहेत, हें अजमावण्याची आतुरता त्यांना इकडे घेऊन आली होती.

“कोणाकडे उतरलांत आपण? ” प्रगतीने त्यांना विचारले, “अन् इतक्या सकाळींच इकडे कुणीकडे आलां होतां? कां कांहीं स्मृतीचे अवशेष दृष्टीस पडतील म्हणून बाहेर पडलां होतां? ”

“बन्याचशा उद्देशांत तोही एक होताच; पण मुख्य उद्देश म्हणजे नित्याप्रमाण, थोडंसं मोकळ्या हवेत फिरणं हाच होय. मणिभूषणकडं उतरलों आहें मी.”

“अग बाई! ” स्वरूप आश्चर्याने उद्गारली, “मणिभूषणसारख्या पन्नाशीच्या पंक्तींतल्या माणसानं, दोन पिढ्यांची ओळख उंकरून घेतल्यानंतर वस्तीला जागा दिली तुम्हांला! किती युगांपूर्वीचे गृहस्थ वाटलांत तुम्ही त्यांना? माझ्या दृष्टीनं तुम्ही तर समवयस्क दिसतां! ”

“व्यवहारी दृष्टीचा चष्मा लावल्याखेरीज, मधलं अंतर मोजतां नाहीं यायचं! ” त्यांनीं सस्मित उत्तर दिले.

किंती तरी दृष्टीनें अर्धपूर्ण उत्तर होते हैं ! पण तें त्या अनभिज्ञ मुलींना समजले नाहीं. स्वार्थाच्या निखान्यावर त्यांच्यासारखीं सुंदर फुले ओढून घेणाऱ्या जगाकडे कोणत्या दृष्टीनें पाहावें, याचा त्यांना तितकासा अनुभव नव्हता. हे वृद्ध गृहस्थ आपल्या अनुभवाचें बोंचके सोडून, त्यांतून कांहीं तरी आठवण ठेवण्यासारखी चीज आतां दाखवणार आहेत, अशाच उत्कंठेने त्या त्यांच्याकडे पाहात बसल्या. “ जुना इतिहास वाचल्यावांचून पूर्वजांचे प्रताप आणि वैभव समजत नाहीं आणि मागच्या ओळखी वाचल्यावांचून, जुने संबंध जिवंत होत नाहीत ! मला तेंच करावं लागलं माझी ओळख पटवायला म्हणून ! ” त्यांनी फारसे खोल पाणी न उपसतां, आपण जुने स्नेही असतांही आपल्याला इतके करावें लागलें, असे दाखवले.

“ एक वेल पैशानं पोसली गेली म्हणून मांडव झांकून टाकते अन् दुसरी भुई धरून बळे जिवंत राहण्याचा प्रयत्न करते ! परस्परविरोधाचा मनोरंजक नमुना आहे खरा हा ! विधात्याच्या हेतूचं किंती रम्य चित्र आहे हैं ! ” स्वरूप म्हणाली।

“ विधात्याच्या हेतूचे गोडवे निदान मी तरी नाहीं बाई गात बसणार ! ” प्रगति तिरस्काराने म्हणाली, “ यांत कसला आला आहे हेतून् फितू ! हा शुद्ध आचरणपणा आहे झाल ! पैशांच्या देव्हान्यांतल्या विचूची पूजा व्हावी अन् खरे देव उकिरडथावर दडून राहावेत, या माणसांच्या हेतुपुरःसर पागल-पणाला, विधात्याच्या हेतूची कसली पुस्ती देत बसतां ! आपणच सांगा पाहूं, ” ती बाबासाहेबांच्याकडे वळून म्हणाली, “ ठिकाण निराळं झालं, म्हणून वस्तूच्या किंमतीत फरक पडतो ? रत्नासारख्या मोलाच्या वस्तू कचन्यांत सांडल्यानं, त्यांचं मोल सांडतं ? ”

“ असं कसं होईल ! ” बाबासाहेब हंसत म्हणाले; पण याच वेळी ते सगळच्या परिस्थितीकडे या नव्या दृष्टीनें पाहूं लागले.

रत्नादि मूळवान वस्तू कुठल्याही कचन्यांत पडल्या, तरी त्यांच्या मोलाला धक्का बसत नाहीं. हें तत्व त्यांना कांहीं तरी निराळेंचे शिकवू लागले. ते आपल्याशींच म्हणून लागले, ‘घाणींत पडलेलं सोनं आपण उचलून घेतों, मग एकाद्या वाईट घराण्यांत जन्माला आलेली सुशील मुलगी आपण

कां नाकारतों ? मनुष्यप्राप्तकर्मानें चांगल्या^{गौष्ठीचे} संग्राहक बनावें ; मग ती गोष्ट कुठल्याही परिस्थितीत, कुठल्याही जागीं जन्माला येवो. विकृत कल्पनाना जिवाशीं घटू आंवळून, सुंदरतेला मात्र हिडीस म्हणून पाहायचे, याचा अर्थ काय ? ”

त्यांचे मन आतां या अर्थमागून धांवत सुटले होते. त्यांचे विचार नव्या वाटेने निधाले होते आणि तेही त्यांच्या मागून निधाले होते ! एकाद्या माथेफिरुप्रभाणे, कांहीं एक न बोलतां, ते उठून चालूं लागले होते.

फाटकांतून ते बाहेर पडायला अन् कुमारीची मोटर तेथे येऊन थडकायला एकच गांठ पडली. कुमारीनें त्यांना पाहिले. परंतु त्यांचे मुळींच लक्ष नक्हते इकडे तिकडे. मोटर उभी राहीपर्यंत ते गेलेही पण निघून. तिनें तिच्याजवळ येऊन उभ्या राहिलेल्या स्वरूपला विचारले, “ हे इकडे कशाला आले होते ? ”

“ आले होते बापडे सकाळच्या वेळांत फिरायला म्हणून ! ” प्रगतीनें जऱवळ येऊन उत्तर दिले.

“ तुझी त्यांची ओळख आहे वाटतं ? कोण गृहस्थ ते ? ” स्वरूपनें तिला उत्कटतेने विचारले.

कपाळावरचा धाम हातरुमालानें पुशीत कुमारी म्हणाली, “ काय सांगू ! ते निघूनहि गेले. ” ती थांबली अन् कपाळावर आलेली केंसाची बट मागे ढकलून म्हणाली, “ रुचिरांचे वडिल आहेत ते ! ”

“ अग बाई ! हें काय भलतंच झालं ! ” स्वरूप धाबरेपणानें उद्गारली नि त्या तिघीही विषण्ण अंतःकरणानें आंत निघून गेल्या.

प्रकरण १८ वें

दुधारी शस्त्र

मृत्नुष्य नेहमीं कसल्या तरी हेतुचे जाळे गुफ्ऱन त्यांत स्वतःला गुरफटून घेत असतो. रुचीरचेही तसेच झाले होतें जवळ जवळ. चळवळीचीं सगळीं सूत्रे सध्यां त्यालाच हलवावीं लागत होतीं. वडिलांच्या वृद्धापकाळामुळे प्रपंचही त्यालाच पाहावा लागत होता. स्वरूपच्या भावनांची चुरगळ होऊ न देण्याची जबाबदारीही त्याच्यावर होती आणि नकळत का होईना, कुमारीसाठीही कसलीं तरी बंधने त्याने स्वतःभोंवतीं गुरफटून घेतलीं होतीं !

या सगळ्या फांपटपसाच्याकडे पाहताना, रुचीर स्वतःच गोंधळून जात असे एकादे वेळीं. त्याला त्याच्या सभोंवार, त्याच्या ध्येयाचीं उन्नत शिखरे आपल्याकडे हांका मारीत असलेलीं दिसत होतीं; परंतु तिकडे जाण्यासाठीं ज्या वेळीं तो मार्ग पाहूं लागे, त्या वेळीं त्याला पुस्ट, मोडकीतोडकी अशीं पाऊळ-वाटसुद्धां दिसत नसे. कांहीं कांहीं वेळेला इतक्या असंख्य वाटा त्याच्या नजरेसमोर नाचत की, त्यांपैकीं कोणती धरावी, याचाच उलगडा होणे कठिण ! आणि अशा वेळीं साहजिकच तो सगळी शिखरे दृष्टीपुढून पुसून काढून, एकट्या स्वरूपचेच चित्र नजरेसमोर ठेवीत असे ! त्याला त्याच्या सगळ्या आयुष्याची पूर्तता एका स्वरूपच्या ठिकाणींच झाल्याचा भास होई ! परंतु या मनःस्थितीत तो फार थोडा वेळ राहात असे. त्याला त्याची कर्तव्यबुद्धि ताबडतोब वाटेवर आणून उभी करीत असे.

आजही तसेच झाले. स्वरूपला पत्र लिहून पोष्टांत टाकीपर्यंत, तो ज्या भावनांच्या जाढूने जखडला होता, ती जाढू.....ती गुंगी पुढच्या क्षणाला पार उत्सुन गेली आणि तो सत्याग्रह पथकांचे क्रमांक जुळवण्याच्या मागे लागला. पथकांच्या क्रमवारीनंतर, आपल्या पाठीमागून होणाऱ्या डिक्टेटरांचीही यादी त्याला तयार ठेवायला पाहिजे होती. यंत्राप्रभाणे भराभर एक एक गोष्ट उरकून दुसरी करायला तो तयार होता ! इतक्यांत

एका स्वयंसेवकानें येऊन त्याला वर्दी दिली कीं, दिवाणसाहेब भेटायला आले आहेत. अर्थात् हातांतले काम बाजूला सारून, त्याला मुलाखतीसाठीं स्वतंत्र जागें जाणे भाग पडले. तिकडे जात असतां त्याच्यामुद्रेवर, दिवाणसाहेबांच्या अनपेक्षित आगमनाचें आश्चर्य दृग्गोचर झाले होतें.

“ अत्यंत महत्वाच्या कामासाठीं आलों आहें मी आज.” दिवाणसाहेबांनीं बोलायला सुरुवात केली. त्याबरोबरच त्यांनीं स्वतःजवळचा एक वर्तमानपत्राचा अंक काढून त्याच्यासमोर धरला. त्यांतली कपाळावरची हैडलाईन वाचून तो अतिशयच आश्चर्यात पडला. सत्याग्रहपथकांत शौलबाला सामील झाल्याची बातमी होती ती. या अनपेक्षित बातमीनें केवढे काहूर उठवले त्याच्या मनांत !

“ हें कसं झालं ? ” तो स्वतःच्या मनाशीं जरा मोठ्यानें म्हणाला.

“ म्हणजे ? ” दिवाणसाहेब आश्चर्यानें उद्गारले. “ आपल्याला या घटनेची दादही नाहीं वाटत अजून ! मग मात्र आश्चर्य आहे ! ”

“ मला कुठून दाद असणार ! कालच्या बातम्या येथे आज येणार आणि त्या डिलिव्हरीला अजून अवकाश आहे बराच.”

“ हो ; आहे खरं असं. आज मी प्रायः याच कामासाठीं आलों आहें. बाब किती नाजूक आहे, हें आपण जाणतच आहां ! ”

“ होय ; तें मी चांगलं जाणून आहें.” रुचीर म्हणाला, “ मला म्हणजे यांतलं कांहींसुद्धां माहीत नाहीं. मी इकडे आत्यानंतर प्रकार घडला आहे हा.”

“ शक्य आहे ! आमची अर्थात् राजेसाहेबांची अशी अपेक्षा आहे कीं, आपण हा अनिष्ट प्रकार थांबवू शकाल.” एवढे बोलून ते अपेक्षित उत्तराच्या अपेक्षेनें त्याच्याकडे पाहात बसले होते.

“ इष्ट कीं अनिष्ट हा वाद निरर्थक आहे. रोजच्या परिस्थितीत नेहमीं कांहीं तरी क्रांति होत असते ! त्यांतलाच हा एक नमुना आहे; पण त्यामुळे उभ्या झालेल्या परिस्थितीची जाणीव मी टाकणार आहें असं नाहीं ! ” अतिशय विचारपूर्वक बोलत होता तो. “ दोन्हीही बाजूंवर यामुळे निरनिराळे परिणाम होणार आहेत, हें मला स्पष्ट दिसतं आहे; पण तिच्याही बाजूनं विचार करायलाच पाहिजे कांहीं. तिनेंही आपलं पाऊल कांहीं तरी

विचारपूर्वकच उच्चललं असेल ! इतक्या सगळधा गोष्टी समोर असता, तिनं ही वाट कां ओढली हेंही समजून घेतलं पाहिजे. तिच्या भावना कस्य आहेत, स्वयंस्फूर्तीनं या संग्रामांत उडी ध्यायचं तिनं ठरविलं कीं अन्य कोणाच्या उठावणीनं ठरविलं, हेंही पण पाहायला पाहिजे. तिच्या प्रामाणिक भावनाचा निष्कारण अपमान करण्याचं भाग्य मला नको आहे ! ”

“ हें ठीक झालं आपलं म्हणणं ! ” दिवाणसाहेबांनी बोलायला सुरुवात केली, “ पण दुसऱ्याही कांहीं गोष्टींकडे आपलं लक्ष जायला पाहिजे. आपल्या लंगडधा बाजूला लोकांचं पाठबळ मिळावं म्हणून कुमारीला या भरीं घातलं गेलं, असाही प्रवाद यामुळं उत्पन्न होईल ! आपल्या निष्कलंक चळवळीला अंसलं गालबोट लागावं, हें बरं नाहीं ! मी सद्वेतुपूर्वक सांगतों हें ! ”

“ आपल्या हेतूबद्दल कसल्याच उण्या भावना वापरणार नाहीं मी. ” रुचीर म्हणाला, “ परंतु राजघराण्याच्या इभ्रतीला धोका येतो या विकृत भावनेनं, आमच्या चळवळीवर शेणशिंतोडे उडवायचे, या वृत्तीला काय म्हणूं मी ? राजकुमारीचं हत्यार जसं आमच्या चळवळीवर चालवू पाहतां, तसं तें विरुद्ध बाजूलाही चालूं शकेल. आमची चळवळ निष्प्रभावी ठरावी म्हणून, राजकुमारीचं प्यादं दरबारनंच पटावर पुढं सरकवलं, असं म्हणणंही कारसं अवघड नाहीं ! दुधारी शस्त्र आहे तें ! ”

या उत्तरानंतर रुचीर असा कांहीं गोड हंसला कीं, त्या हास्यतुषारांनी दिवाणसाहेब पुरेपूर हताश झाले. आपलें बोट आपल्याच डोळथांत जाईल ही कल्पनाही नव्हती त्यांना. उलटलेला डाव परत परतवण्यासाठीं ते वाट पाहात होते.

“ पण असं मी म्हणणार नाहीं. ” रुचीर पूर्वानुसंधानानें बोलूं लागला. “ कुमारीच्या अभिमानी मनाची मला पूर्ण जाणीव आहे. अपमानस्फद परिस्थितींत मीं तडजोडीला मुळींच मान्यता देऊं नये, असा बाणेदार सल्ला देणारी कुमारी अविचार करील हें मुळींच संभवत नाहीं ! ”

“ तें कसंही असो, ” दिवाण म्हणाले, “ परंतु राजेसाहेबांच्या लौकिकासातर, आपण तिला परावृत्त करण्याचा प्रयत्न जर केलात तर— ! ”

“लौकिकाचं स्वरूपचं समजेनासं ज्ञालं आहे मला ! ” रुचीर हंसत म्हणाला, “तथापि मी जरुर प्रयत्न करीन. आमच्यांतील सलोख्याचे मंबंध उज्ज्वल ठेवण्यांत मी कसूर नाहीं करणार. कुमारीच्या सोज्ज्वल भावना न दुखवतां, मला जितकं करतां येण्यासारखं आहे, तें सगळं करीन. मग तर ज्ञालं ? ”

“होय; एवढच्या अभिवचनानंही आमचं पुष्कळ समाधान होऊं शकेल! ” त्यांच्या निराश आशेनें उत्तर दिले, “गजेसाहेबांना रथतेसाठीं पुष्कळ करावंसं वाटतं; पण नाइलाज आहे ! ”

“तें मी जाणून आहें ! ” रुचीर कुत्सितपणानें म्हणाला, “कांहीं न करण्याच्या निश्चयाला, नाइलाज हा शब्द तोंडपाठ आहे ! कोरडचा अन्यांत पाणी कुठून असणार ! पण हा विषय आतां अप्रस्तुत आहे. चरा-चराचें रुचिवैचित्र्य प्रत्येक क्षणाला कसलं तरी नवं रेकॉर्ड उत्पन्न करीत आहे ! या भरडणांतून राजेसाहेब कायमचे सुटलेले आहेत अमं नाहीं ! दगडाचे देव बनवतां येतील आणि येतातही ! ”

“तशा शुभ प्रसंगाची मीही आतुरतेनं वाट पाहात आहें ! ” दिवाण उठतां उठतां नमस्कार करीत म्हणाले.

“Thanks ! ” रुचीरनें त्यांना निरोप दिला.

प्रकरण १९ वै

कोळशाचे अंतरंग

विचारांना कधीं झोंप नसते. मग ते कोणत्याही जातीचे असोन. माणसाचे विचार झोंपेंत दडल्याचा आभास होतो ! परंतु स्वप्नां-तले विचार जसेच्या तसे सांगतां येत असल्यामुळे, विचारावेगाली परिस्थिति झोंपेतसुद्धां असू शकत नाहीं, हें सहज समजून येतें ! कित्येक वेळा अशा येतात कीं, विचारांच्या अतिरेकाने आधीं झोंपच पळवून नेली जाते; आणि मग विचारच जेव्हां दमतात, तेव्हां ते माणसाच्या झोंपेंत प्रवेश करून स्वप्नांच्या रूपाने वावरत असतात !

आज बाबासाहेबांचे अगदीं हुबेहूब असेंच झाले होतें. मणिभूषणांच्या विलासी भुवनांत, मध्यरात्र झाली तरी ते अजून जागेच होते. विचारांचे रान उठले होतें त्यांच्या डोक्यांत. स्वच ओढून बत्ती विज्ञवल्यानंतर, उघड्या डोळ्यांनी काळोखाच्या पृष्ठभागाकडे पाहात पडले होते ते. जणू काय शुभ रजनीच्या काळ्या पृष्ठावर दिवसां घडलेलीं कर्म, दृग्गोचर स्वरूपांत वावर-तांना दिसतात कीं काय, हेंच पाहात होते ते ! मनुष्याची स्वप्नसृष्टि म्हणजेच कदाचित् वरील परिस्थितीची मुळची पायरी असेल, अशाही विचारांच्या लाटा त्यांच्या मनश्चक्षूपुढून धांवत असतील या वेळीं !

सारांश, अमुकच कांहीं विचार त्यांच्या मनोभूमींत या वेळीं रुजलेले असतील, असे सांगणे फार कठिण होतें. तथापि त्यांचे विचार आपणांस बरेच अवगत आहेत. त्यांचे विचार रुचीर, स्वरूप, कुमारी, मणिभूषण आणि प्रगति यांच्याबहुलची माहिती मिळवीत होते ! नव्या वाटेने निघालेल्या नजरेला ज्याप्रमाणे नवीं नवीं दृश्ये दिसत असतात, त्याप्रमाणेंच नव्या वाटेने निघालेल्या विचारांनाही नव्या नव्या गोष्टी उकलत असतात ! प्रत्येक गोष्टीला ते नव्या विचाराची कानस लावून पाहात होते आणि अशा करण्याने त्यांना, पुष्कळशा स्पृहणीय गोष्टीची आपण निष्कारण उपेक्षा करीत आले.

अशी जाणीव होत होती ! स्वरूपविषयां विचार करतांनाही त्यांना असेंच कांहीं तरी वाटत होते !

अमुक एका कुळांत जन्म हीच कुलशीलाची सनद ! मग वागणीचा कसलाही बट्ठाबोळ असला तरी चालेल ! —या असल्या अंधारांतून ते आतां उजेडांत आले होते ! रुढीच्या कजाग कल्पनांना ते आपल्या मनांतून आतां उपसून काढण्याचा प्रयत्न करीत होते ; तथापि अजूनही पुष्कळशा गोष्टी त्यांच्या मनाचा घोटाळा उडवीत होत्या.

प्रगतीनें मांडलेले सडेतोड आणि सोज्ज्वल विचार, कुमारीनें मणिभूषणाची त्याच्या तोंडावर निर्भर्त्सना करतांना, आपल्याला उघडी करून दाखवलेली एक निराळीच विचारांची वाट आणि होते आहे हे वरें नव्हे, कुलशील आणि नीतिमत्ता यांना सोडून होत आहे म्हणून वगैरे विरुद्ध गोष्टींची उठावणी देऊन, आपल्याकडून या एकंदर प्रकरणांत अडथळा करण्याचा प्रयत्न करणाऱ्या मणिभूषणांचे हेतू, या सगळ्यांचे दुवे कुठे आणि कसे सांधले जातात, हेच गूढ त्यांना लवकर उकलेना ! निरनिराळे आभास उत्पन्न करून हथा सगळ्या व्यक्ती, कुठल्या तरी संकटांत तर नाहीत ढकलीत आपल्याला ? आडून गल्लत करणारे या सगळ्यांचे हेतू, कुठल्या तरी एकाच ठिकाणीं तर गुरफटले नसतील ?

या आणि अशा नाना प्रकारच्या विचारांनीं त्यांची झोंप पळवलेली होती. विचारांच्या लोटाबरोबर ते आणखी किती तरी लांब वाहावत गेले असते ; परंतु त्यांच्या पलीकडच्या खोलींतून कसला तरी बोलण्याचा आवाज त्यांना आल्यामुळे, त्यांच्या मनोवृत्तींना निराळाच विषय मिळाला. इतक्या अपरात्रीं मणिभूषणसारख्या सधन गृहस्थाच्या धरीं कसलीं खलबतें चालतात, हे त्यांच्या विचाराला मिळालेले एक नवें खाद्य होते. ते वृत्ति एकचित्त करून ऐकत होते.

“मनाला आवडणारी वस्तू सरळ उचलून लांबवावी, यांत गैर काय आहे ? ” कुणी तरी विचारीत होते.

“चांगल्याचा अभिलाष धरण हा गुन्हा नव्हे ! ” मणिभूषणाचा

आवाज होता हा. “पण हा प्रकार जगाला कळला तर, सगळी अबू धुळीला मिळेल ना माझी ! त्याची वाट काय ?”

“उगीच घाबरतां आपण.” दुसरे कोणी तरी म्हणत होते. “असल्या गोष्टी बाहेर येऊ देण्याचा बेजबाबदारपणा आम्ही कसा करूं ? तुमच्या-साठीं एवढंही आम्हांला करतां येत नाहीं म्हणजे काय गोष्ट आहे ! तुम्ही म्हणत असाल तर दोघीनाही उचलून आणूं एकदम !”

कुणाविपयीं वाटाघाट चालू आहे, त्याचा उलगडा एकदम झाला आतां वाबासाहेबांना, आणि जरा वेळापूर्वी जें कोडे त्यांना सुटत नव्हते, तें आतां आपोआपच सुटले. मणिभूषणाची सगळी कारवाई कशासाठीं होती हें समजून आल्यानंतर, त्यांनी सहजच त्यांचे पुढले बेत एकून घेतले. मणि-भूषणाचे अंतरंग म्हणजे कोळशाचे अंतरंग होते ! विचारपूर्वक कितीही उगाळीत बसल्यानें, त्यांत काय बदल होण्यासारखा होता ! जितके अधिक उगाळावें, तितके अधिक काळे वाहेर पडायचें !

संतापाचे दीर्घ श्वास खोलीभर पांगले होते जवळ जवळ. तसल्या त्या कभिन्न काळोखांतही बाबासाहेबांचे डोळे त्वेशानें तांबडेलाल बनून विस्तवाप्रमाणे फुललेले दिसत होते. त्यांच्या संतापाचे शब्द होऊं लागले होते मनांतल्या मनांत !

ते मनाशीं म्हणत होते, “स्वरूप रुचीरला योग्य कीं अयोग्य, हा अगदीं खेरीज प्रश्न आहे; म्हणून काय मी तिच्या नीतिमत्तेवर आणि शीलावर असा दरवडा पडून देऊं ? तिच्या शीलाची राखरांगोळी होत असतांना पाहात बसूं ? शक्य नाहीं. प्रसंगाची जाणीव होउनही, जो स्त्रियांच्या शीलाचं रक्षण करूं शकत नाहीं, त्यानं स्वतःच्या कुलशीलाची घर्मेंड गाण, हें मूर्खपणाचं आहे ! शीलाची बडेजाव गात बसण्यापेक्षां, तें संभाळण्याची जबाबदारी फार मोठी असते. या जबाबदारीची जाणीव ठेवून स्वरूप वागत असतां, तिला अशा वेळीं मृदत न देण्यानें, आपल्याच कुलाचा कमीपणा होईल.”

बाबासाहेबांचे वरील विचार म्हणजे सद्गुणांचा विजयच नव्हे का ? ते किती सहजासहजीं सद्गुणांच्या आहारीं गेले पहा ! कारण सद्गुण

हे सदा विजयी असतात. कुलपरंपरा म्हणजे शीलपरंपरा नव्हे, आपण दुर्लक्ष करतो, त्या ठिकाणी देखील शील असू शकते. आणि ते कुठेही रुजले तरी त्याच्या किमतीत फरक पडत नाही! असा ते आपल्या मनाला आतां निर्बाळा देऊन सांगत होते. जिवाच्या दौलतीचे दान, या सत्कार्याकडे ते आतां अणदीं उदारपणाने करायला सिद्ध होते.

बर दर्शविलेल्या विचारांचे ओऱ्ये वाहून नेतांना ते आतां इतके थकून गेले होते कीं त्यांचे डोळे आपोआप झांकले गेले. पहांटेच्या पहिल्या कोंबड्याने जगाला जागवायला म्हणून आरोळी ओढली अन् त्याच वेळीं त्यांनी आपल्या जागेपणाला विसांवा दिला.

झोपेंतही त्यांना त्यांच्या विचारांनी सोडले नव्हते, हे त्यांच्याकडे त्या स्थिरीत पाहणाराला समजून आले असते. विचारांची सोबत जीवनाच्या समाप्तीबरोबरच समाप्त होत असते.

प्रकरण २० वै

सत्याग्रहाचे कुंडांत !

सत्याग्रहात आकांक्षांचे प्रतीक असा जो राष्ट्रीय ध्वज, तो करारी वृत्तीने हातांत घेऊन, पहिल्या पथकाचा नाथक म्हणून रुचीर चालूं लागला होता. हजारों लोक सहर्ष जयनिनादाने त्याला आशीर्वाद देऊन प्रोत्साहन देत होते. अनंत सुवासिनींनी एकसमयावच्छेदेंकरून पहिल्या पथकाला ओवाळून, त्याचा नेता म्हणून रुचीरच्या भालप्रदेशावर कुंकुम-तिळक लाविला. कुमारी पहिल्या पथकांत सैनिक म्हणून दाखल झाली होती; परंतु तिसऱ्या पथकाची डिक्टेटर म्हणून तिच्यावर जबाबदारी ठेवकी गेल्यामुळे, ती आजच्या अभिनव सुखाला पारखी झाली होती. त्यामुळे तिळे अणि स्वरूपने त्याला विनम्र होऊन निरोप दिला होता.

सरकारनेही चळवळ दडपण्यासाठी आटोकाट तयारी ठेवली होती; आणि त्यामुळेच रुचीर आणखी दोन तासांनी पराधीन होणार होता, याची जाणीव त्याला व त्यांना असल्यामुळे, आणखी आपल्या परत भेटीसाठी किंती काळाचें अंतर तोडावें लागेल, या आशंकेने ते सारेच व्यथित झाले होते; तथापि कर्तव्याची आतुरता त्यांच्या उत्साहांत व्यापकताच आणीत होती! जनसमूहांतही उत्साह कसा उसळून वाहात होता. पथकांतील सैनिकही निश्चयांच्या करारीपणानें निरोप घेऊन चालू लागले होते. निश्चयानें निघणारा एक लोट कशानेही परत फिरणार नाहीं, अशीच गवाही त्यांच्या नजरेतून निघत होती.

झाले! आणखी थोड्या वेळांतच जंगलांतून जिकडे तिकडे कुन्हाड-कोयत्यांचे आवाज नाचू लागले! जंगलाची तूट होणे, हा जसा निसर्गाचा कायदा, तसा त्याच्या कायद्याचीही तूट होण्यांत निसर्गाचाच कायदा लागू पडतो! सत्याग्रहींनी रान भरलें अन् थोड्या वेळांतच तिथे कायद्याची हजेरी सुरु झाली.

रुचीरसह सर्व पुढारी पकडले गेले. लोकांच्या झुंडीच्या झुंडी पुढे घुसून लागल्या. तो अनावर पूरलोट पांगवण्यासाठी, पोलिसांच्या लाठ्या भिरभिरून लागल्या. एकतर्फा हातघाई सुरु झाली! होणाच्या आघातांनी किती तरी खोकाळी फुटली! शांतिसंग्रामांतले सैनिक, चौफेर होणाच्या आघातांनी दुर्बल न बनतां अधिकच नेटानें पुढे सरकत होते. आयुष्य आणि मृत्यु, या दोघांची आजवर झालेली ताटातूटही त्यांना आतां असहय झाल्या-सारखें दिसत होतें! प्रत्येक अवयवावरून होणारा वर्षाव, ते मातृभूमीसाठी बिनकदर सहन करीत होते! लाठीच्या तडाळ्यांनी डोकीं फुटत असतां कोणीही सत्याग्रही जागा सोडीत नव्हता. ते आपल्या निश्चयापासून एक रेसभरही मागें सरले नाहींत.

आणखी थोडा वेळ असाच हातघाईचा निघून गेला अन् जिकडे तिकडे जखमी सैनिकांचें आक्रंदन सुरु झालें. अवधा भूमिभाग म्हणजे दुःखाचें सुख प्रसवणारा सृष्टीचा अवशेष, असेंच वाटत होतें प्रत्येकाला तो प्रकार त्या कारूप्योत्पादक किकाळधांनीं साधूंच्या हृदयांतसुद्धां त्वेष

उत्पन्न केला ! तेथील त्या भयोत्पादक दृश्यानें, मानवी मने भेदरून जाण्याएवजीं चिडून गेलीं. प्रेक्षकांतून हजारों सत्याग्रहींची जागा भरून निघाली आणि अटक, लाठीचार्ज वगैरे सर्व विधींची फिरून उजळणी झाली. या सर्व दृश्याला कंटाळूनच कीं काय कोण जाणे सविताही प्रभेसह पळून गेला अन् पृथ्वीवर दाट काळोखाचा संसार अंथरला गेला ! त्या दिवस-पुरती त्या परिस्थितीनें विश्रांति घेतली.

याच काळोखाच्या आश्रयानें दुसऱ्या ठिकाणीं दुसरें काळे कृत्य घडत होते ! रात्रीं बारा साडेबारा वाजले होते. रुचीरच्या अटकेने स्वरूप सचित अशी खुर्चीवर पेंगुळती पडली होती. तिची ती अवस्था न्हणजे धड झोपही नव्हे अन् धड जागही नव्हे ! ही ग्लानि होती असेही म्हणतां आलें नसते. कुठल्या तरी आशा वावटळींत सांपडल्यानें, मनाला आणि अवयवांना आलेली शिथिलता होती ती !

सुखाचा वाढवलेला पदर कसा ओंवावा, हीच सगळी चित्ता तिच्या मनांत ओतप्रोत भरून राहिली होती; आणि त्याविषयीं विचार करतां करतांच तिची वर दर्शविल्याप्रमाणे स्थिति झाली होती. या एकच एक विचारांत तिनें आपलें चित्त गुंतवल्यामुळे, ती स्वतःसुद्धां सगळचाला विसरली होती ! तिच्या या अनवधानामुळेच तिच्या खोलीचे दार सताड उघडे राहिले होते.

सहज सांपडलेल्या या संधीचा फायदा घेऊन दोन घटिंगण व्यक्ती एकदम आंत शिरल्या. त्यांच्या पदरवानें स्वरूप एकदम दच्कून उभी राहिली. त्यांना पाहतांच किती तरी भयंकर कल्पना, तिच्या मनांत चांदप्यासारख्या पटापट उगवल्या ! आज उगवत्या सूर्यानिं आपल्या किरणांच्या द्वारे पृथ्वीवर सगळीं संकटेंच तर फेंकलेली नाहीत ? आजची काळी रात्र सगळधा काळधा कृत्यानींच तर सारवून ठेवलेली नाहीं ? एक ना दोन ; असंस्य विचार मनांत आले अन् उडून गेले ? भीतीनें कसलाच आवाज काढतां येणे शक्य नव्हते तिला.

तिच्या या दुबळधा परिस्थितीचा फायदा, त्यांनी पुरेपूर ध्यायचा इरवले होते. एकानें झटपट पुढे होऊन तिचे तोंड दाबले. तिनें पुष्कळ

घडपड करण्याचा प्रयत्न केला, परंतु तो निष्कळ होत होता. त्याने तिला अगदीं सहज उचलून घेतले आणि ते दोघे त्वरेने दाराकडे निधाले.

हतका वेळ आडोशाला उभे राहून हा प्रकार पाहात असलेले बाबा-साहेब, आपला सोटा सरसावून एकदम पुढे झाले आणि वृद्धापकाळांत जवळ असलेली सगळी ताकद एका ठिकाणीं गोळा करून, त्यांनी स्वरूपला घेऊन येणाऱ्या माणसाच्या डोक्यांत तडाखा हाणला. एक भेसूर किंचाळी फोडून त्याने स्वरूपला सोडले अन् दोघांनी दोन सुरे परजून बाबासाहेबांच्यावर लगट केली. प्रसंगाने गोंधळलेली स्वरूप आतां एकदम शुद्धीवर आली. तिने मोठ्याने ओरडून गडीमाणसांना हांका मारल्या. बाबासाहेबही आवेशाने त्यांना अडवून मोठ्याने ओरडले, “धांवा, धांवा, खून ! ”

एकीकडे अशा तळ्हेने ओरडण्याचा सपाटा सुरु असतांच त्यांनी कसाबसा आपला बचाव चालवला होता. आतां त्यांचा निभाव लागणेही शक्य नव्हते ! वयाच्या मानाने थकलेलीं गात्रे आतां पार गळून गेलीं होतीं. या आकस्मिक कल्लोळाने जागीं झालेलीं गडीमाणसे आतां वरती धांवत मुटलीं होतीं. त्यांच्या चाहुलीने त्या व्यक्ती सावध झाल्या आणि स्वतःच्या बचावासाठी आतां पोबाराच करायला पाहिजे हें ओळखून त्यांतील एकाने क्षणावधींत बाबासाहेबांच्यावर एक तीक्ष्ण वार करून आपली वाट मोकळी करून घेतली आणि पटापट उडवा टाकून ते पसार झाले.

रक्ताच्या थारोळ्यांत वृद्ध बाबासाहेब निपचित पडले होते. होउन गुलेल्या प्रसंगाच्या भीतीने अजूनही स्वरूपची जीभ नीटशी उलगडत नव्हती. ती उगीचच एकसारखी त्यांच्याकडे पाहात उभी राहिली होती. भोंवती उम्या असलेल्या सगळ्या माणसांचीही तीच अवस्था होती. वेड्याप्रमाणे इक्केकांच्या तोंडांकडे पाहून प्रसंगाची कल्पना बसवीत होते ते ! काय प्रकार घडला हें कोणाच्याही लक्षांत येईना. सकारण आणि अकारण भंगलेल्या ज्याच्या त्याच्या भावना, जो तो एका ठिकाणीं गोळा करण्याचा प्रयत्न करीत होता !

सगळ्याआधीं आपले पांगलेले विचार प्रगतीने गोळा केले. ती झुळे होऊन म्हणाली, “ ताई, हा काय प्रकार आहे अन् हे कोण गृहस्थ पडले

आहेत इथं ! ” असें म्हणत असतां ती बाबासाहेबांच्या जवळ गेली आणि त्यांना ओळखून अत्यंत भयभीतपणे मागे सरकत म्हणाली “ अग बाई ! हे तर रुचिरांचे वडिल ! ”

“ अरे देवा ! ” स्वरूप किकर्तव्यमूळ होऊन उद्गारली, “ हे काय झालं भलतंच ! प्रगति, दैवानं कां ग गहजब केला हा माझ्यावर ! ” असें म्हणत असतां तिनें अश्रूना मोकळी वाट करून दिली.

प्रगतीनें पुढे होऊन स्वरूपचे दोन्ही बाहुटे धरले आणि तिला गदगदा हळवून म्हटले, “ भलत्या वेळी कसला आतताईपणा हा ! तुझ्यासारखी निपुण डॉक्टर जवळ असतां, हा वेळपर्यंत त्यांच्याकडे दुर्लक्ष व्हावें ना ! काय म्हणतील रुचीर त्यांना हे समजत्यावर ? चल आटप लवकर. ”

स्वरूपने अश्रू पुसले. डॉक्टरी धिमेपणानें ती बाबासाहेबांच्या जवळ गेली आणि तिनें त्यांची नाडी पाहिली. चेहरा एकदम प्रफुल्लित झाला तिचा. तिनें गड्यांना हुकूम करून त्यांना एका कॉटवर घेतले. प्रगतीनें स्टोक्ह वेटवून पाणी गरम केले. एका गड्याला दाराजवळ बसायला सांगन वाकीच्यांना जायला सांगितले. स्वरूपने औषधी पाण्यानें रक्त वगैरे पुसून काढून जखम मोकळी केली आणि व्यवस्थित उपचार करून बांधण केल्यावर तिनें फिरून एकदां नाडी पाहिली. अत्यंत समाधानकारक श्वास टाकला तिनें आतां.

दोघीही वहिणींनीं त्यांच्याजवळ उजाडेपर्यंत बसून राहण्याचें ठरवले होतें.

“ प्रगति, ” स्वरूप हळूहळू ओलूं लागली, “ माझ्यामुळं या घराण्यांत निव्वळ दुःखांचे डोंगर ओतले जाताहेत ! कशाचं सुख लागणार माझ्यामुळं यांना ! ”

“ मला तर हा घोटाळाच उमजत नाहीं काहीं ! ” प्रगति म्हणाली, “ आहे तरी काय हा प्रकार ? ”

“ तें मलासुद्धां नीटसं सांगतां येणार नाहीं. ” स्वरूप सांगूं लागली. शिंचें आपल्या आठवणीप्रमाणे सगळी हकीकत तिला सांगितली. पुष्कळशा गोष्टीचें कोडे अजून तिलाच सुटले नव्हतें. त्या माणसांच्या पाठोपाठ हे

कसे आले, त्यांना हा कट अगोदर समजला होता कीं काय, समजला होता तर त्यांनी आपल्याला आधीं सूचना कां दिली नाहीं, वगैरे किती तरी प्रकारचे न सुटलेले विचार होते अजून ! समाधानाची एक स्पष्ट गोष्ट होती कीं, ते त्यांच्या संरक्षणासाठीं आले होते.

“ ताई, आजचा प्रसंग निव्वळ यांच्यामुळेच निभावला. तुझा गौरव कायम राखणाऱ्या या वृद्धांसाठीं कृम्मलेही कष्ट पडले, तरी ते केले पाहिजेत.”

“ वेडी कुठली ! ” स्वरूप थोडेसें हंसत म्हणाली, “ प्राणाच्या मोलानं तरी हे उपकार फेडतां येतील का मला ! माझ्या डॉक्टरी ज्ञानाच सगळं रान उठवीन यांच्यासाठीं आतां ! ”

“ ज्यांचं हृदय चांगलं, त्यांना चांगल्या गोष्टीच करतां येतात ! ” प्रगति म्हणाली, “ यांच्यासारख्या उदार आणि कर्तव्यतत्पर माणसामुळेच पुष्कळशा चांगल्या गोष्टींचं अस्तित्व दिसून येतं या जगांत. कांटचावर पडून किती तरी फुलं फाटून गेलीं असतील या जगांत ! बिचारीं फुलं मेलेल्या शीलानं मातीआड झालीं असतील नाहीं तर होतील ; आणि कांट मात्र राजरोस नव्या फुलांची चीरफाड करीत जगांत संभावित म्हणून वांवरत असतील ! कांटचांच्या कडेला न जाण्याचा जग उपदेश करीत असतं; पण कांटे किती सर्वगामी असतात याचं हें उदाहरण पहा म्हणावं ! ”

“ प्रगति, झोंप घे गडे आतां तू ! ” स्वरूप मृदुपणानें म्हणाली, “ विचार कधीच संपत नसतात. आपल्याला ज्या वाटेनं जायचं आहे, त्या वाटेनं चालूं लागावं ! त्या वाटेनं म्हणजे संकट असत नाहींत असें नाहीं. त्यांचं पीक कार मोठं आहे ! तीं नसतील अशी जागाच सांपडण कठिण ! तरी पण चांगल्याच्या निश्चयानं तीं उधळून टाकतां येतात ! कारण तिथं परमेश्वराचं साहाय्य उभं राहातं ! आज आलाच आहे हा अनुभव आपल्याला. चांगल्या इच्छांना असंख्य वाटा त्यांच्या ध्येयाच्या ठिकाणीं घेऊन जातील. बिनकाळजी जाऊन झोंप घे आतां. उठतेस ना ! ”

“ आतां कुठली झोंप ! ” प्रगति म्हणाली, “ पार धुऊन पुस्त गेली. बसूं या कीं बोलत अशाच उजाडेपर्यंत ! ”

“आतां तूं ऐकणार आहेस थोडीच ! ” स्वरूप किचित् स्मित करीत म्हणाली, “पण हो; बरी आठवण झाली ! पहिल्यानं शैलाला फोन कर पाहूं. उद्यांच्या पथकाचं नेतृत्व तिला द्यायला पाहिजे आतां. दोन्ही जवाबदाच्या एकाच जिव्हाळ्याच्या आहेत ! ”

प्रगतीनें उठून फोन केला.

प्रकरण २१ वै

सत्याग्रह तहकूब ठेवला

सत्याग्रह शिविरांतून पहांट जाग्याचा घंटानाद सुरु झाला. प्रत्येकानें उठून लष्करी शिस्तीप्रमाणे आपले नैमित्तिक आटोपले. रुचीरला पकडल्याची बातमी वाचतांच वसंतही पुण्याहून येऊन सत्याग्रह शिविरांत उतरला होता; परंतु रात्रीच्या प्रसंगामुळे, प्रगति अगर स्वरूप या दोघींनाही त्याचें आगमन माहीत नव्हते. त्यालाही त्यांच्या भेटीला जातां आले नाहीं. शिवाय आजच्या दिवसाचें नेतृत्व स्वरूपकडे असत्याचें त्यानें वाचलें होतें; तेहां त्या दोघींचीही गाठ इथें होईल, ही त्याची अपेक्षा होती.

वसंताची अपेक्षा जरी बरोबर होती, तरी प्रत्यक्ष निराळेच दृष्टीस पडलें त्याच्या. शुभ्र वस्त्र परिधान करून अगदीं साधेपणाने सडसडीत काळेभोर केंस पाठीवर रुक्त सोडलेली प्रसन्नमुख अशी शैलबाला, हातांत ध्वज घेऊन उभी होती. तो तें अपूर्व दृश्य, आश्चर्यवत् दृष्टीने पाहात राहिला. प्रत्यक्ष राजकुमारीने या लढाईचें पुढारीपण घ्यावें, म्हणजे जगांत कधींही न घडणारे आश्चर्य होतें त्याच्या दृष्टीने.

“का हो,” त्यानें एका स्वयंसेवकाला विचारले, “आजच्या पथकाचं पुढारीपण स्वरूपकडे होतं ना ? ”

“हो. यादीवरून तसं दिसतं खरं.” त्यानें उत्तर दिले.

“मग हा फरक कसा झाला ?” वसंतानें विचारले.

“हा विषय सैनिकाचा नाहीं.” त्यानें उत्तर दिले. “ध्वजवाहकाच्या पाठीमागून चालायचे आणि प्राणाचीही पर्वा न करतां स्वातंत्र्यासाठी आणि स्वातंत्र्यध्वजासाठीं लढायचे, यापेक्षां आणखी गोष्टी लढणाऱ्या शिपायानें पाहायच्या नसतात ! ज्या वेळीं जी जबाबदारी हांक मारील, तिच्या हांकेला खांबठोक उभं राहणं हा सैनिकाचा धर्म. हुक्म से चलना, हें आमचे ब्रीदवाक्य. बरं आहे; नमस्ते !”

इतके विस्तृत आणि स्पष्ट उत्तर मिळाल्यानंतर, पुढे चौकशी करणे कोणालाही शक्य नव्हते. वसंत तेथें होणाऱ्या प्रत्येक कृतीकडे, आतुर दृष्टीनें पाहात राहिला. कर्तव्याची जाणीव घेऊन, उभ्या असलेल्या त्या प्रत्येक माणसाकडे पाहून, तो स्वतःला जगांतली निरुपयोगी अडगळ म्हणून समजूं लागला होता !

पुन्हां घंटा झाली. कुमारी ध्वज मध्ये घेऊन उभी राहिली आणि सगळे स्वयंसेवक गोलाकार तिच्या भोंवतीं उभे राहून भारतगैरवाची भूपाळी म्हणूं लागले. यंत्रानें दिलेल्या गतीप्रमाणे वसंतही उठून उभा राहिला. शेवटीं ‘वंदे मातरम्’ या राष्ट्रगीताचे वेळीं तो स्वाभिमान-पूर्वक सहजच त्यांत मिसळून गेला.

पहिला बिगुल होतांच ओळ धरून जाण्याच्या तयारीनें सगळे उभे राहिले. दुसऱ्या बिगुलाबरोबर कुमारी ध्वजासह पुरोभागीं येऊन उभी राहिली. तिसऱ्या बिगुलाचा नाद आणि गगनभेदी जयनिनाद, यांतील स्फूर्तीसह ते आतां कूच करणार तोंच अग्रभागीं असणाऱ्या कुमारीच्या हातांत, सरकारी शिपायानें एक सीलबंद लखोटा आणून दिला. एक रती-भरही मागे न फिरतां, तिनें उभ्यानेंच तो फोडून वाचला. वाचन होतांच तिनें आपल्या हातांतला झेंडा सहर्ष उंच केला. त्याबरोबर सर्वांनी जयघोष केला.

ती सर्वांना उद्देशून म्हणाली,

“ भाईहो,

संग्रामाला सुरुवात होते न होते तोच युद्धतहकुबीचा समय येऊन उभा राहिला आहे. अर्थात् तहकुबी म्हणजे समाप्ति नव्हे. ज्या आपल्या प्राथमिक अटी फेटाळून लावल्या होत्या आणि ज्यामुळे आपल्याला ही मोहीम हातीं घ्यावी लागली, त्या सर्व अटी आतां मान्य केल्या आहेत, असें आतां दरबारकडून कळविण्यांत आलें आहे; पण पुष्कळच नवी परिस्थिति आतां निर्माण झाली आहे. कालच्या अटींत आणखी एका अटीची आतां भर पडली आहे. काल पकड-लेल्या सर्व लोकांची बिनशर्त मुक्तता, हीच ती अट होय. त्यासाठीं दरबारला सवलत देण जरूर आहे. यासाठीं मी असें जाहीर करते कीं, आणखी अठ्ठेचाळीस तास ही मोहीम तहकूब ठेवण्यांत येत आहे. दरम्यान आपले सर्व लोक आपल्यांत येऊन मिसळतील आणि हें काळधा मेघपंकतींनीं गजबजलेले आकाश स्वच्छ होईल, अशी आशा आपण व्यक्त करू या ! ”

अंवराला भेदून जाणाऱ्या जयनिनादांत ते सगळे सैनिक परत शिविरांत शिरले.

शिविरांत सर्व ठिकाणीं स्वतः फिरून कुमारी स्वयंसेवकांची सोय बसवीत होती. जेवण व्हायला सहजच बारा वाजणार होते आतां; म्हणून सात आठ पोतीं चुरमुरे वगैरे आणवून ठेवले होते. त्यांतील कांहीं तिने पांच पांच सहा सहांच्या टोळधांतून वांटून दिले.

युद्धाच्या धामधुमींत क्षणाची फुरसत म्हणजेच सबंध आयुष्य ! तेवढ्या वेळांत आधाशीपणाने मिळेल तेवढी करमणूक आणि चैन करून घ्यायची ! जवळ जवळ तोच प्रकार इथें चालू होता. शिविरांतून बाहेर पडतांना, प्रत्येक मन आपण परत येणार नाहीं या निश्चयाने बाहेर पडत होतें. संध्याकाळीं आपण परत येतांना, यांतील बच्याच जणांना हरवून येणार आहोत, कदाचित् त्या संख्येतच आपणही असू. अशा भावनेने प्रत्येक जण एकमेकांवर मनःपूर्वक प्रेम करीत असे. कुमारीही याला अपवाद नव्हती. देशाभिमानी सैनिकाच्या भालप्रदेशावरून, त्या रखरखीत

उन्हातान्हांतल्या कष्टानें वाहाणाच्या एका एका घर्मबिंदूचे मोळ, कोटघवधि निरर्थक मानवी अडगळीपेक्षां अधिक होतें. कुमारी त्यांना कशी विसरणार? तिनें सर्वांचा प्रेमपूर्वक परामर्श घेऊन मगच तेथून गमन केले. स्वरूपकडे जाप्यासाठीं तिचें मन बागडतच पळत होते.

तिकडे सत्याग्रहतहकुबीची धांदल चालू असतां, इकडे स्वरूप बाबासाहेबांच्या जवळ बसून राहिली होती. तिकडच्या हकीकतीची उत्कंठा मात्र तिला अस्वस्थ करीत होती, कारण आतां बाबासाहेबांच्या प्रकृती-विषयीं काळजीं करण्याचें कारण उरलेले नव्हते.

बाबासाहेब शुद्धीवर आले होते तरी त्यांना परिस्थितीचे ज्ञान झाले नव्हते. ते उघड्या डोळ्यांनीं जणुं काय आपली हरवलेली स्मृतीच शोषीत होते. “आई ग आई!” एवढ्याच करुण विन्हळण्यानें त्यांनीं आपल्या संवेदनांचे विवरण केले होतें आणि तेवढ्यावरूनच स्वरूपच्या आशा उमलल्या होत्या. तिनें थोडे दूध गरम करून चमच्यानें हळूहळू त्यांना घातले. तेवढ्यानें म्हाताच्याच्या काळवडलेल्या मुखावर तजेला दिसून लागला. वेळच्या वेळीं आपलेपणानें होणारे उपचार अयशस्वी कसे होतील? आणखीन् बच्याच वेळानें बाबासाहेब शुद्धीवर येऊन कण्हत न्हणाले, “कुठं आहें मी! काय होतं आहे मला!”

“आपण कीं नाहीं आपल्याच माणसांत आहांत.” स्वरूप स्निग्धपणे न्हणाली, “शांत पडून राहा हं! लवकरच बरं वाटेल आपल्याला.”

“पण मला होतं आहे तरी काय?” त्यांच्या खोल आवाजांत एक प्रकारची उत्सुकतेची तीव्रता होती.

“आतांच कांहीं धाई का आहे तें समजण्याची!” तिनें जरा कोमल जरब दिली, “जरा बरं वाटतं आहे आपल्याला, मग समजेल सगळं कांहीं. जरा स्वस्थ पडून राहा पाहूं आतां!” रोग्याच्या काळजीसाठीं वापरलेली कठोरता होती तिच्या आवाजांत.

इतके स्पष्ट आणि हलक्या हाताचे सणसणीत इंजेक्शन मिळाल्यानंतर, कसलाही वैतागी वीर असला, तरी तो काय करणार? ते मुकाटधाने पडून राहिले; तथापि कपाळावरील आंठधांनीं त्यांची उच्छृंखल तळमळ.

आंखून दाखवलीच ! तें पाहून तसल्याही परिस्थितीत स्वरूपला हंसे आले. तें तिनें तोंड एका बाजूला करून झुगारून दिले !

स्वरूपने डोस तयार करून त्यांना दिला आणि ती हातांत मासिकाचा अंक घेऊन एका आरामखुर्चीवर बसूऱ्या लागली, तोंच बाहेर वर्तमानपत्र विकणारा पोच्या ओरडला, “ जादा अंक ! सत्याग्रह ! सत्याग्रह संग्राम तहकूब ! ” आणि आणखी पुष्कळच.

स्वरूप आश्चर्यनिं अगदीं मूढ बनून गेली. काल सुरु झालेला सत्याग्रह आज लगेच तहकूब ! घोटाळाच उमजेना तिला हा. “ कुमारीचें नेतृत्व कुणाला तरी... फार करून लोकपक्षालाच अपशकून तर... पण छे ! ” कोणचीच शंका कायम घर करून राहीना तिच्या मनांत. पण फार वेळ तिला तिष्ठत बसावें लागलें नाहीं. प्रगति हातांत जादा अंक घेऊन आनंदातिरेकानें एकदम आंत आली.

“ ताई, तडजोडीच्या पहिल्या अटी मान्य झाल्या. आज दोन वाजतांच सुटणार आहेत सगळे लोक. रुचीरांना ध्यायला कुमारी जाणार आहे म्हणे ! आरंभ आणि शेवट किती जवळ जवळ उभे होते नाहीं ! ” हें सांगत असतां तिचा आनंद जवळ जवळ ओसंडून वाहात होता. जणूं काय तडजोडीची थाळी, अपेक्षित आशांनीं तोंड वर भरून रुचीरच्या हवालीं झाली होती. उमाप मुठींनीं आनंद उधळायला सुरुवात केली होती तिनें !

“ भूकंपाचं भाग्य चांगल्या गोष्टीच्याच नशिबीं येतं लवकर लवकर ! ” स्वरूप जादा अंक हातांत घेतां घेतां म्हणाली, “ एवढ्यावरच समाधान गोळा नाहीं झालं ! अजून केवळ तरी अंतर कापायचं आहे ! राजकारणाची हवा फार लवकर लवकर बदलत असते ! आतां झालेली तडजोड आणखीन् कांहीं क्षणांनीं विरघळण, हा सहजसंप्रदाय आहे दरबारचा ! ” असें म्हणत म्हणतच तिनें हातांतल्या वर्तमानपत्रांत नजर ओतली.

“ फारच सुंदर अँकशनस् घेतल्या आहेत या वेळीं कुमारीन ! ” तिनें त्या विस्तृत बातमीवरून काढलेले अनमान मोठ्या अभिमानानें बोलून दाखवले, “ तात्पुरती तहकुबीं जाहीर करून, तिनं मांडलेल्या पटांतील

एकही मोहोर, प्याद मागं पुढे न घेतां, डाव कसा राखून ठेवला आहे. अभिनंदन केलं पाहिजे तिचं या मुत्सदीपणाबदल ! ”

विशेष योगायोग असा कीं, त्याच वेळीं कुमारी येऊन हंसतमुखानें दारांत उभी राहिली होती. ती पुढे होऊन स्वरूपचे दोन्ही हात दोन हातांत घेऊन लडिवालपणानं म्हणाली, “ तुझे प्रेमळ आशीर्वाद म्हणजेच या कुमारीचं जीवन ! तान्हेल्या चातकाप्रमाणं माझी तहान सदांच शोषलेली आहे या बाबतीं ! ”

सलील हास्य करीत स्वरूपने स्वतःचे हात सोडवून घेतले आणि तिच्या गालावर एक गोड चापट मारून ती म्हणाली, “ भारीच खटचाळ मुलगी आहेस तू ; मला काय माहीत नाहीं वाटत ! फूल चांगलं आहे असं म्हणणं, म्हणजे त्याला आत्मसात् करण्याची तयारीच आहे असं समजायला पाहिजे ! ”

“ नाहीं तरी घेणारच आहें तुझ्या जबळचे सदगुण तोडून ! ” कुमारी सहास्य मुद्रेने म्हणाली.

किलकिल्या डोळयांनीं म्हातारा या अकृत्रिम दृश्याचें आकंठ पान करीत होता ! औषधाने म्हातान्याच्या डोळयावर भरपूर झोंप घातलेली आहे, ही स्वरूपची कल्पना विस्कळित होण्याचे खरोखरच कांहीं कारण नव्हते आणि त्यामुळेच त्या कांहीशा निःसंकोच वृत्तीने खेळत बागडत बोलत होत्या; परंतु तें दृश्य पाहण्याचे भाग्य परमेश्वरानें बाबासाहेबांच्या वांटचाला घातले होतें आणि म्हणूनच ते अपेक्षेपेक्षां लवकर जागे झाले होते.

स्वरूपचा गुणगौरव हाच त्यांच्या हृदयाचा आनंद होऊं पाहात होता. निष्पाप मन गुणांचे वेंचक असते एवढे खरे. त्यांचे मन आतां जातपात आणि आदल्या पिढीचा धंदा पाहात नव्हते. ते स्वरूप, प्रगति यांना, उकिरडथावर वाढलेलीं रत्ने मानीत होते. ‘मालेंतले प्रत्येक रत्न जितके मोलाचे नि आदरणीय असते, तितकेच व्यक्तींचे सदगुणही मोलाचे अतएव आदरणीय असतात ! सुंदर सदगुणावर मनव्याने आपल्या कोत्या, खोडसाळ आणि तुटपुंज्या बुद्धीचे डाग पाड नयेत हेच चांगले ! ’ अशा किती तरी विचारांना ते मनांतल्या मनांत गोंवीत होते. ॻ

“ पिढथान् पिढथा नांवाजलेल्या एकाद्या कुलांत काय कमी उकिरडा

असतो ! ” बाबासाहेब स्वरूपसंबंधाने विचार करतांना, अलीकडे नेहमीं हा प्रश्न स्वतःला करीत असत.

“ आपलं मन जर प्रामाणिकपणानं चांगल्याचा अभिलाष धरतं, तर त्याचं क्षेत्र आकुंचित करून कसं चालेल ? ” पुढीं ते आपल्या मनाला विचारीत.

“ विधात्यानं वाढवलेल्या एवढया विस्तृत जगांत, सदगुणाचं साम्राज्य मुठींत मावणारं कसं असू शकेल ? ” त्यांच्या जाग्या मनाचा हा विचार होता.

“ परमेश्वरानं वसुधरेवर अगणित मुठींनी रत्नं उधळलेलीं आहेत. तीं जेथें पडलीं असतील तेथून वेंचून काढण्यासाठीं वेंचक बुद्धि माणसाला दिलेली आहे. तीं जिथे जिथ सांडलेलीं . . . पडलेलीं . . . जन्मलेलीं असतील, तेथून गोळा करून आणून त्यांच्या गुणांचे चीज करणे, हे मानवी बुद्धीच्या वांट्याला घातलेलं कर्तव्य आहे ! मग ते स्थळ वरं अगर वाईट, हे पाहण्याचं कारणाच कुठं उरतं ? ”

एकंदरींत त्यांची आतांची विचारप्रणाली अशा तन्हेची होती. त्यांचे प्रामाणिक मन किती तरी तन्हेच्या सात्त्विक आणि योग्य अशा विचारांच्या प्रदेशांतून त्यांना फिरवून आणायला तयार होते; पण आतां या उतार वयांत इतका अफाट प्रवास होणे शक्य नक्हते म्हणूनच कीं काय कोण जाणे, कुमारीच्या मनमोकळ्या अशा दीर्घ हास्याने त्यांच्या प्रवासाची पुढीची वाट पार पुसून गेली ! ते भावनाविवश होऊन त्यांचा पुढील संवाद ऐकू लागले.

“ कशी काय आहे यांची तव्येत आतां ? ” शैलाचा बाबासाहेबांच्या प्रकृतीबद्दल प्रश्न होता हा.

“ पुष्कळच बरी आहे.”

“ नुसत्या तुझ्या शब्दानं रोग बरे होतील ! मग औषधानं उतार दिल्याचं काय नवल ! ” कुमारीचे भावनाप्रधान उत्तर होते हें.

“ वेडे मुली, ” तरळ स्मित करीत स्वरूप बोलू लागली, “ माणसाला भलतंच महत्त्व देण्यानं परमेश्वराचा अपमान होतो एकादे वेळीं ! ”

“ काय तरी बाई बोलणे हें ! ” तिला खोडून काढण्यासाठीं राजकन्या म्हणाली, “ हें आपलं कांहींतरीच तुझं ! दात्याचं दातृत्व याचकाच्या

वैभवानं वितळतं वाटतं ? दाता कधीं स्वार्थी नसतो. त्यानं तुझ्यांत ओतलेले सद्गण काय झांकून ठेवण्यासाठीं ओतलेत ? जें जगाला दिसूं नये असं त्याला वाटत असेल, तें त्यानं निर्माणही केलं नसेल ! त्याच्या इच्छेचा तुमच्या सोयीप्रमाणं अर्थ बसवतां वाटतं ! ”

“ ताई, ” प्रगति हंसत म्हणाली, “ वीत वीत जाडीचा काळा बुरखा पांघरून घे आतां ; म्हणजे या खट कुमारीची दृष्ट नाहीं लागणार तुला ! ”

“ अहा ग ! कांहींसुद्धां समजत नाहीं तुला ! ” मानेला एक रम्य हिसडा देत राजकुमारीने शेरा मारला, “ आपलेपणाची नजर भारी तिखट अन् बोंचरी असते ! तिला लोखंडाचा बुरखादेखील प्रतिबंध करूं शकणार नाहीं. अणुरेणूच्या सूक्ष्म आत्म्यानं ती वाटेल त्या दुनियेत वांवरत असते ! ”

“ ए प्रगति, ” स्वरूप स्वतःचे मुखोतपल रम्य हास्याने विकसवीत म्हणाली, “ चांगला दोन कप चहा ओत आणून तिच्या घशांत ! त्याखेरीज हिची स्तुतेरी बंद नाहीं व्हायची ! ”

तिघीही थोड्याशा मनमोकळेपणाने हंसल्या. त्या वृद्धाला आतां आपले समाधान आणि आनंद कोंडून ठेवणे अशक्य झाले. त्यांनीं थोडेसे खोकून आपल्या जागेपणाची जाणीव दिली. स्वरूप चटकन् कुमारीसह त्याच्या जवळ गेली.

“ बरं वाटतं आहे ना आतां ? ” तिने हळुवारपणे विचारले.

“ हो, पुष्कळच बरं वाटतं आहे. फारच तखलीफ पडली माझ्यासाठीं तुम्हांला ! ” त्यांनीं मनःपूर्वक उद्गार काढले हे.

“ हेंच बोलायचं होतं वाटतं तुम्हांला मघांपासून ! किती गोणी पाहिजे आहेत तुम्हांला हे उपकार भरून ठेवण्यासाठीं ! ” कुमारीने विनोदाने म्हटले; पण तिने त्यांतही आपला विनय सोडला नाहीं.

“ मी थटा नाहीं करीत ! मनापासून बोलतों आहें अगदीं ! ” ते फिरून म्हणाले.

“ तुम्ही मनापासून जरी बोलत असलां, तरी तें मनावर ध्यावंसं वाटत नाहीं आम्हांला ! ” प्रगतीने हास्य करीत उत्तर दिले.

“ स्वतःचा जीव धोक्यांत देऊन स्वरूपचा बचाव केलात त्रम्हीं. तेष्वां

खरे कुणीं कुणाचे उपकार मानायचे ? ” कुमारीने आपली आदरदृष्टि त्यांच्याकडे लावून विचारले.

“ त्यांत काय मीं मोठसं केल आहे ! तें जाणतेपणाचं कर्तव्यच होतं . ” त्यांनी उत्तर दिले, “ सहज सुगावा मिळाला म्हणून तेवढं करतां आलं. आतां जीव धोक्यांत देण्याचं म्हणालांत तुम्ही ; पण मी माझ्या तरुणपणांत-देखील असल्या वेळीं जिवाचे लाड केले नाहीत. आतां तर काय, अखेरच आहे सगळी ! कसल्या तरी दुखण्याचं निमित्त होण्यापेक्षां, असल्या सत्कार्याचं निमित्त होणं काय वाईट ? ”

“ एकूण तुमचं म्हणणं असंच कीं नाहीं, कीं, ज्यानं त्यानं आपलं कर्तव्य करीत असावं ? ” स्वरूपने विचारले. आणि बाबासाहेबांनी त्याला निवळ हंसून होकार दर्शविला. त्यावरून ती पुढे म्हणाली, “ मग सरलाच आहे विषय. तुमचं कर्तव्य तुम्हीं केलंत, माझं मीं केलं. आतां उपकार अनुपकाराची बेरीज-वजाबाकी हवी आहे कशाला ? ”

स्वरूपच्या सौजन्याने बाबासाहेबांवर मात केली म्हणून कुमारीला आनंद वाटला आणि विषादही वाटला ! ती दूर एका खिडकीशीं जाऊन, तेथून दृष्टीने सडकेवरचे देखावे मोजीत उभी राहिली. बोलतां बोलतां स्वरूपच्या डोक्यांत कांहीं तरी विचार येऊन तिने तिला हांक मारली ; पण तिला उत्तर मिळाले नाहीं. तिने फिरून साथ घातली, “ शैल, ए शैला ! ” शेवटीं तिने उंचावलेल्या जराशा वरच्या स्वरामुळे ती एकदम चमकून भानावर आली आणि हंसत हंसत तिच्याजवळ येऊन म्हणाली, “ अं ! काय म्हणतेस ! झाल का बोलून तुमचं ? ”

“ कुठल्या तरी विचारांकडं, कान गहाण टाकले होतेस वाटतं इतका वेळ ? ” स्वरूपने मनोहर हास्य करीत विचारले, “ इश्श ! तीन हातां-वरची हांक ऐकूं येईना, इतके तर मुलीचे कान तिखट ! कसले विचार गोळा करीत होतीस एवढे ! ”

“ विचार नव्हतें करीत कांहीं. माझ्या ताईच्या गुणांचं वैभव मोजीत होतें ! अन तेंही जमेना तेव्हां डोळे मिटून तुला पाहात होतें ! ”

“ शर्द झाली आता तुझ्यापुढं ! ” स्वरूप उसना कोप गोळा करीत म्हणाली, “ उघडधा डोळचानं मी दिसत नव्हते वाटतं ! ”

आणखी कांहीं तरी गंमत करणार होती कुमारी; पण तें ओळखून स्वरूप तिला म्हणाली, “ कांहीं बोलू नकोस आतां. आजच्या दिवस आपला मुक्काम इथंच पडू द्यावा ! मी स्नान उरकून येते तोंवर या मासिकाचं मन उचकटीत बसा इथं ! प्रगतीबरोबर चहा देते हो पाठवून ! ”

त्या दोघीही हंसल्या आणि बाबासाहेबही हंसले ! स्वरूप निघून गेली, “ माझ्याबद्दलची ओळख दिलीत वाटतं तुम्हीं यांना ? ” त्यांनी कुमारीला विचारले.

“ हं ! कां बरं ? कळवायचं नव्हतं वाटतं ! ”

“ नाहीं; तसं कांहीं नाहीं ! मला वाटलं अजून तुम्हीं कळवलं नसेल. ”

“ माझ्या बाई मनांतच नाहीं आलं असं कांहीं ! ओघावारी गोष्ट निघाली अन् मीं सांगूनही टाकलं हे अमुक गृहस्थ आहेत म्हणून ! ”

“ त्यांत म्हणजे कांहीं बिघडलं आहे असं नाहीं ! पण म्हटलं विचारून ठेवावं तुम्हांला. नाहीं तर निराळीच गंमत व्हायची एकादी. एकमेकांची ओळख होऊनही उगीच बोलण्याचालण्यांत लपंडाव राहायचा ! ” थोडेसें हास्य करीत त्यांनी विसांवा मिळवला कांहींसा. “ माझ्या या दुखण्याबद्दल आमच्या घरीं नाहीं कळवलं वाटतं यांनीं कांहीं ? ” त्यांनी पहिला विषय मध्येच तोडून दुसरा सुरू केला.

“ घरीं कळवायचं खरं; पण पुरेशी कोणतीच माहिती नसल्यामुळं तें जमलं नाहीं. तुमच्या पुण्याच्या मुलाला मात्र कांहीं तरी कळवलं आहे त्यांनीं; पण त्यांचं येणंही नाहीं आणि उत्तरही नाहीं. बरं रुचीरना कळवायचं, तर तेंही शक्य नाहीं. ”

“ तें मला माहीत आहे. एका रात्रींत एक महिन्याचा दुखणेकरी झालों आहें मी. आजचं काय वर्तमान आहे ? रुचीरला जामिनावर नाहीं वाटतं सोडला ! ”

“ तडजोड होऊन चळवळ तहकूब राहिली आहे. रुचिरांच्यासुद्धां सर्वांचीच बिनशर्त मुक्तता होणार आहे आज. ”

“अजबच आहे म्हणायचं सगळं ! हेंच आधीं झालं असतं तर ? पण मग सत्तेचं शहाणपण कुठून दिसलं असतं ? चला, बरं झालं एकंदरीत. नव्हीर केव्हां येणार आहे म्हणालांत ? ”

“आतां दोन वाजतां सुटणार आहेत ते ! ” कुमारीने सांगितले.

“चांगला असतों तर त्याला घ्यायला गेलों असतों ! ” ते खिन्नपणे म्हणाले, “पण आतां काय त्याचं ? निदान महिनाभर तरी पडून राहायला पाहिजे. ”

“तरी बरं थोड्यावर निभावलं म्हणून ! प्रथम तर स्वरूपसुद्धा धाबरून गेली होती. प्रत्यक्ष जखम पाहीपर्यंत जीव थान्यावर नव्हता तिचा. आतां कसली आली आहे काळजी ! तुम्ही इथल्या इथं आतांदेखील उठूं बसूं शकतां. अकस्मात् बसलेला मार! आणि भरपूर रक्तस्राव, याचमुळं शुद्ध गेली होती तुमची. तशी जखम कांहीं विशेष स्वरूपाचीं नाहीं आहे. ”

इतक्यांत प्रगति चहा वेऊन आत्यामुळे तें संभाषण तितक्यावरच थांबले.

प्रकरण २२ वै

स्वातंत्र्य-सदनाच्या दारांत

वक्षसलाच पद्धतशीर खटला रुचीर वगैरे लोकांवर भरून चाललेला नव्हता; त्यामुळे ते अजून कच्चे कदी होते. तथापि त्यांना मुख्य जेलमध्येच ठेवले होतें. अजून त्यांना सुटायला एक तासावर अवधि होता. त्यांच्या सुटकेविषयींची बातमी सर्वत्र पसरल्यामुळे, तुरुंगाच्या दाराजवळ भरपूर गर्दी जमली होती. जणूं काय, आंत कोंडून राहिलेले स्वातंत्र्य बाहेर घेण्यासाठींच सगळे गोळा झाले होते तिथं.

कोणत्याही गोष्टीच्या परमावधीनंतर परिस्थिति बदलली जाते. दुःखांची कडेलोट सीमा म्हणजे सुखाच्या सुखातीचा काळ आणि वैभवाचा

अतिरेक म्हणजे दारिद्र्याचा आरंभसुमार ! त्याचप्रमाणे देशाभिमानी देहांचे कष्ट, म्हणजे देशाच्या उज्ज्वल भाग्याची अभिनव सुरुवात होय ! देशाला बंधनांतून मोकळे करायचे, म्हणजे कांहीं काळ तीं बंधने, स्वतःच्या हातापायांत वागवायला पाहिजेत ! स्वातंत्र्यसदनांत,—हो स्वातंत्र्य-सदनच तर काय ! सगळे हाल आत्मसात् करण्याचे सामर्थ्य जिथे भिळवतां यतें, त्याला स्वातंत्र्य-सदनच म्हणायला पाहिजे ! ...मातृभूमीसाठीं जे सक्तमजुरीचे उपचार केले जातात, तेच पुढच्या स्वातंत्र्य-वैभवाचे वाटाडे असतात ! तुरुंगाच्या दारांतूनच आपल्या ध्येय-वाटेला सुरुवात होते ! कंसाचे काळे राज्य संपवण्यासाठीं त्याच्याच तुरुंगांत श्रीकृष्णानें जन्म घेतला. याचा अर्थच असा कीं, कोणत्याही गोष्टीची परमावधि होऊं देण्यासाठीं हे उपचार जरूर आहेत.

आज रुचीर तुरुंगांतून एका रात्रीच्या अनुभवासह परत येत होता. त्याच्याबरोबर त्याच्या आधीं गेलेले प्रजासभेचे कार्यकर्ते परत येणार होते. जणूं काय स्वातंत्र्य घेऊन येण्यासाठींच रुचीर तिथें गेला होता ! स्वातंत्र्य-देवतेसह परत येणाऱ्या वीरवरांचे स्वागत करायला असंख्य हृदयांनीं जमा व्हावें हें निसर्गाला धरूनच आहे.

असंख्य हार रुचीरची आणि त्याच्या सहकाऱ्यांची वाट पाहात होते. कुमारी स्वतः मोटर घेऊन हजर होती. स्वरूप आणि प्रगति याही होत्याच तिच्याबरोबर. अपरिमित आनंदानें अवघें वातावरण कसें गच्च झालें होतें ! वसंतही तुरुंगाच्या महाद्वाराकडे टक लावून पाहात उभा होता त्या गर्दीत. त्याचें इकडे तिकडे लक्ष्य नव्हतें मुळीं. सगळथांआधीं प्रगतीनें पाहिलें त्याला.

“अग बाई ! हेही पण आले आहेत म्हणायचे आज !” प्रगति अत्यंत आश्चर्यानिं म्हणाली.

“इश्श !” शैला उद्गारली, “अंगांत भूत भरल्यासारखं काय करतेस अशी ? कोणीसुद्धां नवखं दिसत नाहीं मला आजच्या समुदायांत ! ”

“तुला नाहींच दिसणार आतां दुसरं कांहीं !” प्रगति खटधाळ-पणानें म्हणाली, “ते बघ !” तिनें वसंताकडे बोट दाखवून म्हटलें, “ते ओळखीचे आहेत गृहस्थ तुझ्या ? ”

“त्यांचं नांव गांव जरी माहीत नाहीं, तरी माझ्या पथकांतले एक स्वयंसेवक म्हणून मी ओळखतें त्यांना.” वसंतकडे पाहात तिनें उत्तर दिले.

“काय !” स्वरूप आश्चर्यनिं म्हणाली, “ते तुझ्या पथकांत होते ? किती विचित्र योगायोग आहे हा ! एक सरकारी पाहुणचारांत गुंतल्यामुळे बडिलांच्या समाचारासाठी येऊन शकले नाहीत अन् दुसरे गांवांत असून त्यांना कांहीं माहीत नाहीं. ताबडतोब निघून या म्हणून पाठवलेली तार, वाट चालत असतांच हे इकडच्या वाटेला लागल्याचें दिसते. तार कॉलेजच्या खोलीवरून परत फिरली असेल ! ”

“म्हणजे ?” कुमारीने विचारले “हे...!”

“रुचिरांचे धाकटे बंधु....: वसंतराव.” स्वरूपने तिचें वाक्य संपविले.

“मला ग काय माहीत हें ! मीं तेव्हांच त्यांना सगळी हकीकत सांगितली असती.” कुमारीने ओशाळून म्हटले.

“माहितीवांचून तूं तरी काय करणार ?” स्वरूपने तिची समजूत घातली.

“शोफरला पाठ्यून बोलवूं या का त्यांना ?” कुमारीने स्वरूपला विचारले.

प्रगतीची इच्छा स्वतः जाऊन त्याला घेऊन येण्याची होती. स्वरूपने तें ओळखलेलेही होतें; परंतु पूर्ण विचारानें तिनें तिकडे दुर्लक्ष केलें आणि तिनें कुमारीला होकार दिला. शोफर गेल्यावर ती त्या दोघींता म्हणाली, “आतांच्या आनंदांत कांहीं बोलूं नका त्यांना. जातांना बरोबरच घेऊन जाऊ त्यांना म्हणजे झालं ! त्यांच्या प्रकृतीची बहुतेक काळजी मावळलीच आहे आतां; तेव्हां जरा वेळ गप्प राहिल्यानं कांहीं बिघडणार नाहीं विशेष ! ”

“काय पण अगदीं !” वसंत जवळ येतांच थोडीशी तिरपी मान करीत प्रगति त्याला म्हणाली, “केव्हां आलांत तेंमुद्दां कळवलं नाहींत ना आम्हांला ! ”

“चुकलं खरं माझं; पण फुरसतच मिळाली नाहीं.” वसंत स्वरूप आणि कुमारीला प्रणाम करीत म्हणाला, “काल दुपारीं दोन बाजतां दादांना एकडल्याची तार मिळाली मला. ताबडतोब निघून आलों मी.”

“ विठ्ठुदेखील बोलला नाहीं तुम्हीं आल्याचें. ” स्वरूप म्हणाली.

“ त्यालाच कुठं माहीत आहे मीं आल्याचें? ” बारीक बारीक स्मिताच्या रेषा उमटवीत वसंत म्हणाला.

“ काल आलों तो शिविरांतच उतरायला गेलों. ” तो पुढे म्हणाला.

“ असं होय ! ” प्रगति मान वेळावीत हंसून उद्गारली, “ कॉलिज-मध्ये वाटाणेच वाटून आलांत म्हणायचें मग ! ”

“ असंच कांहीं नाहीं; पण कदाचित् तसं झालं असतं ! ” त्याने प्रत्युत्तर केले, “ त्या बाबतींतल्या आमच्या आशा, तूतासि तरी मनांतल्या मनांत जळून बसल्या आहेत. ”

हे म्हणत असतां त्याची नजर आणि तिच्या पाठोपाठ त्याचे पाय महाद्वाराकडे धांवतच गेले. पहारेकरी गजाचें भले मोठे खंबीर कवाड उघडून रुचीर वगैरे लोकांना निरोप देत होते. जनसंमर्दीतून निघालेली आनंदाची आरोळी दशदिशा व्यापून गेली. अत्यंत त्वरेने तिघीही तिकडे गेल्या. रुचीरचे लक्ष यांच्याकडे जातांच, तो सगळ्यांना नम्रपणे नमस्कार करीत, निकडीने त्यांच्याजवळ येऊन उभा राहिला. कुमारीने काढून दिलेला हार स्वरूपने त्याच्या गळ्यांत घातला.

हारांतील फुलांप्रमाणे, आपलीं दोघांचीही सुखदुःखे एका ठिकाणी गुंफलेलीं आहेत, याची जाणीव दोघांनाही या वेळीं होऊन त्यांनीं एकमेकांकडे पाहिलें. उदारहृदयी कुमारीच्या मलूल आशा, त्यांच्या समाधानाने हंसण्याचा प्रयत्न करीत होत्या ! या वेळीं ती आपल्या स्वतःच्या भावना फार जपून वापरीत होती ! सर्वांतफेंचा हार तिलाच घालावयाचा होता. तो घालांना तिचे मन कावरेंबावरे झाले होते ! तिने व्यक्त केलेला तो आनंद म्हणजे निराश अंतःकरणाने केलेला जुलुमाचा रामराम होता ! कोरड्या घारेने अभिषेक करणे शक्यच नव्हते तिला !

मोडलेली केळ खांबाला टेकून उभी ठेवावी, त्याप्रमाणे ती आपले हृदय आंवरीत होती, सांवरीत होती, स्थिर करीत होती ! मोडलेल्या आवाजांचा, विस्कटलेल्या विचारांचा आणि बिन फुललेल्या मनाचा मोडका बाजार, ती कसा तरी सजवीत होती ! अपुच्या आशांना पुरते समाधान-

कुठून मिळणार ? अर्धामुध्या उमलत्या वाटेवरून माघारी फिरणारें त्यांचे आयुष्य ! अपुन्या समाधानांतच मिटणार म्हणायचे !

स्वरूपने तिच्याकडे पाहिले; आणि पाहातच राहिली ती जरा वेळ ! तें पाहून कुमारीने भरले डोळे कोरडे केले ! आणि कांहींच झाले नाहीं असा आव आणून ती परत त्या आनंदांत विलीन झाली. रुचीरला जाणीवच नव्हती कशाची. त्याच्या मुखावर नेहमीचे हास्य विलसत होतें. तो मधुर स्मित करीत म्हणाला, “फारच लवकर ओढून आणलात आजचा आनंद ! राजकुमारीच्या कौशल्याचा विजय आहे हा ! ”

“माझी पूजाबिजा बांधायचा बेत नाहीं ना ठरवून आलांत आंतून ? ” कुमारीने सहज स्मित छेडीत विचारले. तिचे तें हास्य पाहणाराला तिच्या मनोविजयाचे कौतुकच करावेसे वाटले असतें. क्षणावधींत आपले मन आटोक्यांत घेणाऱ्या कुमारीकडे, स्वरूपसुद्धां पाहातच राहिली आश्चर्यनिं.

“म्हणजे सगळ्यांना जाहीर आमंत्रण तरी द्यायला इथल्या इथं ! ” शैलाने आपले बोलणे संपविले.

“राजकुमारीची पूजा, घरच्या माणसांनी पुरेपूर बांधली असेल की या उपदव्यापांत पडल्याबद्दल ! ” रुचीरने विनोद केला.

“बरं ! ” ती रुसकेपणाने भानेला एक लचक देत म्हणाली, “बांधू देत माझी पूजा घरचीं माणसे. तुम्हांला तर समाधान वाटलं त्यामुळं ! ”

“शैला, सुंदर जागा शोधून काढलीस हं भांडायला ! ” स्वरूप हळूच तिच्या जवळ जाऊन म्हणाली.

“ताई,” प्रगति हंसत म्हणाली, “आटोपशीर जिभेचीं माणस आहेत दोन्हीही. बोलू दे बिचाऱ्यांना ! ”

अन् सगळींच एकसमयावच्छेदेकरून हंसली. इतक्यांत सगळ्या लोकांनी त्यांच्याभोवतीं कडे केले. तें पाहून स्वरूप रुचीरला उद्देशून म्हणाली, “प्रकृति ठीक आहे ना ? ”

अगदीं साधा प्रश्न होता हा; पण त्यांत सगळे हृदय होतें तिचे. वेगळे-पणाविरहित भावना होत्था त्यांत. आपलेपणाची कळकळ ओतली होती.

त्यांत. हृदयाच्या सुंदरतेचा सुगंध दरवळत होता त्यांतून. अकलंकाचे सौंदर्य ओरंबत होतें तेथून. त्यांच्यांत फक्त पापांचा अभाव होता.

“अगदींच अपुच्या पाहणचारानं मन कसं अगदीं नाराज होऊन गेलं आहे.” रुचीर हास्याचे पडसाद उमटवीत म्हणाला.

“तर तर!” कुमारी मध्येच खोडसाळ हास्य करीत म्हणाली, “मेजवान्याच मोजून ठेवल्या होत्या कीं नाहीं तिथं तुमच्यासाठी !”

या रम्य विनोदानें सबंध जनसंमर्द हंसूं लागला. रुचीरने उंचवलेल्या हृदयाने सर्वांना हात जोडून त्याचे आभार मानले. तो नम्रपणे म्हणाला, “मी तुमचा आजन्म सेवक आहें. स्वप्नांतसुद्धां मीं या व्रतापासून अलिप्त असूं नये, अशी माझी परमेश्वराजवळ प्रार्थना आहे. कसल्याही प्रकारानं गडबड होणार नाहीं अशा बेतानं, सर्वांनी सभेसाठीं चलावं.”

सगळे लोक शांतपणे सभास्थानाकडे निघून गेले. वसंतही रुचीरच्या परवानगीने मुद्दामच गेला त्यांच्या समवेत.

“मला एक विनंति करायची आहे तुम्हांला !” सगळे लोक निघून थेल्यावर कुमारी त्याला म्हणाली.

“कुठल्या ठेवणींतून शब्द काढून आणलेत हे आज ?” रुचीर मोठ्याने हंसत म्हणाला, “विनंत्या ऐकण्याइतका मोठा माणूस नाहीं झालों मी अजून ! मला आज्ञा चांगल्या पाळतां येतात. कान नेहमीं इतकेच आखूड असल्या-मुळे, एवढे मोठमोठे शब्द त्यांत शिरतच नाहीत.”

अफाट हास्य कोसळले त्यांच्यांतून या विनोदानें. तें कसें तरी सांवरून कुमारी म्हणाली, “असं आहे होय ? बरं तर मग. आतां उपहारासाठीं बंगल्यावर येण्याची आज्ञा आहे आमची. चला पाहूं लवकर.”

तिच्या त्या आज्ञा करण्याच्या अभिनयाने फिरून हास्य उफाळले. तें आंवरून स्वरूप उद्गारली “इश्वा !”

“चला कीं मग.” रुचीर म्हणाला, “असली गोड आज्ञा कोण अमान्य करील ?”

“आपण आधीं आमच्या घरीं जायला पाहिजे होतं !” स्वरूप म्हणाली.

“मला माहीत आहे तें.” कुमारी म्हणाली, “पण शोफरबरोबर

बंगल्यावरचा निरोप आहे यांना घेऊन येण्याबद्दल. मग कसं करायचं? तिथून ताबडतोब घेऊन येतें मी यांना मग नाहीं ना कांहीं हरकत? ”

“ हरकत कशाची आली आहे? ” स्वरूप म्हणाली, “ पण तुला माहीतच आहे सारं. जरा लवकर घेऊन ये म्हणजे झालं. ”

“ मला तरी कुठं चैन पडतं आहे त्या बंगल्यावर बसून? ” कुमारीने सांगितले, “ तुम्हीही बसा ना दोघी. तुम्हांला सोडून जातां येईल आम्हांला? ”

जलद गतीने मोटर निघून गेली.

प्रकरण २३ वै

बाबासाहेबांचे स्वगृहीं पत्र

पृष्ठरिस्थितीला निराळीच मुरड मिळाली होती आतां. अवध्या

वातावरणांत आनंद अन् आनंदच भरून राहिला होता. दगडावर पडलेले फूल कधीं दुखावत नाहीं. यावरून दगडांत देखील मृदुपणा असतो, ही गोष्ट निविवाद आहे. त्याचप्रमाणे परिस्थितीचे आहे. ती जितकी कठोर आणि भेसूर असूं शकते, तितकी नाजुक आणि सुंदरही असूं शकते. कारण ती कालौधावरोबर वाहात जाणारी एक प्रत्यक्ष अवस्था असते!

कालाचा ओघही निरनिराळया रंगानें बदलत असतो. तो स्वतःच बदलतो असें नाहीं, तर आपल्यावरोबर आपल्या इतक्याच रंगानें सबंध जग बदलून घेत असतो. अर्थात् त्याच्या प्रवाहांत जुनीं माणसेंही बदलून निघतात. जुनीं माणसें म्हणजे ठराविक चाकोरींतून चालणारीं अशिक्षित हृदयांचीं स्मारके म्हणून नवमतवादी पिढी त्यांच्याकडे पाहात असते; पण त्यांच्यांतही कालप्रवाहांप्रमाणे कसा बदल होत असतो, हें पाहणे फार मनोरंजक आहे. याचे प्रत्यक्ष प्रतीक म्हणजे बाबासाहेबच होत. त्यांनीं आज आपल्या घरीं पुढील पत्र लिहिले होतें.

आशीर्वाद विशेष,

बरेच दिवसांत पत्र नाहीं म्हणून तुम्ही सगळीं काळजींत असाल आणि खरोखरच परिस्थितीही काळजी करण्यासारखी होती. ती पत्रांत लिहितां येत नाहीं. अतिशय चांगल्या कामासाठीं जिवाचं मोल देण्यांत एक प्रकारचं समाधान असतं एवढं खर.

रुचीर सत्याग्रहांत पकडला गेल्याची बातमी वाचलीच असेल तुम्हीं. कदाचित् तो मुटल्याची बातमीही या पत्राआधींच वाचायला मिळेल तुम्हांला. तो मुटला यांत कांहीं विशेष नाहीं—कारण चांगल्या गोष्टींचा आरंभ जरी कडू असला तरी शेवट गोड असतो हें अबाधित तत्व आहे. त्याला अनुसरून सगळेंच गोड होईल अशी आशा खेळवायला कांहीं हरकत नाहीं.

तो आज सुटणार आहे नव्हे मुटलाही अमेल; पण माझी त्याची भेट नाहीं. मी येथें आल्याचें तरी त्याला माहीत असेल कीं नाहीं याची शंकाच आहे. माझ्या प्रकृतीच्या काळजीन इथल्या मंडळीनीं वसंताला तार पाठवल्याचें आतां समजतें; पण तो आला नाहीं. असें कां झाले कळत नाहीं. कां तारच त्याला मिळाली नाहीं कोण जाणे ?

विशेष लिहिण्याचें कारण कीं, ज्या पत्रावरून मी इथें आलों, त्या पत्रांतील सगळा मजकूर खरा आहे; परंतु पत्र लिहिणारानं ज्याप्रमाणे पत्रांत स्वतःचं नांव लपवल होतं, त्याप्रमाणंच त्यानं आपलं राक्षसी कारस्थानही लपवल होतं ! या दोनहीं गोष्टी इथें आल्यानंतर मी ओळखल्या आहेत.

स्वतःचे दुर्गुण लपवण्यासाठीं आणि त्या दुर्गुणांची मिजास माज-वण्यासाठीं, दुसऱ्यांच्या सदगुणांवर निंदेचा शेणसडा टाकायचा, ही हीन प्रवृत्ति दुर्दैवानं चोहोंकडेच फैलावलेली आहे. त्यांतल्या त्यांत भरपूर पैशांच्या पोषाखाआड या प्रवृत्तीची फारच मोठी धाण सांच-लेली असते. श्रीमंतांच्या घरांतली अडगळदेखील या अनवश्यक अभिमानाला बळी पडून वांकडूचा वाटेनं धांवत असते ! अपवाद सोडून

दिले तर, श्रीमंत म्हणजे विधात्याच्या हेतूचे विद्रूप स्वरूप असेंच म्हणावें लागेल !

ज्या मुलीबद्दल पत्रांत मजकूर होता, त्या मुलीचे नांव स्वरूप पेडणेकर असें आहे. कुलशीलाची माहिती जी पत्रांत होती, तीच बरोबर आहे. म्हणजे माझ्या इथे येईपर्यंतच्या समजूतीप्रमाणां ती नाकं मोडण्या-सारखी घाणेरीच आहे ! परंतु माझी ती समजूत आतां राहिलेली नाहीं. याच मुलीच्या शीलावर दरोडा पडत असतां मला मधीं पडून जखम करून ध्यावी लागली. मी हल्लीं तिच्याच इथें औषधोपचार घेत पडून आहें. कारण ती डॉक्टर आहे.

शिक्षणाच्या दृष्टीनं रुचीर आणि स्वरूप, ही दोघेंही दोन टोंकांला उभीं आहेत; परंतु त्यांचे सद्गुण मधलें अंतर तोडून टाकीत आहेत ! तूं, मी, रुचीर, स्वरूप आणि आमचे स्नेही मणिभूषण ! हृदयांचे वेगवेगळे नमुने आहेत हे ! परंतु यांतलं अशिक्षित हृदय कोणतं ! मीच विचार करतो आहें अजून या गोष्टीचा !

काळ बदलतो आहे, जग बदलतं आहे. त्याबरोबरच माणसांन आपले सुविचार जागे करायला पाहिजेत. रुढीच्या डबक्यांत त्यांना दडपून ठेवून कुजवणं बरं नाहीं ! आपण सुविचारांची सोबत घेऊन या कुलशीलांचा प्रश्न सोडवू लागलों, तर केवढा फरक पडेल कालच्या आजच्या वागण्यांत !

मला वाटतं आपण मुलीच्या शीलाकडं पाहाव. कुळाकडे पाहण्याचं कारण नाहीं. नाणावलेल्या कुलांत हल्लीं शीलाचे कमे उघड उघड धिंडवडे चालले आहेत तें आपल्याला माहीत आहे. दोन पिढ्यांपूर्वी-च्या शीलवंत कुलांत आज व्यभिचाराचा फुलवरा उफलला आहे. सात मजली भव्य हवेली नामशेष होऊन, त्या ठिकाणीं आतां कचन्याची पेटी मांडलेली पाहायला सांपडते ! अशा परिस्थितींत कुळाचा प्रश्न गौणच समजायला पाहिजे. राहतां राहिली शीलाची बाब. त्या बाबतींत माझ्या मनाला पटलेलं उत्तर असं आहे कीं, काळया कंच कोळशाच्या ढिगांत हिरा सांपडल्यावर कुणी फेंकून देईल काय ?

माझा सगळा अभिमान गळून गेला आहे. मी या लग्नाला संतोषानं संमति देणार आहें. या बाबतींत समाजाचा फारच मोठा रोष माझ्यावर होणार असून पुष्कळसे आघातही मला सहन करावे लागतील ! परंतु ते जरूरीचे शुभ प्रसंग समजून साजरे करणार आहें मी ! आघाडीच्या पथिकाला काटे मोडायचेच ! पुष्कळशा प्रवाशांना मळलेली सडक वाट तयार करून देण्यासाठी, सुरुवातीच्या कांहींना कांटदांवरूनच चालायला पाहिजे ! पत्र पाहतांच चिरंजीव विमलसह निघून यावे. मला एकटचाला हा आनंद आतां संपत नाहीं. आपण सगळीं मिळून लुटूं या त्याला ! सोबत दिवाणजींनाही घेऊन यावे. मागची सगळी तजवीज त्यांच्या विचारानें लावावी.

माझ्या प्रकृतीबद्दल काळजी करूं नये. अनपेक्षितपणे झालेल्या आघातानं सातआठ तास शुद्ध हरवली होती एवढेच फार मोठे दुखणे होतें. अंगावर पाहतां बाकीच्या गोष्टी मामुळी स्वरूपाच्या आहेत. एवढे मोठे पत्र लिहिले आहे; यावरूनच माझ्या प्रकृतीचे अनुमान करतां येईल !

करितां न घावरतां सर्व तजवीज जिथल्या तिथें लावून निघून यावे. कळवें.

—बाबासाहेब.

इतके विस्तृत पत्र लिहायला त्यांना पुष्कळच वेळ लागला. त्यांच्या अशक्त प्रकृतीवर एवढाया श्रमानेंदेखील परिणाम केला. त्यांना दम लागल्या-मुळे ते तसेच मागे टेकून पडून राहिले कांहीं वेळ. थोडधाशा विश्रांतीनंतर त्यांनी गड्याला हांक मारली आणि तो येतांच त्याच्याजवळून एक कोरे पोष्टपाकीट मागून घेऊन, त्यावर घरचा पत्ता लिहिला व त्याला तें पोष्टांत नेऊन टाकायला सांगितले. एवढे सगळे यथासांग झाल्यावर ते समाधानानें स्वस्थ पडून राहिले.

थोडा वेळ ते असेच पडून असतां स्वरूप आंत आली आणि तिनें त्यांना औषध दिलें. तें ओठाजवळ नेतां नेतांच त्यांनीं विचारलें, “सुटले का सगळे लोक ? ”

“ हो; सुटले ना ! ”

“ मग रुवीर नाहीं आला तो तुमच्याबरोबर ? ” किती तरी आतुरतेने त्यांनी हा प्रश्न विचारला होता. “ माझ्याबद्दल नाहीं वाटतं सांगितलंत त्याला ? ”

“ नाहीं अजून सांगितलं कांहीं. ” तिने सस्मित वदनाने उत्तर दिले. “ राजसाहेबांच्याकडचा जरूरीचा निरोप मिळाल्यामळं ते तिकडे गले आहेत. आणखीन् तास अर्धा तासांतच येतील ते. तसं म्हटलं, तर मीं सांगायला पाहिजे होतं त्यांना आपल्याबद्दल. पण खरं सांगायचं म्हणजे कीं नाहीं, तें जमलंच नाहीं मला ! ”

“ कांहीं बिघडलं नाहीं त्यांत. ” ते म्हणाले, “ कांहीं वेळा अशा असतातच कीं, त्या वेळीं पुष्कळशा गोष्टी बोलणं बरं नसतं; शिवाय तो येईलच म्हणतां आतां. मग काय घटकेचा प्रहर होतो आहे थोडाच ! ”

आणखी कांहीं तरी बोलायचे असतांही ते गप्प बसून राहिले कांहीं वेळ. मग तें त्यांना सुचत नव्हते म्हणून कीं अन्य कोणत्या कारणानें, हें समजणे फार कठिण होते. त्यांना कांहीं तरी बोलायचे आहे हें स्वरूपनेही ओळखलें होते. ती त्याच अपेक्षेने त्यांच्याकडे पाहात राहिली.

“ अनंत आकाशांत इतस्ततः पसरलेल्या चांदण्यांप्रमाणे, माझ्या आशा अवास्तव फेंकल्या गेल्या आहेत. पाहिजे तर अप्रबुद्धपणे त्या पांगवल्या गेल्या असें म्हणा. त्या एका ठिकाणीं गोळा करण्याचा प्रयत्न करीत होतों मनांतल्या मनात ! मुठी भरभरून रत्न फेंकतां येतील आणि गोळाही करतां येतील ! पण पांगवलेल्या आशा गोळा करतां येण, फार कठिण आहे; अशक्य आहे. मनुष्यांच्या आशा म्हणजे त्याच्या मनांतल्या चांदण्याच होत. त्या गोळा करण्याचा प्रयत्न करण्यापेक्षां, त्यांच्याकडे पाहण्याचंच समाधान उपभोगीत बसावं. हाच निर्णय घेतला आहे माझ्या मनानं. ”

“ अनंत आशांच्या बाबतींत हा निर्णय बरोबर असेल कदाचित् ! ” स्वरूप म्हणाली, “ पण ज्या आशा प्रत्यक्ष फलदूप होतात, अगर होण्यासारख्या आहेत, त्यांच्याबद्दलचा काय निर्णय आहे आपला ? ”

“आशांपेक्षां निराशाच लवकर लवकर फलद्रूप होत असतात ! परंतु चुकतमाकत कांहीं आशा जर फलद्रूप झाल्या, तर त्यांना कोण कंटाळत आहे ? लांब कशाला, आतांच एक आशा माझ्या मनानं पेरली होती. आणि तिच्याच फलद्रूपतेचे विचार उगाळीत होतों ! आणि त्याच बाबतींत मनानं घेतलेला अखेरचा निर्णय तुम्हांला सांगितला आतां मीं.”

“कशावरून म्हणतां ती फलद्रूप होणार नाहीं म्हणून ? ” तिने विचारले.

“जें डोळधानं दिसतं, त्याला दुर्बिण कशाला पाहिजे ? ” ते हंसत हंसत म्हणाले. “आज मला असं वाटत होतं कीं, आतां रुचीर येईल नि मला भेटेल. असाच या वेळीं वसंत भेटेल का येऊन मला ? अर्थात् नाहीं हेंच या आशेला उत्तर आहे. नाहीं का ! ”

“नाहीं ! ” मनोहर हास्य करीत ती उत्तरली.

“म्हणजे ? मी नाहीं समजलों ! ” ते म्हणाले.

“पुष्कळशा आशा, परिस्थितीच्या प्रेरणांनी उमटत असतात ! त्यांतलीच तुमची ही आशा होती. वसंतरावही इथें आलेले असून, बरोबरच येणार आहेत त्यांच्या.”

“काय म्हणतां ? ” आश्चर्यातिरेकाने म्हातारा म्हणाला, “मग आत्र तुमचंच म्हणणं बरोबर आहे.”

“अग बाई ! बराच वेळ झाला. अजून तुम्हांला चहा नसेल. मीच येतें हं घेऊन इतक्यांत. मेली माझी आठवणच हरवली होती अगदीं.”

असे म्हणत लगबगीने ती खालीं निघून गेली. समाधामाच्या जाढूने आरलेले आबासाहेब दरवाज्याकडे नजर लावून पडून राहिले.

प्रकरण २४ वै

शुभ ग्रह गोला झाले !

त्ह महटलें तर सगळे शुभ ग्रहच रुचीरच्या कुंडलींत उभे होते. कांहीं

तोडके मोडके अपवाद वगळले तर, त्याला अपयश देणारे प्रसंगच फारसे उगवले नाहींत. जे प्रसंग उद्भवले, त्यांनीं त्याच्या आयुष्यांत सुखमय क्रांतीच केलेली आहे. शिकारीला गेला असतां जखम झाली, तिने त्याच्या आयुष्यांत स्वरूपचा सहवास उत्पन्न केला; व्यास्यानाला गेला, त्याच्या आयुष्याची सार्वजनिक आयुष्यांत थारेपालट झाली; तुरुंगांत रवानगी झाली, त्याच्या आयुष्याचा इतिहास बदलला ! एवंच प्रत्येक नव्या प्रसंगाने त्याच्या आयुष्याची उन्नत क्रांति होत गेली. प्रत्येक प्रसंग, हा प्रत्येक माणसाच्या आयुष्यांतील क्रांतीचा द्योतक असतो, असाच निष्कर्ष आहे या सगळच्याचा !

राजेसाहेबांच्या बंगल्यावर जरा वेळापूर्वी ज्या वाटाघाटी झाल्या, त्याही त्याच्या यशाच्याच वाटेकरी होत्या. तेथून तो अत्यंत उल्हासानेच स्वरूपच्या बंगल्यावर आला होता. पुष्कळ वेळां मुखे हीं वळवाच्या पावसाप्रमाणे सडसडून वर्षाव करीत असतात. आज त्यांनीं रुचीरसाठीं खर्च न्हायचें ठरवलें होतें. कारण स्वरूपच्या स्वरूपांत प्रत्यक्ष प्रसन्नताच त्याच्या स्वागतासाठीं दारांत उभी होती. त्याच्या पुष्कळशा आशाच फलदूप होऊन तिच्या स्वरूपांत उभ्या होत्या ! [त्याचें रम्य असें अधैं आयुष्य उभे होतें तें.

त्याच्या पाठोपाठच वसंत आणि कुमारी हीं आंत शिरलीं. दिवाण-स्थान्यांतील एका खुर्चीवर बसतां बसतां रुचीर म्हणाला, “अति गोडानं अजुर्जीर्ण होतं म्हणतात, तसंच अति स्वागतानंही होत असलं पाहिजे. निदान मला तरी तसं होऊं पाहात आहे खरं. या जरुरीपेक्षां अधिक प्रकारानं, मनुष्याची कर्तव्यबुद्धि मारली जाऊन, नसता अहंभाव मात्र त्याच्या अंगांत शिरतो. मनुष्याच्या कर्तव्यबुद्धीला फाजील मोबदला दिला जातो हा. जे करायलाच पाहिजे तें केल्याबद्दल गौरव कशाचा करायचा ? अशामं

मनुष्य कर्तव्य म्हणून कांहीं एक न करतां, या लांचेच्या आशेनं करूं लागतं आणि याचा परिणाम एकमेकांच्या स्पधेंत होतो अखेर ! ”

“ पुरे बाई हें आतां. ” कुमारी गमतीच्या कंटाळथानं म्हणाली, “ कुणीदेखील स्वागताच्या ताटल्या भरून उभं राहिलेलं नाहीं इथं. उगीच उगाळण पाहिजे कशाला हें नसतं ! ”

“ तें नको असेल; पण हें तरी पाहिजे आहे का ? ” चहा घेऊन यणारी प्रगति म्हणाली, “ पहा बाई ! नाहीं तर अति अधिकानं प्रकृतीचं तेलवण निघायचं उगीच ! ”

‘तुफान हास्यांत त्यांनीं त्या पेयाचा समाचार उडवला ! आतां कुमारी थोडा गंभीरपणा आणून सावकाशपणानें बोलूं लागली, “ हें पाहा रुचीर, मला आतां एक विशेष गोष्ट सांगायची आहे तुम्हां दोघां बंधूना. ती सांगायला कुठून सुरुवात करावी, याचा विचार करीत होतें मी; पण मुरुवातीसाठीं कुठलेच योग्य शब्द गोळा करतां येईनात मला. आज, आतां, या वेळीं, या ठिकाणीं आपले वडिल हजर आहेत. ”

दोघेही भाऊ आश्चर्यानें पाहातच राहिले तिच्याकडे. हा अशक्य गोळींचा गुच्छ, विधात्यानें कसा बांधला, हेंच समजेना त्यांना. मानवांना अशक्य वाटणाऱ्या अशा किती तरी गोष्टी परमेश्वर रोज बांधीत असतो, याचा विचारच केला नाहीं त्यांनीं. ही असली विचित्र गुंफण, विधाता हेतुपुरस्सर करीत असतो. अनेकविध वैचित्र्यांतून कांहीं तरी विशेष उकलून दाखवायचें, हा तर त्याचा रोजच्या करमणुकीचा खेळ ! त्याला शक्य नाहीं असें काय आहे ?

“ हें कसं शक्य आहे ! ” रुचीर म्हणाला.

“ मला तर अकलित स्वप्न वाटतं आहे हें ! ” वसंत म्हणाला.

“ स्वप्न असेल; पण तें सत्य आहे. ” प्रगतीनें उत्तर दिले.

कुमारीनें त्यांना साद्यांत हकीकत निवेदन केली. ती ऐकून तर ते हतबुद्धच होऊन गेले. अगोदर बाबासाहेब कांहीं एक न कळवतां असे एका-एकीं आले कसे, त्यानंतर त्यांना या कटाचा सुगावा लागला कुठें, त्यांनीं या अलौकिक घाडसांत उडी काय म्हणून घातली आणि शुद्धीवर आल्यावर

त्यांनीं या घरांत अन्न घेतलं कसं ? एकाही गोष्टीची संगति जुळवतां येईना. ते तशाच आश्चर्यवत् परिस्थितींत उठून बाबासाहेबांच्याकडे गेले.

अत्यंत आतुरतेने दाराकडे दृष्टि लावून पडलेल्या वृद्धाच्या नेत्रांत, त्यांना पाहून केवढा तरी आनंद उसळला एकदम. आनंदाश्रूनीं दोन्ही सरो-वरे तुडुंब भरून वाहूं लागलीं ! सगळथांना प्रेमळ आशीर्वाद देऊन त्यांनीं बसायला सांगितले. त्यांच्या समोर खुर्च्या ओढून घेऊन तीं सगळीं बसल्या-नंतर बाबासाहेब म्हणाले, “आश्चर्य वाटले असेल तुम्हांला मला इथें पाहून ! पण फार भाग्याची कथा आहे ती माझ्या.”

“आपण येणार असल्याबद्दल कांहीं देखील तुमच्या पत्रांतून नव्हतं. नाहीं तर मी माझ काम आटपून ताबडतोब आलों असतों परत.” रुचीर म्हणाला.

“ज्याला देशाचा संसार नीट मांडायचा असतो, त्यानं घरच्या आठवणी आणि काळजी पुसून काढायला पाहिजेत !” बाबासाहेब सहास्य मुद्रेने म्हणाले.

“मला नाहीं वाटत असं.” कुमारी मधेंच म्हणाली, “ज्याला देशाचा व्यापक संसार करायचा असतो, त्यानं घरचा संसार आवीं नीट मांडायला पाहिजे. ज्याला स्वतःचं तोंड धुतां येणार नाहीं, त्यानं कसली जगाला स्वच्छता शिकवायची !”

किती उत्कृष्ट उत्तर होतें हें. तें बाबासाहेबांना पटलेही होतें, ते थोडंसे हंसून म्हणाले, “मनपसंत उत्तर आहे हें ! निर्मळ हृदयांतूनच असलीं वचनं उगवत असतात. छान !” असें म्हणून ते थोडा वेळ थांबले आणि पुढे बोलूं लागले, “तुला न कळवतां तर यायचं होतं मला; मग तुला कसं कळवणार भी ?”

असें म्हणून त्यांनीं आपल्याला आलेल्या बिननांवी पत्रापासूनची सगळी हक्कीकत सांगितली. नंतर ते म्हणाले, “थोडा वेळ कुणी बोलूं नका मध्ये. मला पुरतेपणीं बोलूं द्या एकदां. सांचलेला गाळ उपसून टाकल्यावांचून पाणी स्वच्छ होणार नाहीं. धुऊन पुसून स्वच्छ करणार आहें मी माझें हृदयं आज. धांवत्या वाच्यानं उधळलेल्या धुळीमुळं, किती तरी स्वच्छ भिंग मलीन होत असतात. माणसाच्या मनाचंही तसंच आहे. कुठून तरी

धांवत येणाऱ्या शंकांनी तीं मलीन होत असतात. रुढीच्या कांट्यांत पडलेलं मन, बेसुमार दुबलं झालेलं असतं. त्याच्यावर येऊन आदळणाऱ्या नाना प्रकारच्या शंकांचा कचरा, त्याला सहजासहजीं उडवतां येत नाहीं. तें त्याच्यांतच गंजून पडत असते. माझ्या मनाचीही तीच स्थिति झाली.

“मी अभिमानानं सांगतों, माझ्या मुलांच्या सच्छील हृदयांची जर मला जाणीव नसती, तर इतर आतताई जनकांप्रमाणं मी त्यांना वेडवांकडं पत्र पाठवून, जाग्यावरूनच दुगाण्या झाडल्या असत्या ! मी माझ्या मनावर विकृत शंकांचा जाड थर होऊं दिला नाहीं.

“रुढीच्या खाईत किती तरी टाकाऊ गोष्टींची भुतावळ नाचत आहे, हें मला आतां पटलं आहे. रुढीनं कांहीं एक सुधारणा न ठेवतां,, कायमची घाण मात्र सांचवून ठेवली आहे. कांहीं चालून गेल्यावर मागे पाहणाराला, आपण कोणत्या प्रकारची वाट चालून आलों, त्याची जाणीव होते ! रुढीचे गोडवे गाणारांनीं तेंच करावें. भिन्न परिस्थितींत स्वतःला घेऊन जाऊन तेथून मागे पाहावें ! आपण शृंगारून ठेवलेल्या घाणीखेरीज कांहींसुद्धां पाहण्यासारखं असणार नाहीं ! त्यापेक्षां या लांबच लांब वहावत जाणाऱ्या नव्या वाटेवर, किती तरी नव्या आणि सुंदर अशा घेण्यासारख्या गोष्टी आहेत !

“मी इथे आल्यावर हा उजेड मला दिसला. स्पष्टच सांगतों मी आतां. ● स्वरूपसारख्या मुलीच्या इथलं पाणीसुद्धां अमंगल मानणारा मी. पण आतां . . . पण पुढे सांगण्याचं कारणच कुठं उरलं आहे. पाणी आणि अश, दोन्हीही घेतों आहें मी इथं. आणि तें घेतांना, अद्यापपर्यतच्या वयांत हरवलेलं समाधान मिळाल्याचा आनंद होतो आहे मला.

“माझ्या भोवतीं पिसाळलेलीं रुढीबंधनं, भसूर भणभण करून मला भेडसावीत असतांही मीं त्यांना लाथाडलं आहे. प्रत्यक्ष परिस्थितीचा अभ्यास करून, रुढीनं रुळलेले विचार सोडून देणं जरूर आहे असं दिसून आलं मला; असणि म्हणून मीं माझ्या मनाला नव्या वाटेनं जाण्याचा सल्ला दिला आहे.

“मघाशीच मीं घरीं पत्र लिहिलं आहे सगळधांना निघून यायला. पुढीच्या आनंदासाठीं समलेच तयार होऊं या असतां ! ”

नितांत शांतता पसरली होती तेवढ्या जागेंत. प्रत्येक जण स्वतंत्र भावनेने स्तब्ध झाला होता. स्वरूप समाधानाने ओशाळली होती, रुचीर आमंदाने गुदमरला होता, वसंत सगळचाच नव्या विचारांनी गुंगला होता, प्रगति कुठल्या तरी विचाराचे धागे ओढीत होती आणि शैला, श्रीकृष्णाचा आदेश मनाशीं वाचीत होती : सुखदुःखे समे कृत्वा लाभालाभौ जयाजयौ ! आणि याच अमृताने ती स्वतःला सांवरीत होती. ती त्यांना म्हणाली, “ त्या पत्राचा लेखक नाहीं सांगितलात आपण ! अंधारांत धोक्याचे खडक कुठे कुठे आहेत, ते समजलेलं बरं ! नाहीं का ? ”

“ ओळखला आहे मीं त्याला. ” बाबासाहेब काहींसे हंसून म्हणाले, “ पण तेवढीच गोष्ट मीं माझ्या मनांत ठेवायचं ठरवलं आहे. ज्या गोष्टी सांगितल्या असतां जगांत वैरानल उत्पन्न होईल, त्या गोष्टी कधीही बोलूं नयेत. काळोखांतले खडक दुसन्याच्या डोळधानं पाहण्यापेक्षां, स्वतःच्याच नजरेनं पाहणं चांगलं. उघड्या डोळधानं जो फिरायला निघतो, त्याला केवढ्याही गडद अंधःकारांत दडलेले, धोक्याचे खडक दिसतील. कायम दृष्टि असणाऱ्या अंधळधाला, धोक्याविरहित जागाच असणार नाहीं कुठे ! ”

“ सरं आहे आपलं म्हणणं. ” स्वरूप नम्रपणे म्हणाली.

“ खन्याखोटधाचा बाद नाहीं आहे इथं ! ” शैला जरा तीव्रतेने म्हणाली, “ हा तत्त्वाचा प्रश्न आहे. दृष्टीआड दडलेले हे प्रतिष्ठित उकिरडे, उघडधावर उपसायला पाहिजेत, असं माझं म्हणणं आहे ! प्रत्येकानं आपली दृष्टि वापरावी, हें मलाही कबूल आहे ! पण याचा अर्थ असा नव्हे कीं, दृष्टि असलेल्या अंधळधाना खुशाल धडपडूं द्यावें ! अशीं अनेक बावळीं माणसं आहेत या जगांत कीं, ज्यांना डोळे असून दिसत नाहीं, कान असून ऐकूं येत नाहीं आणि तोंड असून बोलतां येत नाहीं; त्यांना काय तुम्ही त्यांच्या अजागळपणानं मरायला सांगणार ? मग सहानुभूति कशाला केली आहे ? ज्ञातेपणाचा काय उपयोग ? धर्मतत्त्वांचा डोलारा कशाला उभा पाहिजे ! या काय मुळींच न विकण्यासाठीं बाजारांत मांडलेल्या वस्तू आहेत ? असें असेल, तर मी ढोंग म्हणेन त्यांना ! ”

“ माहीपेक्षां कढत पाणी माझ्यावर ओतलंत, म्हणून मी चळणार आहें

त्याची शाश्वति नाहीं. कदाचित् प्रचारकार्याच्या दोन्यावर असतांनाही अटक होईल मला. तसं झालं तर आपल्या फिरुन गांठीभेटी लवकर होणार नाहींत. तुरुंगाच्या दारांत उभे राहून बाहेरच्या आशांचा निरोप घेण, हे कमकुवत मनाचं लक्षण समजलं जात असेल कदाचित्; पण त्याला नाइलाज आहे. सुटल्याबरोबर कुठल्या आशेकडे धांवत जाऊन आपल्याला समाधान घेतां येईल, कुठल्या हृदयाचे धागेदोरे आपल्याबद्दलच्या काळजीनं पिंजूब निघत असतील, कुठले डोळे आपल्या भेटीसाठीं आतुर असतील आणि कुणासाठीं हें धडधाकट आयुष्य घेऊन बाहेर यायचं ! सक्तमजुरीच्या यातनापेक्षा याच विचारांच्या यातना फार जाणवतात आंत ! देशासाठीं देहाचं दान करतांनाही असल्याच विचारांची खिलता माणसाला रंजीस करीत असते ! आयुष्याला कांहीं तरी माधुरी पाहिजे.....म्हणजे त्या समाधानाच्या तंतूवर नाचणाऱ्या जिवालाकसल्याही संकटांत यातना होत नाहींत. मी त्या माधुरीचा याचक म्हणून आज इथें आलों आहें.”

तरीही स्वरूपची मूकवृत्ति कायमच होती. त्याचे अधीर मन तिच्या शब्दासाठीं तृष्णार्त झाले होते. अबोल परिस्थितीला कंटाळून तो उतावळे-पणाने परत बोलू लागला, “माझ्या सगळ्या आशा तुझ्या ठिकाणीं एकत्र शाल्या आहेत. कसल्याही संकटानं माझ्या मनावर परिणाम होत नाहीं, पण तो आतां तुझ्या उत्तरानं होणार आहे. माझ्या या अनपेक्षित प्रश्नानं जर तुझ्या भावना दुखावल्या जात नसतील, तरच मला उत्तर पाहिजे आहे. सांग, आयुष्याचा सहकारी, सेवक, भक्त किंवा जोडीदार म्हणून माझा स्वीकार करशील का ? आपल्या शिक्षणाकडे पाहिलं, तर माझ्या अशिक्षित हृदयाची पायरी फार खालची आहे; परंतु अशिक्षित हृदयाचा सेवक भक्तीच्या जोरावर पायापर्यंत येऊ शकतो ! ”

आतां मात्र तिला हृदय बांधून मारतां येईना. तिच्या भावना उच्च-बढून आल्या. ती त्याला थांबवून कांतर आवाजांत म्हणाली, “हं ! असलं भ्रलतंच कांहीं तरी नका बोलू ! मी बोलू देणार नाहीं असं वेडंवाकडं ! सांगा, मीं कोणतं उत्तर दिल्यानं समाधान होईल आपलं ! ”

“ज्या उत्तरानं तुझं स्वतःचं समाधान होईल, त्याच उत्तरानं माझं

प्रकरण २५ वै

स्वरूप आणि शैला

पृष्ठांटे पांच वाजले होते जवळ जवळ. अंधुक अंधुक अंधार अजूनही

हरवला नव्हता. कांहीं कावळचांच्या कर्कश करकरीखेरीज कसलेंच कूजन सुरु झालें नव्हते अजून. नाहीं म्हणायला कांहीं प्रभातस्नानाला जाणारे लोक आणि सकाळच्या मोकळ्या हवेवर पाय मोकळे करून येणारे लोक, यांची ये जा मात्र सुरु झाली होती.

अशा या अत्यंत प्रसन्नसमयां स्वरूप आपले नैमित्तिक आटपून झोंपलेल्या प्रगतीशजारीं बसून पुढील भूपाळी आळवीत होती.

“ऊठ ऊठ राधिके लवकरीं, हृदयाच्या सुंदरी ॥ लवकरीं०

कृष्ण झोंपला जाग न ये त्या जागें करि लवकरीं ॥

प्रेमभक्तिने भगवंताला करंव्याचे धडे—शिकवि तूं ॥

देव जाणतो; जाणिव त्याला परि दे अणखी गडे ! ॥

झोंपलीस तूं तोहि झोंपला; जागा परि कालिया—विषारी ॥

तुडविल त्याला कोण पदीं मग भेसुरशा कांल या ॥

कालयवन मातला भोडिला स्वातंत्र्याचा ध्वज—आपुल्या ॥.

शांत कराया अकांत हरिला राधे उठवीं आज ॥

नयनीती या उजाड जाल्या, वंभव वरि खिन्नता—भगवती ॥

आनंदाच्या चिता चेतल्या वध हंसती आपदा ! ॥

घम वरी घमवास घेउनि भ्राते, नीती सती—झौपदी ॥

दुर्वासांची फिरे वासना मांडी छळ दुर्मती ॥

शश्या सोडुनि जागी झाली पूर्वा केळ्हां तरी—तब सखी ॥

किंचित झाला वेळ म्हणुनिया लज्जेने झोभली ! ॥

धीर निघेना, स्थीर झोंप ही लांछन तुजसीं खारी—राधिके ॥

कांचन उधळी अरुण तुजवरी उधळी ढोळे तरी ॥

रात्र संपली स्वातंत्र्याचा ध्वज अरुणाच्या करी—आपुला ॥
ऊठ स्वागतां निरांजनीं घे उजळुनि कोमल करी! ॥ १ ॥ ”

भूपाळीचे स्वर छेडीत असतां स्वरूप स्वतःला पार विसरून गेली होती. प्रगतीला जाग येण्याएवजीं ती या गोड गुंगीनें अधिकच घुरमळली ! पहांटे फिरायला म्हणून आलेली कुमारी, हे गोड आलाप ऐकत तशीच जिन्याच्या वरच्या पायरीवर उभी राहिली होती. ती आतां पुढे येऊन हंसत हंसत म्हणाली, “अशा गोड गाण्यानं ही जागी होणार आहे होय ? तिला ही अशशी जागी केली पाहिजे.”

असें म्हणून ती पुढे झाली आणि खसकन् प्रगतीच्या अंगावरचे ओढून एका बाजूला फँकून देत म्हणाली, “अग ए आळशी ! ऊठ कीं आतां. सूर्याच्या कोवळ्या दोन्या तोंडाभोंवतीं फिरुं लागल्या, तरीसुद्धां झोंप नाहीं उडत या वेंधळीची ! स्वातंत्र्याचा प्रभातकाल झाला असतांही, भारतावरचा आळस उडाला नाहीं अजून ! आतां उठतेस बन्या बोलानं का काढूं चिमटे अंगभर ? ”

इतके झाल्यावर कुठले राष्ट्र झोंपून राहील ? कळकळीनें चिमटे काढणारे भेटल्यावर, काळजोंपासुद्धां उडून जातील; मग असल्या मु तम झोंपा विरून गेल्याचे काय नवल ! प्रगति उठून दोन्ही हातांनीं केंस मागे सारीत हंसून म्हणाली, “भारीच वाई अचपल तूं. भारताचं दैव, एका ठिकाणीं गोळा करून आणण्याच्या कामगिरीवर कां निघाली आहेस इतक्या सकाळी ? ”

“अग सगळ्यांसाठींच ती कामगिरी आहे.” कुमारी म्हणाली, “तथापि तुझ्या आधींचा माझा नंबर आहे डचूटीवर. फार दमले आहें मी.”

“ही चहाची प्रस्तावना असेल.” प्रगति बोलली.

“मग त्यांत काय चुकलं माझं. जें काम करील तें दाम मागील ! पण तूं काय उजेड पाडणार आहेस, तें दिसतंच आहे. स्वतःच्या तोंडाला पाणी लागलं असेल तर पहा आर्धीं; ही म्हणे आम्हांला चहा देणार ! ”

“अशशी आहेस कीं नाहीं अगदीं ! ” प्रगति मान तिरपी करीत,

कुंदकळ्या अर्धवट उघडून म्हणाली; आणि उठून आंत निघून गेली. तिनें जातां जातां उठवलेल्या गोड हास्यध्वनींत, यांच्याही हास्याचा मिलाफ झाला. तो ओसरतांच स्वरूप गंभीरपणानें कुमारीला म्हणाली, “बरं झालं तूं आलीस. मला पुष्कळच बोलायचं आहे तुझ्याशीं. मी निरोपच पाठवणार होतें तुला.”

“रोजच चार वाजतां बाहेर पडतें मी फिरायला! जातां जातां म्हटलं तुलाही घेऊन जावं आज. मोटर उभीच आहे खालीं.”

“इथंच बसू बोलत आपण. पाहिजे तर मोटर जाऊं दे परत.” स्वरूपनें सांगितले.

“कांहीं जहूर नाहीं तशी. असू दे आहे तिथंच. रुचीर, वसंतराव, बाबासाहेब, सगळी मंडळी कुठं मागच्या मजल्यांतच आहेत वाटतं?”

“ते कालच गेले स्वतःच्या बंगल्यांत त्यांना घेऊन. रुचीर येतील कदाचित् आणखीन् थोड्या वेळानं.”

“असं होय? पण तेंच बरोबर आहे. स्वतःचा बंगला असतांना आणि त्याचं करणारे जवळ असल्यावर, हें असंच व्हायला पाहिजे. दूरदृष्टि वापरणाराचं हें असंच पद्धतशीर चालायचं.”

“पण मला त्याबद्दल नाहीं बोलायचं तुझ्याशीं.”

“मग कशाबद्दल बोलायचं आहे? बोल ना मग मन उगाळून. माझ्याशीं बोलप्प्यासाठीं म्हणून कांहीं निराळे का शब्द शोधून काढायचे आहेत?”

“शब्दही नवीन नाहींत अन् विषयही नवीन नाहीं. माझ्यासाठीं तूं आपला निश्चय ढिला करायला पाहिजे. अंहं. बोलूं नको मध्यें. तुझ्या त्यागावर माझं जीवन चालू करण्याचं धाडस, मला नाहीं होत. रुचिरांना तूंच योग्य आहेस. स्पष्टच बोलतें मी आतां; एका हीन कुलांतील मुलीशीं लग्न लावण्यानं, त्यांना आपल्या सावंजनिक आयुष्यांतून उठावं लागेल. तसं होऊं नये म्हणून ही गोष्ट करायला पाहिज. शैला, आपला परमेश्वर निष्कलंक राहावा म्हणून, भक्तांनीं ही झीज ध्यायलाच पाहिजे. नाहीं का?”

“अं! अगदींच अपुरी सबब आहे ही.” शैला निश्चयानें उत्तर देऊं लागली, “या बाबतींत कांहींसुद्धां एकणार नाहीं मी तुझं. भक्तापेक्षां..

परमेश्वराचा त्याग फार मोठा असायला पाहिजे. म्हणे हीन कुल ! ज्याला दुसऱ्याचं हीनत्व नाहींसं करतां येत नाहीं, तो स्वतःच हीन ठरत असतो. असेल तुझं हीन कुल; पण त्यामुळे तू कशी हीन झालीस ? हलकट मनाचे विषयासि आहेत हे ! अमुकच ठिकाणी शील उत्पन्न व्हायला पाहिजे, असं बंधन निसर्गावर घालण्याची कुवत, एका तरी धर्ममार्तडांत आहे काय ? ज्यांच्या अंगांत वकूब नाहीं, त्यांनीच हे धंदे धरले आहेत. अंगाभंवतीं घाबळी गुंडाळून हातांत पळी पंचपात्री घेऊन जाणाऱ्या दांभिकांनीं, वाटेल तीं बंधनं उपस्थित केल्यानं निसर्गनिर्मित शीलाला बट्टा लागतो वाटतं ? ज्याला स्वतःचं शील नाहीं, तो दुसऱ्याला कमशीलाला म्हणून स्वतःच्या प्रभावळींत ओढीत असतो ! कांटचामुळं केवड्याचा वास मरत नाहीं, कांटचामुळं गुलाबाचं सौंदर्य झडत नाहीं, वास उडत नाहीं. त्याचप्रमाणं कुठल्याही कुलांत, कशाही प्रकारानं जन्म झाला म्हणून, त्या व्यवतीचं निसर्ग-दत्त शील सडत नाहीं.

“माझ्यासारख्या मुलीशीं रुचिरांनीं लग्न लावलं, तर तें त्यांचा दुबळपणा दाखवील. त्यांच्यासारख्या तरुणांनीं, रुढीच्या आच्छादनाखालीं झांकून राहिलेल्या जरूरीच्या नव्या वाटा उघड्या करायला पाहिजेत. जुन्या घाणींत कुजून मरायला, पुष्कळ धर्ममार्तड, धर्मवीर, धर्मसमाट, काय वाटेल तें म्हण ! सगळे जिवंत आहेत. प्रगतिपथानं निघालेल्या राष्ट्राच्या तरुण पिढीनं, ती वाट धरण्याचं कांहींच कारण नाहीं. तुझ्याशींच त्यांचं आयुष्य एकरूप व्हायला पाहिजे.”

“शैला, तुझ्या आशा होरपळत ठेवून, मी त्या जागेवर जाऊं म्हणतेस ! माझं अंतःकरण काय दगडांनीं बांधलेलं आहे होय ? ” स्वरूप सकंप स्वरांत म्हणाली.

“माझ्या मलूल आशा टवटवीत मात्र होतील यामुळं. स्त्रियांना स्वतःचीं मनं चांगलीं तयार करतां येतात; आणि म्हणूनच त्या ज्या धरीं जातात, त्या धरांतील सुखदुखांशीं एकरूप होतात. मीं माझं मन चांगलं तयार केलं आहे. आतां माझा आनंद, तुम्हां दोघांच्या आनंदानंच वाढणार आहे.”

“तें कांहीं असलं तरी मी त्यांना नकार द्यायचं ठरवलं आहे. तेव्हां....” स्वरूप आणखीही कांहीं तरी बोलणार होती असें दिसले. परंतु कुमारीने तें पुरें होऊं दिलें नाहीं. ती म्हणाली, “तुझ्या इच्छांना मी कशी अडवणार? माझ्यासाठींच तूं हा स्वार्थत्याग करणार ना? ठीक आहे. यतें तर मी आतां! ”

असें म्हणून ती चिडल्यासारखी उठली. तिला खालीं बसवन स्वरूप म्हणाली “असं काय करतेस वेडधासारखं? कुठं जाणार तूं असा त्रागा करून? ”

“मी माझं अस्तित्वच दडवणार आहें डथून. दृष्टीपाठीमागेह्वा तो गोंधळ घाला तुम्ही. ”

“तूं असा त्रागा केल्यावर मिटलंच म्हणायचं सगळं! मग मी कुणासाठीं करायचं एवढं? तुझ्यासाठींच ना? ”

“माझ्यासाठींच जर कांहीं करायचं असेल, तर मी म्हणतें त्याप्रमाणं झालं पाहिजे. तसं नसेल तर काय करायची आहे ही तोंडदेखली पुरवणी? ”

“बरं बाई! ” स्वरूप खिन्नपणे म्हणाली. हें म्हणत असतां तिची प्रसन्नता पार मळून गेली होती. ती पुढे म्हणाली, “तूं म्हणतेस तसं का होईना! मग तर होईल समाधान! ”

“अग बाई! केवढा उशीर शाला हा! ” कुमारी स्वतःचे समाधान लपविष्यासाठीं म्हणाली, “मी जातेंच बघ आतां. ” आणि ती गेलीही होत्री जिन्याच्या तोंडापर्यंत. आंत आलेल्या प्रगतीनिं हांक मारली तिला.

“कां? निघूनशी चाललीस? चहा कुणी घ्यायचा तुझ्या वांटचाचा? ”

“माझ्या वांटचाचा असेल तर तो मलाच घ्यायला पाहिजे. पण तो तुझ्या तावडींतून सुटून आमच्या वांटचाला येईल तेव्हां ना. कुठल्याशा आधाशानं. दुनिया खालली असं म्हणतात. ”

“गरीब विचारा तो आधाशी! त्याला दुनिया पचवतां आली सगळी; पण तूं कांहीं पचली नाहींस त्याला. त्यामुळेच तर तूं दुनियेवेगळी उरून दिसत आहेस! ”

हास्याचा पूर लोटला होता कांहीं वेळ तिथे. थोडधा वेळानें कुमारी निघून गेली.

प्रकरण २६ वैं

गोड शेवट

शुद्धीचीं बंधने, एकट्या दुकट्या माणसाला तोडून टाकतां येतील, असे नाहीं; परंतु तेवढ्यामुळे, त्याने केलेला प्रयत्न कमी किमतीचा ठरणार नाहीं. वटवृक्षांच्या आणि आम्रवृक्षांच्या विस्तीर्ण शाखांनी अंथरलेल्या सावलीत, हजारों जीव विसांवा घेत असतात; परंतु ते वृक्ष म्हणजे, कुठल्या तरी एका जिवाच्या प्रयत्नांचेच फळ होय! या दृष्टीने पाहणाराला, एकट्यादुकट्याच्या कामगिरीचे मोल समजेल.

बाबासाहेब समाजांत एक जरूरीची अशी नवीन प्रथा निर्माण करीत होते. सुरुवातीला ती त्यांना जाचक होणारी असली तरी, परिणामां ती एकंदर मानवी संस्कृतीलाच उपकारक ठरणारी होती.

अशा किती तरी गोष्टी आहेत कीं, त्या बदलण्याची आपल्याला जरूरी उत्पन्न झाली आहे. प्रत्येक जण कांहीं ना कांहीं बदलण्याची आवश्यकता प्रतिपादीत असतो; परंतु ती गोष्ट, होणारे आघात पत्करून पुरी करायला कोणीही फार श्रम करून पुढे येत नाहीं. एकाद्यानें तशी कांहीं हालचाल करतांच, त्याच्याभोवतीं असे कांहीं घेंकांवरे उठवले जातें कीं, तो सुरुवातीच्या कांहीं पावलांतच गळून पडावा! जे लोक अशा तन्हेने एकाद्याच्या विरुद्ध उठावणी करीत असतात, त्यांना खरोखरच कांहीं समजतें असे नाहीं; आणि त्यांतील ज्या कांहीना थोडेबहुत समजत असतें, ते आपल्या स्वार्थासाठीं या असमंजसांचे पुढारी बनलेले असतात! जगांत फुलांपेक्षां कांटचांची संख्या अधिक आहे. अर्थात् त्यांचा त्रासही तितकाच अधिक व्हायचा; कारण त्यांचे कायच दुसऱ्याला त्रास देण्याचे आहे. त्यांना दूर करून, पायाखालची वाट मोकळी करून घेण्याचे कार्य कुणीं तरी करायला पाहिजे. बाबासाहेब आणि रुचीर यांचा प्रयत्नही कांहींसा त्यांतलाच होता.

बाबासाहेबांची मंडळी त्यांच्या पत्राप्रमाणे मिथून आली होती. विमलने आपली वहिनी ताबडतोब पसंत केली होती आणि तें बरोबरही होतें.

तिला रुढि, कुल, शील, वारे नाना प्रकारच्या चौकशाच करतां येत नव्हत्या. जें चांगले दिसेल आणि असेल, तें आपल्याला असावें, एवढचाच बुद्धीनें तिची ही पसंति होती.

आनंदीबाईची गोष्ट मात्र निराळी होती. त्यांना सगळे पटत होतें; तरीही त्या स्वीकाराला नाखूष होत्या. आसक्ति तर फार, पण जग काय म्हणेल ! त्यांची स्थिति नवरुया चोरासारखी झाली होती. वस्तूबद्दलची अभिलाषबुद्धि प्रखर झाली असतांही, तो कोणी पाहील कीं काय, या भीतीनें ती उचलायला भीत असतो; त्याचप्रमाणे यांच्या मनाची अवस्था झाली होती. नक्षत्रासारखी मुलगी, गुणही गोळा करण्यासारखे, आणखी किती तसी चांगल्या गोष्टी तिच्या ठिकाणीं त्यांना दिसल्या होत्या. पण कुळाला बट्टा लागतो म्हणून बिचकत होत्या त्या. ती त्यांच्या सद्भेदूची चूक होती. त्या अखेर म्हणाल्या, “पहा बाई ! मला तरी काय समजत आहे एवढं ? अतिशय अडचणीत आहे हें फूल. स्वतःचा जीव संभाळून घेतां येत असलं, तर खुशाल घ्यावं; घेण्यासारखं मात्र आहे हं.”

“घेण्यासारखं आहे म्हणून तर तें मिळवण्याची धडपड धरली आहे !” बाबासाहेब गंमतीनें म्हणाले, “आतां त्यामुळे त्रास होईल थोडासा; पण तो अपरिहार्य आहे ! चालवाटेन चालायचं, म्हणजे चढउतार आणि सांचखळगे हे भेटायचेच ! घेतां येईल तेवढा त्यांचा समाचार घेऊन पुढे निघावं, म्हणजे योग्य स्थळीं नक्की पोंचतां येतं. ध्येयाकडे जातांना हीं निरनिराळीं वातावरण ओलांडायलाच पाहिजेत.”

“हें झालं सगळं ! पण मुळांत तिची तरी संमति आहे का या गोष्टीला ? नाहीं तर उगोंच वाच्यावर काठीझोड करायचं होईल !” आनंदी-बाई हंसत म्हणाल्या.

याच वेळीं स्वरूप आणि विमल या आंत आल्या. स्वरूप अजूनही औषधीपचार करीत होती त्यांना ! कारण रुचीरनें तसी विनंतीच केली होती तिला. ती आंत येतांच बाबासाहेबांच्या प्रकृतीची विचारपूस करूं लागली.

“काग्र म्हणते आहे प्रकृति आतां !” तिनें विचारले.

“फक्त पळतां येत नाहीं ! बाकी ठीक आहे ! ” त्यांनी उत्तर दिले.

“इश्शा ! ” आनंदीबाई उद्गारल्या, “आयुष्याची बेरीज होते आहे; वजाबाकी नाहीं कांहीं ! आतां राहिलेलं एवढंस अंतर पळत पळत तोडप्प्याची इच्छा कशाला पाहिजे ? ”

“हें आपलं कांहीं तरीच तुझं म्हण॑न ! असं असतं तर पंग् माणसं लाखों वर्षें जगलीं असतीं ! आपण नाहीं या नसत्या आशेनं लंगडे राहायला तयार. ” बाबासाहेबांनीं विनोद केला आणि ते स्वतःच खो खो करून हंसत सुटले. रम्य हास्य करीत स्वरूपने स्वतःचे काम चालूच ठेवले होतें पुढे. तें संपतांच ती जायला निघाली. तिला थांबवून ते म्हणाले, “बसा ना जरा वेळ. आमच्या विमल्ला कांहीं तरी विचारायचं आहे तुम्हांला ! ”

अतिशय नम्रपणाने स्वरूप एका खुर्चीला धरून उभी राहिली. आतां काय विचारलं जाणार, याची अटकळ झालीच होती तिला. लज्जेने थरकांप उडाला होता तिचा. कांहीं विचारले तर, उत्तर देण्याची देखील ताकद नव्हती तिच्याजवळ. स्पर्शनिं लाजणाच्या लाजाळूप्रमाणेंच तिच्या भावनाही विचारस्पर्शनिं लाजून मुरून उभ्या राहिल्या होत्या. ती अवनत मुखाने पदराशीं खेळत राहिली होती.

“विमल, विचार ना यांना तुला काय विचारायचं आहे तें ! ” बाबासाहेब पुढे म्हणाले.

“इश्शा ! हें हो काय बाबा ? मीं कधीं म्हटलं मला कांहीं विचारायचं आहे यांना म्हणून ? उगीच अंगीं लावतां. वाटतं ? ” विमल ओशाळून म्हणाली.

“काय पोरगी आहे पहा ! ” बाबासाहेब हंसून म्हणाले, “अग तुंच म्हणाली होतीस ना कीं, या मला वहिनी आवडतात म्हणून. मग विचार त्यांना. त्या तुझ्या वहिनी व्हायला तयार आहेत का म्हणून ! ”

विमल, आनंदीबाई, बाबासाहेब, सगळींच हंसलीं. स्वरूपही त्या प्रवाहांत उतरली होती हळूच ! हंसू आटपून विमल म्हणाली, “हें विचारण म्हणजे, कांदे कसे शेर, असं विचारण्यापैकींच समजतां वाटतं तुम्ही ! लाख माणसांपुढं व्याख्यान देणारी मुलगीही, आपली कबुली इतक्या धीटपणान-

देणार नाहीं. तुम्ही आतां तेंच्याकडे पाहूनच काय समजायचं असेल तें समजा! खरं ना हो मी म्हणते ते ! ”

तिने शेवटीं स्वरूपलाच प्रश्न केला. स्वरूप काय बोलणार या गमती-पुढे ! “ इश्श ! ” एवढाच उद्गार अगर होकार देऊन म्हणा; तिने तेथून द्रुत गतीने पोबारा केला. विमलही हंसत हंसतच पाठीमागे पळत गेली.

बाबासाहेब आणि आनंदीबाई, त्यांना पाहिजे तें उत्तर मिळाल्याच्या समाधानांत बसून राहिले होते. इतर कसल्याही प्रकारच्या शंका कुशंका आणि वाटाघाटी, त्यांनी मनांतून उचलून काढून एका बाजूला फेंकल्या होत्या. लवकरच त्यांनी दिवाणजीच्या विचाराने पूर्वतयारी आरंभिली.

तिसच्या प्रहरीं रुचीर आणि स्वरूप यांची गांठ पडली. वडिल आणि मातुश्री, यांची अनपेक्षितपणे मिळालेली संमति, ही त्यांची आनंदाची पाश्वर्भूमि होती. ते एकमेकांचा आनंद द्विगुणित करीत होते. रुचीर तर आनंद-समाधींत एकरूप होऊन गेला होता. पण स्वरूपचे तसें नव्हते. सूक्ष्म छिद्रांतून गळून जाणाच्या हवेप्रमाणे, तिचा आनंदही कुठून तरी गळत होता. सर्व मुखाला मुकलेल्या शैलाची मूर्ति, तिच्या आनंदांत उतरली होती. शैला स्वतः आनंदी होती; पण त्याचमुळे स्वरूप विषण्ण होत होती. रुचीरही तिचा तो विषण्णपणा पाहून विस्मय पावत असे. तिची ती खिन्नता म्हणजे अति उसळधाच्या दमछाटीने उमटलेली गभीरता तर नव्हे? असाही तो स्वतःशीं प्रश्न करून पाहात असे.

त्याने तिला उघडे मन करून विचारलेंच अखेर, “ स्वरूप, तुझा आनंद जितका उघडा दिसतो आहे, तितकाच त्यांतला खिन्नपणाही दिसतो आहे. याचं कांहीं तरी विशेष कारण असलं पाहिजे. मला नाहीं का कळू देण्यासारखं ते ? मी तुझ्या आनंदाचा जसा भागीदार होऊं पाहात आहें, तसा तुझ्या या लपलेल्या विषण्णतेचाही क्हायला तयार आहें. एकमेकांनीं एकमेकांना आपलीं सुखांच वहावींत म्हटलं, तर तें नीरस जीवन होईल. प्रत्येक परिस्थितीचा सहभागी होण्याचा प्रयत्न केला पाहिजे. शक्य तर, एकमेकांच्या सूक्ष्म भावनाही, एकमेकांपासून चोरून न ठेवण्याचा प्रयत्न करायला पाहिजे. परस्परांच्याबद्दलचा आपलेपणा उजळ राहातो त्यामुळे.”

“आपल्यांतील आपलेपणा नेहमीच उत्तर राहील.” स्वरूपने गंभीर-पणानें आश्वासन दिले, “वेडचावांकडचा शंकांनी, हृदय गढूळ होऊ देऊ नका. माझ्या आनंदवैभवाला उन्माद होऊ नये म्हणून कायम खिन्नतेचं गालबोट लावलं आहे दैवानं! आपण ऐकलंत तर माझ्यासारखीच आपली अवस्था होईल. पण माझा नाइलाज आहे. मला माझ्या खिन्नतेचं कारण उघडून दाखवतां येत नाहीं! तें जोंपर्यत मला माझ्या हृदयांत संभाळून ठेवतां येईल तोंपर्यत ठेवीन. शक्तीपलीकडे गेल्यावर, परवानगी घेऊन उघडपणानें आपल्या स्वाधीन करीन.”

“स्वरूप, मनमोकळेपणानं सांग, जी घटना घडून येते आहे, तीबद्दल तुला वाईट नाहीं ना वाटत? हा तुझ्या इच्छेवर जुलूम होतो आहे, असं तर नाहीं वाटत तुला? तसं असेल तर मला सांग. आपला संसार, म्हणजे अनंत यातनांचा अस्ताव्यस्त पसारा, असं होऊ नये म्हणून विचारतो आहें मी.”

“काय तरी बाई बोलणं हें!” स्वरूप खिन्नतेला विसरून एकदम हास्य करीत म्हणाली, “संशय घेण्याच्या बाबतींत, पुरुषांचा बराच वरचा नंबर आहे म्हणून म्हणतात, तें कांहीं खोटं नाहीं!”

“चल! कांहीं तरीच बोलू नकोस उगीच.” तो स्मितपूर्वक म्हणाला.

“मी कांहीं तरीच बोलतें हं!” तिने विचारले, “आणि आपलं बोलणं मात्र ठीक होतं नाहीं? नाही तरी वांकडे विचार विणीत बसायची संवयच असते पुरुषांना! माझं राहूं द्या परतं; पण आपलं मात्र पाहा. माझी घोरपड गळ्यांत अडकवून घेतल्यानं, पुढं पश्चात्ताप विकीत बसायची पाळी यायची नाहीं तर!”

हा विनोद आणखीही वाढत गेला असता कदाचित्; पण तो तितक्या-वरच थांबला. विमल, प्रगति, वसंत आणि कुमारी, हीं एकदम दाराशीं घेऊन उभीं राहिलीं.

“परवानगी आहे का आंत येण्याची?” कुमारीनें विचारले.

“अजून पाटी नाहीं लटकावली म्हटलं!” तिला ओढून आंत घेत

असतांना स्वरूप म्हणाली, “अनु लटकावली तरी तू काय दाद देणार आहेस थोडीच ! ‘औट’ च्या ठिकाणी ‘इन्’ करून, स्वतःच ‘येस’ म्हणून आंत शिरशील कीं ! ”

“असंही नाहीं करणार मी. पहातं आहे कोण ती पाटीन् फिटी. समोरच येऊन परवानगी मागेन म्हणजे झालं ! ” कुमारीने उत्तर केले.

“अहो म्हटलं, अशानं शिस्तीचा प्राण जाईल कीं. ” विमल म्हणाली. “असल्या बेशिस्तपणाबद्दल सुंठीचा लेप दिला जाईल कपाळावर.”

“मरो ती शिस्त. ” प्रगति म्हणाली. “तिच्यासाठीं का आपण इथे आलों आहोत ? ”

“मीसुद्धां नेच सुचवणार होतों तुम्हांला ” वसंत म्हणाला, “तुम्ही कशासाठीं आलांत तें सांगा ना. हा शिस्तीचा पानपाचोळा उच्कटीत वसल्यानं, काय फायदा होणार आहे ? ”

“म्हणजे आम्ही कांहीं फायद्याच्या आगेन आलों आहोत वाटतं इथं ? ” प्रगति सहास्य त्याच्याकडे पाहात म्हणाली.

“मग काय तोटधासाठीं ? ” त्याने म्हटले.

“तोटाच तर काय ! ” कुमारीने प्रत्युत्तर केले. “पण तो आम्ही स्वखुपीनं पत्करणार आहोत. बरं कां हो रुचीर, उद्यां गांवाबाहेरच्या आम्हाईत तुम्हांला गडगनेर द्यायचं ठरवलं आहे आम्हीं. आधीं सूचना देण्यासाठीं आलों आहोत; नाहीं तर ध्याल एकाद्या सभेचं आमंत्रण गळचांत ! ”

“कां, गांवांतला गडगनेर पचला नसता वाटतं आम्हांला ? ” रुचीरने विचारले.

“सुधारकाला गडगनेरही तसलाच द्यायला पाहिजे ! ” कुमारी उत्तरली. “पण पाहिजे आहे कशाला ही फांद्याफूट. तुम्ही आपले या म्हणजे झालं ! तुलाही यायला पाहिजे हं ताई; नाहीं तर म्हणशील, मला कुठं कुणीं सांगितलं ? एकाच कार्डावर दोघांना आमंत्रण लिहिलं आहे असं समज.”

कुमारीचा तो हंसरा मनमोकळेपणा पाहून स्वरूप स्वतःशिंच ओंशाळली होती. ती मनांतल्या मनांत म्हणाली, “खरंच का शैला सगळधा गोष्टी किसरून गेली ? विसरण्याइतकी सोषी आहे का गोष्ट ही ? केवढं कठिण

दिव्य आहे हें ! तिच्या भावनांचा विकास [उतो न होतो तोच, त्यांच्याव निराशेची वीज कोसळून त्या होरपळून निघाल्या ! तिच्या प्रेमाची हिरव करपून निघाली. तिच्या आशा मलूल मुखानं इतस्ततः विलळून उघळल गेल्या ! तरीही शैला हंसूं शकते ! आणि मी !.... ! ”

एक लांबच लांब उदास निःश्वास तेवढा टाकतां आला तिला,

सुखदुःखांच्या संमिश्र शृंगारांनीच मानवी जीवनाची सुरुवात अर म्हणायची; दुसरें काय ?

अखेर

एका शुभ मुहूर्तावर स्वरूप आणि रुचीर यांचा विवाह उरकण्य आला. या विवाहाला प्रागतिक मताचे पुष्कळच लोक हजर हो कांहीं वर्तमानपत्रांतून त्यांचें उघड उघड अभिनंदन करण्यांत आलें हो विरोधी सूरही उमटल्यावांचून राहिले नाहीत. पण तिकडे मुहामच दुलं करण्यांत आले.

उक्कष्ट रीतीने समारंभ साजरा करण्यांत आला.

* * * *

समारंभ संपतांच प्रगति आणि वसंत पुण्याला निवून गेलीं. सलगीच सहकार्यानि त्यांनी आपले आयुष्य पुढे सुरु केले होतें. यापुढे ते काय करता याची वाट पाहणेच योग्य होणार आहे.

* * * *

कांहीं तरी विशेष लाभल्याच्या समाधानानं बाबासाहेब तल्लीन आहे अर्थात त्यांचा सगळा परिवारच त्या समाधानाच्या भागीत आहे.

* * * *

